



# حیاتِ ناصر

سوانح حیات  
حضرت میر ناصر نواب صاحب رحمۃ اللہ علیہ

حضرت مسیح موعودؑ کے اصحاب کی سوانح حیات و سیرۃ کا سلسلہ  
(نمبر اول)

نام نیک رفتگان ضائع ممکن ☆ تا بماند نیکت برقرار

# حَیَاتِ نَاصِر

یعنے

حضرت میر ناصر نواب نبیرہ حضرت خواجہ میر درد رضی اللہ عنہما کے

سوانح حیات و سیرۃ جس کو

حضرت والد صاحب قبلہ شیخ یعقوب علی عرفانی ایڈیٹر اخبار الحکم و تادیب النساء نے

مرتب اور

دسمبر ۱۹۲۷ء

نام کتاب: ..... حیات ناصر

مؤلف: ..... شیخ یعقوب علی عرفانی

## عرض حال

نام نیک رفتگان ضائع ممکن ☆ تا بماند نام نیکت برقرار  
 میرا ایک عرصہ سے ارادہ تھا کہ حضرت مسیح موعود علیہ السلام کے مخلص وفادار صحابہ کی  
 سیرتوں اور سوانح کا ایک سلسلہ شائع کروں لیکن مختلف اسباب اور حالات نے مجھے موقع نہ  
 دیا تاہم جہاں تک مجھ سے ہوسکا میں وقتاً فوقتاً ان بزرگوں کی سیرت کا مختصر ذکر اخبارات میں  
 کرتا رہا جو خدا تعالیٰ کی مشیت کے ماتحت ہم سے جدا ہو گئے رضی اللہ عنہم۔ مگر میرا مقصد صرف  
 فوت شدہ اصحاب کے حالات قلمبند کرنا ہی نہ تھا بلکہ جس قدر حالات زندہ اور فوت شدہ اصحاب  
 کے میں جمع کر سکتا ان کو شائع کرنا چاہتا تھا اور چاہتا ہوں۔ اب جبکہ انوار احمدیہ بک ڈپو کا انتظام  
 میں نے عزیز مکرم شیخ محمود احمد صاحب کے سپرد کر دیا ہے میں چاہتا ہوں کہ جس قدر ممکن ہو اس  
 سلسلہ میں اپنے قلم اور مواد موجودہ سے کام لوں۔ اس سلسلہ میں حیات ناصر میری پہلی کوشش  
 ہے۔ اس قسم کے علمی یا قومی سلسلے جاری نہیں رہ سکتے جب تک احباب مدد نہ کریں۔ اس میں علمی  
 اور مادی مدد کی ضرورت ہے۔ حضرت مسیح موعود علیہ السلام کے صحابہ کے حالات اور واقعات  
 کا مواد جمع کر کے مجھے دیا جاوے۔ ان کے فوٹو گراف اگر میسر آسکیں تو وہ بھی اور اس سلسلہ میں  
 شائع ہونے والی کتابوں کی کثرت سے اشاعت ہو۔ حضرت میر ناصر نواب صاحبؒ کی زندگی  
 ہمارے لئے سلسلہ کی خدمت کے لئے قربانی، جفاکشی اور ہر قسم کی محنت و صعوبت برداشت  
 کرنے کے لئے تحریک کرتی ہے۔ حق گوئی کے لئے جرأت کا سبق دیتی ہے۔ میں اسے کسی

صورت میں مکمل نہیں کہہ سکتا تاہم مکمل کے انتظار میں نامکمل کا شائع نہ کرنا بھی غلطی ہوتی۔ پس میں خدا تعالیٰ کا نام لے کر حضرت ناصر کے سوانح سے اس سلسلہ کو شروع کرتا ہوں اور اس کی ایک وجہ یہ بھی ہے کہ حضرت میر صاحب قبلہ رضی اللہ عنہ نے ایک زمانہ میں خود لوگوں کو یہ تحریک کی تھی جیسا کہ ان کی سوانح حیات میں آپ پڑھیں گے۔ زندگی کا کوئی اعتبار نہیں میں چاہتا ہوں کہ جو کام جس حد تک میں کر سکتا ہوں اسے کرنے کی توفیق اللہ تعالیٰ سے چاہوں کہ اگر پانچ سوا حباب اس سلسلہ کے مستقل خریدار ہو جائیں تو جلد سے جلد ایسے رسالے شائع ہونے کی خدا کے فضل سے توقع ہے۔ بالآخر اللہ تعالیٰ ہی کے فضل پر بھروسہ ہے اسی کی توفیق سے ہوگا جو کچھ ہوگا۔

والسلام

خاکسار۔ خادم سلسلہ احمدیہ عرفانی

ایڈیٹر الحکم وغیرہ کنج عافیت واقع تراب منزل قادیان دارالامان

## فہرست عناوین

صفحہ	عنوان	صفحہ	عنوان
	سادگی اور بے تکلفی، راست گوئی اور	۱	حضرت میر ناصر نواب صاحب رضی اللہ عنہ
۱۸	ایمانی جرأت	۱	حیات ناصر بزبان ناصر
۱۹	الحب لله و البغض لله	۲	غدر کی دردناک کہانی اور خاندانی مصائب
۱۹	آپ کا امین ہونا	۴	پانی پت میں ورود اور امن کا سامان
۲۱	صاف دلی	۴	ابتدائی تعلیم
۲۱	فلاسفر کا واقعہ اور میرا واقعہ	۵	شادی خانہ آبادی
۲۲	غیرت دینی۔ پابندی نماز	۶	حضرت مسیح موعودؑ سے ملاقات اور تعلقات کی ابتدا
۲۳	غرباء کے ساتھ محبت و ہمدردی	۶	حضرت ام المؤمنین کے نکاح کی تحریک
۲۵	رفاہ عامہ کا جذبہ	۸	مختلف مقامات پر تبدیلیاں
۲۶	مسجد اقصیٰ کا منبر بنوایا	۹	میر محمد اسحاق صاحب کی پیدائش اور وجہ تسمیہ
۲۶	محنت و جفاکشی اور ڈھابوں کی بھرتی	۹	حضرت مسیح موعودؑ کی صداقت کا انکشاف
۲۸	سلسلہ کی قلمی خدمات		حضرت مسیح موعودؑ کے سفر دہلی، پٹیا لہ اور
۳۰	حضرت نانا جان نے، حضرت حسان کا کام کیا	۱۰	لدھیانہ پر ایک نظر
۳۱	حضرت میر صاحب بحیثیت مناظر	۱۱	فیروز پور سے مردان تبدیلی کا سبب
۳۶	تنبیہ	۱۲	مردان سے پنشن
۴۹	حضرت میر صاحب کے کلام سے کچھ	۱۲	حضرت مسیح موعودؑ کی برکات
۴۹	مناجات ناصر	۱۳	دھلی میں علالت اور حضرت کی دعا سے صحت
۵۲	حرم محترم	۱۳	حضرت اقدس کی خدمت
۵۵	حضرت میر صاحب کی بیعت	۱۴	حضرت اقدس کی وفات کے بعد
۵۵	روحانی تعلقات میں مضبوطی	۱۵	انعام الہی پر شکریہ
۵۶	کیفیت جلسہ سالانہ قادیان ۲۷ دسمبر ۱۸۹۲ء	۱۷	حضرت میر صاحب سے میری پہلی ملاقات

صفحہ	عنوان	صفحہ	عنوان
۷۴	تعمیر دار القرآن	۶۳	حضرت میر صاحب کی زندگی کا نیا دور
۷۶	قدرت ثانی کے لئے دعاؤں کا التزام	۶۳	سلسلہ کے لئے ہر خدمت پر آمادہ
۷۶	خلافت ثانیہ کے وقت خدمات	۶۳	ناصر وارڈ
۷۷	خلافت احمدیہ خلافت تھے ہے	۶۴	حضرت خلیفہ اولؒ کی تائید اور اظہارِ پسندیدگی
	حضرت مسیح موعود علیہ السلام کی کتب کی	۶۵	حضرت خلیفۃ المسیحؒ کا ارشاد عالی
۷۷	اشاعت کا جوش	۶۵	حضرت میر صاحب قبلہ بحیثیت لیکچرار
۷۸	قابل رشک استقلال	۷۱	حضرت میر صاحب کی خدمات سلسلہ
۷۹	نظم	۷۱	مدرسہ تعلیم الاسلام کے مینیجر
	حضرت میر صاحب کے آخری ایام اور	۷۲	ناظم تعمیرات
۸۰	آپ کی وفات	۷۲	سلسلہ کے کسی کام کا کبھی کوئی معاوضہ نہیں لیا
۸۳	حضرت میر صاحب کی ابدی زندگی	۷۲	افسر بہشتی مقبرہ
۸۵	حضرت میر صاحب کے خاندان کا مختصر تذکرہ	۷۳	حضرت ناصر پھر محکمہ تعمیر میں
۸۶	آخری بات	۷۳	باغ کی عمارت ایام زلزلہ میں
۸۷	مناجات ناصر	۷۴	اردو ترجمہ القرآن کا اہتمام

بِسْمِ اللّٰهِ الرَّحْمٰنِ الرَّحِیْمِ  
نحمدہ ونصلی علی رسولہ الکریم

## حضرت میر ناصر نواب صاحب رضی اللہ عنہ

حضرت میر ناصر نواب صاحب رضی اللہ عنہ کے تذکرہ کے ساتھ میں حضرت مسیح موعود علیہ الصلوٰۃ والسلام کے صحابہ کے سوانح و سیرۃ کے سلسلہ کو شروع کرتا ہوں اور ناصر کے نام سے تقاؤل لیتا ہوں۔ خدا تعالیٰ کے فضل اور نصرت کی دعا کرتا ہوں۔ حضرت میر صاحب رضی اللہ عنہ کے سوانح زندگی شروع کرنے سے پہلے میں یہ بتا دینا چاہتا ہوں کہ حالات زندگی کا ایک اجمالی بیان خود حضرت موصوف نے آج سے پندرہ برس پیشتر لکھا تھا اور میں نے تحدیث نعمت بزبان ناصر کے عنوان سے اسے شائع کر دیا تھا۔ آپ کی وفات کے بعد حضرت مسیح موعود علیہ السلام کے صحابہ کے عنوان سے الحکم میں جو سلسلہ میں لکھ رہا تھا اس کے تحت حضرت نانا جان کے حالات میں نے اپنے علم اور ذاتی تجربہ کی بناء پر لکھے۔ اس لئے کہ عرصہ دراز سے خود مجھے حضرت موصوف سے سعادت شناسائی حاصل ہو چکی تھی۔ اب جبکہ میں کتابی صورت میں حالات صحابہ ترتیب دے رہا ہوں حضرت میر صاحب کے خود نوشت تذکرہ (آٹو بائیو گرافی) کے ساتھ اپنے ان مقالہ جات کو بھی شامل کر دیتا ہوں جو اس خصوص میں میں نے لکھے تھے۔ جہاں میں نے مناسب سمجھا ہے ترتیب میں مناسب تبدیلیاں بھی کر دی ہیں۔

حضرت میر صاحب کی زندگی میں ان کے توکل اور الہی دستگیری کے عجیب و غریب کرشمے نظر آتے ہیں کس طرح پر انہوں نے خدا تعالیٰ کی رضاء کے لئے ایثار نفس اور قربانی سے کام لیا ہے اور خدا تعالیٰ کے مامور و مرسل حضرت مسیح موعود علیہ السلام کے ساتھ تعلق و رشتہ نے انہیں کس طرح پر زندہ جاوید بنا دیا ہے۔ میں اب کسی لمبی تمہید کے بغیر حیات ناصر کا آغاز کرتا ہوں وباللہ التوفیق۔

### حیات ناصر بزبان ناصر

اے دوستو! ناصر کی کہانی سن لو      ہے اس پہ خدا کی مہربانی سن لو  
ہر چیز کو ہے موت و تغیر درپیش      مولیٰ کی ہے ذات جاودانی سن لو



## ابتدائی حالات اور مشکلات

حضرت میر ناصر نواب صاحب کی ابتدائی زندگی تیبی کے اثرات اور گونا گوں مشکلات کا ایک مرقع ہے۔ ان کی حالت اس مرغ اسیر سے کسی طرح بھی کم نہ تھی جو اڑنے سے پہلے ہی اسیر صیاد ہو گیا ہو۔

پنہاں تھا دام قریب آشیاں کے ☆ اڑنے نہ پائے تھے کہ گرفتار ہم ہوئے

حضرت میر صاحب نے داغ تیبی اور مفلسی کی مشکلات کا آپ صحیح اور صاف الفاظ میں نقشہ کھینچا ہے جس سے ظاہر ہے کہ آپ تکلف اور نمائش سے قطعاً کوئی کام نہ لینا چاہتے تھے۔ آپ نے پسند نہیں کیا کہ واقعات صحیح کو چھپانے کی کوشش کریں۔ یہاں آپ کی راستبازی اور صداقت پسندی کی ایک زبردست دلیل ہے۔ بہر حال فرماتے ہیں۔

زمانہ بھی عجیب چیز ہے ایک زمانہ تھا میں نہ تھا پھر ایک زمانہ آیا کہ میں پیدا ہوا اور دلی شہر میں جنم لیا۔ خواجہ میر درد صاحب علیہ الرحمۃ کے گھرانے میں پیدا ہو کر نشوونما پایا اور ان کی بارہ درمی میں کھیل کود کر بڑا ہوا۔ ان کی مسجد میں پڑھا کرتا تھا۔ ماں باپ کے سایہ میں پرورش پارتا تھا کوئی فکر و اندیشہ دامنگیر نہ تھا کہ ناگہاں میرے حال میں ایک تبدیلی پیدا ہوئی جس کا بظاہر کسی کو وہم و گمان بھی نہ تھا اتفاقاً میرے والد ماجد کسی کام کے لئے بنارس تشریف لے گئے اور شاہ آباد آ رہے میں ہیضہ سے ان کا انتقال ہو گیا اور میں مع اپنی دو بہنیں کے یتیم رہ گیا اور میری والدہ حالت جوانی میں بیوہ رہ گئیں ان اللہ و انا الیہ راجعون۔ سامان معیشت بظاہر کچھ نہ رہا فقط اللہ ہی کا آسرا تھا۔ دادا صاحب اگرچہ موجود تھے مگر وہ اسی سالہ ضعیف تھے اور کچھ جائیداد بھی نہ رکھتے تھے اور جو جائیداد تھی وہ ہمارے خاندان سے جا چکی تھی اور مفلس محض رہ گئے تھے اس پر ظاہر آراستہ رکھنا بھی ضروری تھا۔ ایک سو تیلے بھائی صاحب کچھ آسودہ حال تھے انہوں نے توجہ نہ فرمائی کیونکہ عرب کا خون پھیکا پڑ گیا تھا۔ نانا صاحب نے کفالت اختیار کی اور ماموں صاحب نے ہم سب کا بوجھ اٹھایا۔ اللہ تعالیٰ انہیں جنت نصیب کرے آمین۔

## غدر کی دردناک کہانی، خاندانی مصائب میں اضافہ

تیبی کے صدمات سے ہنوز مخلصی نہ ہوئی تھی اور بے پردی کا غم نہ بھولا تھا کہ یکا یک دنیا میں ایک اور سخت تبدیلی پیدا ہوئی کہ اکثر لوگ تخت سے تختہ زمین پر گر پڑے اور اہل وطن پر ایک تازہ بلانا زل ہوئی یعنی ۱۸۵۷ء میں غدر تشریف لے آیا۔ انگریزی فوج نے کسی جھگڑے پر سرکار سے بغاوت اختیار کی اور ہندوستان کی

فوجوں میں عام سرکشی پھیل گئی اور جا بجا سے فوجیں فساد کر کے دلی میں آ کر جمع ہو گئیں۔ انگریزوں نے بقیہ فوجوں کو جمع کیا اور گورہ فوج کو اطراف سے اکٹھا کر کے وہ بھی برگشتہ فوج کے تعاقب میں دلی میں پہنچے اور دلی کا محاصرہ کر لیا۔ دلی کے لوگ حیران و پریشان اور یہ ناگہانی تماشہ جبراً قہراً دیکھتے رہے مگر کسی کو اس قدر دسترس نہ تھی کہ اس آتش فساد کو فرو کرتا۔ پورے شہر پر مسلط تھے اور برائے نام بہادر شاہ کو بادشاہ بنا رکھا تھا۔ ایک اندھیر پڑا ہوا تھا اور ہر شخص کو اپنی جان و مال کا دغدغہ لگا رہتا تھا۔ دن کا چھین اور رات کا آرام حرام ہو گیا تھا۔ جوں جوں محاصرہ تنگ ہوتا جاتا تھا توں توں شہر کی آفت بڑھتی جاتی تھی۔ شہر پر اس قدر گولے پڑتے تھے کہ فصیل اور متصلہ مکانات چھلنی ہو گئے تھے بعض لوگ گولوں سے ہلاک بھی ہوتے جاتے تھے۔ چند ماہ کے محاصرہ کے بعد دلی انگریزوں نے فتح کر لی اور باغی فوج وہاں سے بھاگ گئی۔ دلی والوں کی شامت آئی۔ ”کر گیا داڑھی والا اور پکڑا گیا مونچھوں والا۔ نانی نے خصم کیا اور نواسہ پر جبر مانہ ہوا“۔ فتح مندوں نے شہر کو برباد کر دیا اور فتح کے شکر یہ میں صد ہا آدمیوں کو پھانسی پر چڑھا دیا۔ مجرم اور غیر مجرم میں تمیز نہیں تھی۔ چھوٹا بڑا دنی اعلیٰ برباد ہو گیا سوائے چوہڑے پھاروں ستوں وغیرہ کے یا ہندوؤں کے خاص محلوں کے کوئی لوٹ مار سے نہیں بچا۔ ایک طوفان تھا کہ جس میں کچھ نظر نہیں آتا تھا۔ غرض یہ کہ گیہوں کے ساتھ گھن بھی پس گیا شہر کے لوگ ڈر کے مارے شہر سے نکل گئے اور جو نہ نکلے وہ جبراً نکالے گئے اور قتل کئے گئے۔ یہ عاجز بھی ہمراہ اپنے کنبہ کے دلی دروازہ کی راہ سے باہر گیا۔

چلتے وقت لوگوں نے اپنی عزیز چیزیں جن کو اٹھا سکے ہمراہ لے لیں۔ میری والدہ صاحبہ نے اللہ ان کو جنت نصیب کرے میرے والد کا قرآن شریف جو اب تک میرے پاس ان کی نشانی موجود ہے اٹھالیا۔ شہر سے نکل کر ہمارا قافلہ سبز صحرا چل نکلا اور رفتہ رفتہ قطب صاحب تک جو دلی سے اسیل پر ایک مشہور خانقاہ ہے جا پہنچا وہاں پہنچ کر ایک دو روز ایک حویلی میں آرام سے بیٹھے رہتے تھے کہ دنیا نے ایک اور نقشہ بدلا۔ یکا یک ہارسن صاحب افسر رسالہ مع مختصر اردل کے قضاء کی طرح ہمارے سر پر آ پہنچے اور دروازہ کھلوا کر ہمارے مردوں پر بندو قوں کی ایک باڑہ ماری اور جس کو گولی نہ لگی اس کو تلوار سے قتل کیا۔ یہ نہیں پوچھا کہ تم کون ہو ہماری طرف کے ہو یا دشمنوں کے طرفدار ہو۔ اسی یک طرفہ لڑائی میں میرے چند عزیز راہی ملک عدم ہو گئے۔ پھر حکم ملا کہ فوراً یہاں سے نکل جاؤ ”حکم حاکم مرگ مفاجات“ ہم سب زن و مرد و بچہ اپنے مردوں کو بے گور و کفن چھوڑ کر رات کے اندھیرے میں حیران و پریشان وہاں سے روانہ ہوئے لیکن بہ سبب رات کے اندھیرے اور سخت واژگوں کی تیرگی کے رات بھر قطب صاحب کی لاٹ کے گرد طواف کرتے رہے۔ صبح کو معلوم ہوا کہ تیلی کے نیل کی طرح وہیں کے وہیں

ہیں ایک کوس بھی سفر طے نہیں ہوا۔ صبح کو نظام الدین اولیا کی بستی میں پہنچے اور وہاں رہ کر چند روز اپنے مقتولوں کو روتے رہے۔ زیادہ وقت یہ پیش آئی کہ اب بعض کے پاس کچھ کھانے کو بھی نہ رہا تھا کہ ناگہاں رحمت الہی نے دستگیری فرمائی۔

### ”پانی پت میں ورود اور امن کا سامان“

ایک میرے ماموں صاحب محکمہ نہر میں ڈپٹی کلکٹر تھے ان کا کنبہ ہم سے پہلے پانی پت میں پہنچ چکا تھا۔ جب ان کو ہماری پریشانی کا حال معلوم ہوا تو انہوں نے اپنے چھوٹے بھائی کو چند چھکڑے دے کر ہمارے لینے کے لئے بھیجا وہ ہم سب کو ان چھکڑوں پر بٹھا کر پانی پت لے گئے۔ وہاں پر پہنچ کر ذرا ہمیں آرام واطمینان ملا یعنی ہمارے حال میں ایک اور تغیر و تبدل ہوا۔ ڈھائی برس ہم وہاں رہے۔ پانی پت کے لوگوں نے دلی کے برباد شدہ لوگوں سے نیک سلوک کیا اور ان کو اپنے ہاں جگہ دی ان کے لئے سامان آرام مہیا کیا اللہ تعالیٰ ان کو بخشے اور ان کی اولاد پر رحم فرماوے۔ ڈھائی سال کے بعد پھر دلی آباد ہوئی اور تمام بے وطنوں کو ان کے وطن میں آباد ہونے کی اجازت مل گئی۔ اہل دلی چاروں طرف سے آکر آباد ہونے لگے۔ میرا کنبہ بھی دلی میں آکر اپنے اپنے گھروں میں آباد ہوا۔ بجز گھروں کی چار دیواری کے اور سب کچھ لٹ چکا تھا یہاں تک کہ ہمارے گھروں کے کواڑ بھی لوگ اُتار کر لے گئے تھے صرف چوٹیں باقی رہ گئیں تھیں۔

### ابتدائی تعلیم

اب دنیا نے اور رنگ بدلا اس وقت میری عمر بارہ سال کی ہو چکی تھی۔ اس وقت میری عالی حوصلہ ماں نے میری بہتری اور تعلیم کے لئے مجھے میرے ماموں میر ناصر حسین صاحب کے پاس ملک پنجاب میں بمقام مادھو پور ضلع گورداسپور بھیج دیا۔ تین چار سال تک میں اپنے ماموں صاحب کے پاس مادھو پور میں رہا مگر میری کوتاہی کے باعث کوئی علم مجھے حاصل نہ ہوا اور میں نے اپنے بڑے بھائی صاحب کے مشورہ سے انگریزی پڑھنے سے انکار کر دیا ہاں یہ فائدہ مجھے ہوا کہ میرے بزرگ بدعتی تھے میں اہلحدیث بن گیا اور خاندان شاہ ولی اللہ صاحب سے مجھے محبت ہو گئی۔ یہ بھی مذہبی تبدیلی مجھ میں خدا کے فضل سے پیدا ہوئی ورنہ بظاہر اس کی کوئی صورت نہ تھی کیونکہ میرے ماموں صاحب رترچتر المعروف مکان شریف کے مرید تھے اور ہمارا اصلی خاندان یعنی خواجہ میر درد صاحب کا گھرانہ بھی بتلائے بدعات ہو چکا تھا اور برائے نام خفی المذہب کہلاتا تھا۔

## شادی خانہ آبادی

اب ایک اور عالیشان تغیر مجھ میں پیدا ہوا یعنی ۱۶ سال کی عمر میں میری دانا ماں نے نشیب و فراز زمانہ کو مد نظر رکھ کر میری شادی ایک شریف اور سادات کے خاندان میں کر دی اور میرے پاؤں میں بخیاں خود ایک بیڑی پہنادی تاکہ میں آوارہ نہ ہوں اس باعث سے میں بہت سی بلاؤں اور ابتلاؤں سے محفوظ رہا اور میری والدہ صاحبہ کی اس تجویز نے مجھے بہت ہی فائدہ پہنچایا۔ اللہ تعالیٰ انہیں جنت نصیب کرے آمین۔ اس بابرکت بیوی نے جس سے میرا پالا پڑا تھا مجھے بہت ہی آرام دیا اور نہایت ہی وفاداری سے میرے ساتھ اوقات بسر کی اور ہمیشہ مجھے نیک صلاح دیتی رہی اور کبھی بے جا مجھ پر دباؤ نہیں ڈالا نہ مجھ کو میری طاقت سے بڑھ کر تکلیف دی۔ میرے بچوں کو بہت ہی شفقت اور جانفشانی سے پالانہ کبھی بچوں کو کوسا نہ مارا۔ اللہ تعالیٰ اسے دین دنیا میں سرخ رو رکھے اور بعد انتقال جنت الفردوس عنایت فرماوے۔ بہر حال عسر و یسر میں میرا ساتھ دیا جس کو میں نے مانا اس کو اس نے مانا جس کو میں نے پیر بنایا اس نے بھی اس سے بلا تامل بیعت کی چنانچہ عبداللہ صاحب غزنوی کی میرے ساتھ بیعت کی۔ نیز میرزا صاحب کو جب میں نے تسلیم کیا تو اس نے بھی مان لیا ایسی بیویاں بھی دنیا میں کم میسر آتی ہیں۔ یہ بھی میری ایک خوش نصیبی ہے جس کا میں شکر گزار ہوں۔ کئی لوگ بسبب دینی اور دنیوی اختلاف کے بیویوں کے ہاتھ سے نالاں پائے جاتے ہیں جو گویا کہ دنیا میں دوزخ میں داخل ہو جاتے ہیں تو اپنی بیوی کے نیک سلوک سے دنیا ہی میں جنت میں ہوں۔ ذالک فضل اللہ یؤتیه من یشاء واللہ ذو الفضل العظیم۔

شادی کے تین سال بعد میرے گھر میں اللہ تعالیٰ کے فضل و کرم سے ایک با اقبال اور نیک نصیب لڑکی پیدا ہوئی جو لڑکوں سے زیادہ مجھے عزیز ہے جس کو اللہ تعالیٰ نے عالیشان رتبہ بخشا ہے وہ ہمارے زمانہ کی خدیجہؓ اور عائشہؓ ہے رضی اللہ عنہما۔ اس کے پیدا ہونے کے بعد میری والدہ صاحبہ کی دعاؤں کی برکت سے جس جائیداد کے حاصل کرنے کے لئے میرے باپ پورب جا کر وہیں رہ گئے تھے ہمیں بغیر ظاہری کوشش کے پانچ ہزار روپے کی قیمتی جائیداد حاصل ہوئی۔ جب میری عمر ۲۱ سال کی ہوئی اور بے کاری کے سبب سے آوارہ ہو چلا تو میری خیر اندیش والدہ نے پھر میرے ماموں صاحب کے پاس لاہور میں بھیج دیا وہاں پہنچ کر میں ان سے ایک سال تک تعلیم پاتا رہا اور اللہ تعالیٰ کے فضل سے پھر ماموں صاحب کی سفارش سے بچہ سب اور سیری امرتسر میں ملازم ہو گیا اس وقت اس عاجز کی عمر ۲۲ سال کی تھی۔

## حضرت مسیح موعودؑ سے ملاقات اور تعلقات کی ابتدا

اب میرے حال میں ایک اور تغیر پیدا ہوا۔ میں سٹھیالی اور کاہنووان میں ایک مدت تک ملازم رہا اور چند سال کے بعد کچھ عرصہ قادیان میں بھی رہنے کا مجھے اتفاق ہوا اور حضرت مرزا صاحب سے بذریعہ ان کے بڑے بھائی مرزا غلام قادر صاحب کے جو میرے ماموں صاحب کے واقف تھے ملاقات ہوئی۔ یہ وہ زمانہ تھا جبکہ حضرت مرزا صاحب براہین احمدیہ لکھ رہے تھے۔ ہنوز وفات مسیح ناصری کا تذکرہ بالکل نہ تھا اور وہ بزعم دنیا آسمان ہی پر تشریف رکھتے تھے۔ چند ماہ کے بعد اس عاجز کی بدلی قادیان سے لاہور کے ضلع میں ہو گئی اس وقت چند روز کے لئے بندہ اپنے اہل و عیال کو حضرت مرزا صاحب کے مشورہ سے ان کے دولت خانہ چھوڑ گیا تھا اور جب وہاں مکان کا بندوبست ہو گیا تو آکر لے گیا۔ میں نے اپنے گھر والوں سے سنا کہ جب تک میرے گھر کے لوگ مرزا صاحب کے گھر میں رہے مرزا صاحب کبھی گھر میں داخل نہیں ہوئے بلکہ باہر کے مکان میں رہے اس قدر ان کو میری عزت کا خیال تھا۔ وہ بھی عجب وقت تھا حضرت صاحب گوشہ نشین تھے۔ عبادت اور تصنیف میں مشغول رہتے تھے لالہ شرمپت اور ملا وائل کبھی کبھی حضرت صاحب کے پاس آیا کرتے تھے اور حضرت صاحب کے کشف اور الہام سنا کرتے تھے بلکہ کئی کثوف اور الہاموں کے پورے ہونے کے گواہ بھی ہیں۔ اس وقت یہ سچے اور نرم دل تھے اس کے بعد قوم کے دباؤ میں آکر حضرت صاحب سے جدا ہو گئے اور یہ دونوں جب حضرت صاحب کا نکاح دہلی میں میرے ہاں ہوا تھا تب بھی ساتھ گئے تھے۔ اس وقت یہ مصدق تھے پیچھے ملذب بنے۔ اس وقت حضرت مرزا صاحب کی شہرت بالکل نہیں تھی کوئی جانتا بھی نہ تھا کہ مرزا غلام احمد صاحب کسی زمانہ میں مسیح موعود و مہدی مسعود بنیں گے اور تمام جہان میں ان کی شہرت ہو جاوے گی اور ان کے پاس دو دراز ملکوں سے لوگ حاضر ہونگے اور ان کو ملک ملک سے تحفے پہنچیں گے۔

## حضرت ام المومنین کے نکاح کی تحریک

چند سال کے بعد مجھے خبر ملی کہ براہین احمدیہ مرزا صاحب نے چھوا کر شائع فرمادی ہے۔ بندہ نے بھی ایک نسخہ خریدا پھر عاجز نے چند امور کے لئے حضرت مرزا صاحب سے دعا منگوانے کے لئے خط لکھا جن میں سے ایک امر یہ بھی تھا کہ دعا کرو مجھے خدا تعالیٰ نیک اور صالح داماد عطا فرماوے۔

اس کے جواب میں مجھے حضرت مرزا صاحب نے تحریر فرمایا کہ میرا تعلق میری بیوی سے گویا نہ ہونے

کے برابر ہے اور میں اور نکاح کرنا چاہتا ہوں مجھے اللہ تعالیٰ نے الہام فرمایا ہے کہ جیسا تمہارا عمدہ خاندان ہے ایسا ہی تم کو سادات کے عالیشان خاندان میں سے زوجہ عطا کروں گا اور اس نکاح میں برکت ہوگی اور اس کا سب سامان میں خود بہم پہنچاؤں گا تمہیں کچھ تکلیف نہ ہوگی۔ یہ آپ کے خط کا خلاصہ ہے بلفظ یاد نہیں اور یہ بھی لکھا کہ آپ مجھ پر نیک ظنی کر کے اپنی لڑکی کا نکاح مجھ سے کر دیں اور تا تصفیہ اس امر کو مخفی رکھیں اور رد کرنے میں جلدی نہ کریں۔ مجھ کو یہ نہیں لکھا تھا کہ تمہارے ہاں یاد لی میں نکاح ہونے کا مجھے الہام ہوا ہے لیکن بعض اپنے احباب کو اس سے بھی مطلع فرمایا کہ دلی میں سادات کے خاندان میں میرا نکاح ہوگا۔

پہلے تو میں نے کچھ تامل کیا کیونکہ مرزا صاحب کی عمر زیادہ تھی اور بیوی بچہ موجود تھے اور ہماری قوم کے بھی نہ تھے مگر پھر حضرت مرزا صاحب کی نیکی اور نیک مزاجی پر نظر کر کے جس کا میں دل سے خواہاں تھا میں نے اپنے دل میں مقرر کر لیا کہ اسی نیک مرد سے میں اپنی دختر نیک اختر کا رشتہ کر دوں نیز مجھے دلی کے لوگ اور وہاں کے عادات و اطوار بالکل ناپسند تھے اور وہاں کے رسم و رواج سے سخت بیزار تھا اس لئے ہمیشہ اللہ تعالیٰ سے دعا مانگا کرتا تھا کہ میرا مربی و محسن مجھے کوئی نیک اور صالح داماد عطا فرماوے۔ یہ دعا میں نے بار بار اللہ تعالیٰ کی جناب میں کی آخر قبول ہوئی اور مجھے ایسا بزرگ صالح لائق خدا کا مسیح و مہدی نبی اللہ و رسول اللہ خاتم الخلفاء اللہ تعالیٰ نے داماد عطا فرمایا جس پر لوگ رشک کریں تو بجا ہے اور میں اگر اس پر فخر کروں تو کچھ بے جا نہ ہوگا۔ اس نکاح سے چند سال پیشتر میرے گھر میں پانچ بچوں کے مرنے کے بعد ایک لڑکا پیدا ہو کر زندہ رہا جس کا نام محمد اسماعیل رکھا جو اب میر محمد اسماعیل صاحب اسٹنٹ سرجن ہیں۔ میں ضلع لاہور سے تبدیل ہو کر پٹیالہ و مالیر کوٹلہ کی طرف گیا وہاں سے چند ماہ کے بعد نقشہ نویس ہو کر ملتان میں پہنچا۔ اب زمانہ نے بہت رنگ بدلے اور میرے حال میں کئی تبدیلیاں واقع ہوئیں۔ آخر میں ملتان سے فرلورخصت لے کر دلی پہنچا اور اپنی فرمانبردار بیوی کو لڑکی کے نکاح کے بارہ میں بہت سمجھا بجا کر راضی کیا اور سوائے اپنی رفیق بیوی کے اور کسی کو اطلاع نہیں دی اس واسطے کہ ایسا نہ ہو کہ کنبہ میں شور پڑ جاوے اور میرا کیا کرایا کام بگڑ جاوے اور میری والدہ صاحبہ و دیگر اقرباء مانع ہوں۔

انجام کار ۱۸۸۵ء میں میں نے حضرت مرزا صاحب کو چپکے سے بلا بھیجا اور خواجہ میر درد صاحب کی مسجد میں بین العصر و المغرب اپنی دختر نیک اختر کا حضرت صاحب سے گیارہ سو روپیہ مہر کے بدلے نکاح کر دیا۔ نکاح کا خطبہ مولوی نذیر حسین صاحب محدث دہلوی نے پڑھا وہ ڈولی میں بیٹھ کر تشریف لائے تھے کیونکہ ضعف اور بڑھاپے کے باعث چل پھر نہیں سکتے تھے۔ عین موقع پر میں نے اپنے اور اپنی بیوی کے رشتہ داروں کو بلا یا اس لئے وہ

کچھ کرنے سکے بعض نے تو گالیاں بھی دیں اور بعض دانت پیس کر رہ گئے۔ جانین سے کوئی تکلف عمل میں نہیں آیا۔ رسم و رسوم کا نام تک نہ تھا ہر ایک کام سیدھا سادہ ہوا۔ میں نے جہیز کو صندوق میں بند کر کے کنجی مرزا صاحب کو دے دی اور لڑکی کو چپ چاپ تے رخصت کر دیا۔ برخلاف اس کے ہمارے کنبہ میں لاکھ لاکھ مہر بندھا کرتا ہے اور دنیا کی ساری رسمیں جو خلاف شرع ہیں ادا کی جاتی ہیں الحمد للہ علی ذالک کہ مروجہ بد رسوم میں سے ہمارے ہاں کوئی بھی نہیں ہوئی۔

یہ قصہ خصوصاً اس واسطے لکھا ہے کہ اکثر احمدی احباب نکاح کا حال پوچھا کرتے ہیں کہ تمہارے ہاں حضرت مرزا صاحب کا تعلق کیونکر ہوا۔ بار بار متفرق اصحاب کے آگے دوہرانے کی اب ضرورت نہیں رہی لوگ اس تحریر کو پڑھ لیں گے۔ اس وقت میر محمد اسماعیل کی عمر تین چار سال کی تھی۔ یہ بھی میرے حال میں ایک تبدیلی تھی اور زمانہ کا ایک عظیم پلٹا تھا جس کے سبب سے میں ایک بڑا اور تاریخی آدمی بن گیا۔ چند اپنی برادری کے دنیا وار آدمیوں کو چھوڑا خدا تعالیٰ نے مجھے لاکھوں سچے محب اور ہزاروں مومنین صالحین عطا فرمائے جو مجھے بجائے باپ کے سمجھتے ہیں اور آئندہ جو سلسلہ احمدیہ میں داخل ہوں گے وہ حضرت مرزا صاحب کے ساتھ مجھ پر بھی درود بھیجا کریں گے ذالک فضل اللہ یؤتیه من یشاء واللہ ذو الفضل العظیم۔ یہ باتیں عاجز نے بطور فخر و تکبر کے نہیں لکھیں بلکہ بطور تحریث نعمت تحریر کی ہیں اللہ تعالیٰ فرماتا ہے واما بنعمت ربک فحدث۔

### مختلف مقامات پر تبدیلیاں

بعد اس کے میری تبدیلی انبالہ چھاؤنی کو ہو گئی وہاں حضرت مسیح موعود علیہ السلام ہمارے ملنے کے لئے تشریف لائے۔ یہ پہلا شرف تھا جو مجھے حاصل ہوا لیکن میں نے اس کی شکرگزاری نہیں کی کیونکہ میں اس نعمت کی شناخت سے نا پینا تھا۔ پھر اس عاجز کی تبدیلی ایک بزرگ نے جو مجھ سے ناراض ہو گئے تھے لدھیانہ میں کرا دی۔ لدھیانہ میں بھی چند بار حضرت مرزا صاحب مع اہل و عیال ہم سے ملنے کے لئے تشریف لائے عرصہ تک لدھیانہ میں رہے۔ ۱۸۸۹ء میں سلسلہ بیعت لدھانہ میں شروع ہوا اس وقت میں احمدی نہیں ہوا تھا اور نہ میں حضرت صاحب کو مسیح و مہدی مانتا تھا لہذا میں نے بیعت نہیں کی تھی۔ میں منافق نہیں تھا کہ بظاہر بیعت کر لیتا اور دل میں مرزا صاحب کو سچا نہ سمجھتا اللہ تعالیٰ نے مجھے راستباز اور صاف گو بنایا ہے یہ بھی مجھ پر اللہ تعالیٰ کے افضال میں سے ایک بڑا فضل ہے۔ لدھیانہ کو ایک اور بھی خصوصیت ہے کہ مولوی محمد حسین صاحب بنالوی نے وہاں آ کر حضرت

مرزا صاحب سے ہنگامہ آرائی کی اور ایک بڑا مباحثہ ہوا چونکہ محمد حسین کو آتش حسد نے جلا رکھا تھا اور وہ بار بار مشتعل ہو ہو جاتا تھا اور چونکہ دلائل اس کے ہاتھ میں نہیں تھے اس کو غصہ بہت آتا تھا اس لئے مولوی محمد حسین صاحب کو سخت شکست ہوئی اور وہ دیوانہ وار حملہ کرنے کو تھا کہ حضرت مرزا صاحب وہاں سے اُٹھ کر چلے آئے۔

### میر محمد اسحاق کی پیدائش اور وجہ تسمیہ

لدھیانہ میں میرے ہاں بعد اور پانچ بچوں کے انتقال کے ایک اور لڑکا محمد اسحاق پیدا ہوا اور بہ برکت دعائے مسیح و مہدی اللہ تعالیٰ نے اسے عمر بخشی۔ محمد اسحاق نام اگرچہ محمد اسماعیل کے ساتھ نسبت رکھتا تھا مگر ایک سبب اس نام رکھنے کا یہ بھی ہوا جبکہ یہ عاجز لدھیانہ میں تھا اور ہنوز محمد اسحاق حمل میں تھا کہ مولوی نذیر حسین صاحب دہلوی لدھیانہ میں آئے۔ میں ان کی ملاقات کے لئے محمد اسماعیل کو لے گیا کیونکہ ہنوز ہم میں اور اہل حدیث میں سخت تفرقہ نہیں پڑا تھا اور وہ ہمارے سخت دشمن نہیں بنے تھے نیز مولوی نذیر حسین صاحب میرے استاد بھی تھے اور دلی کے اہل حدیث کے سرگروہ۔ تب مولوی نذیر حسین صاحب نے محمد اسماعیل کے سر پر شفقت سے ہاتھ پھیر کر کہا۔ کہ۔

برائے کردن تنبیہ فساق ☆ دوبارہ آمد اسماعیل و اسحاق

جب اسحاق پیدا ہوا تو میں نے محمد اسحاق نام رکھا۔

### حضرت مسیح موعودؑ کی صداقت کا انکشاف اور بیعت قادیان کا سفر اور سادہ زندگی کا ایک واقعہ

لدھیانہ سے ایک دفعہ میری تبدیلی پٹیلہ میں ہوئی وہاں سے میں قادیان میں بہترین جلسہ جو پہلی دفعہ قادیان میں ہوا تھا گیا۔ اس مرتبہ حضرت صاحب کی سچائی مجھ پر کھلی اور میں نے حضرت مرزا صاحب کو امام اور مسیح تسلیم کر کے ان سے بیعت کر لی۔ بعض باتیں ایسی ہیں کہ بالترتیب نہیں یاد آئیں وہ متفرق طور پر لکھتا ہوں کہ فائدہ سے خالی نہیں۔

حضرت صاحب کے ہاں پہلی دفعہ ایک لڑکی پیدا ہوئی تھی جس کا نام عصمت بیگم رکھا گیا تھا وہ چند سالہ ہو کر لدھیانہ میں انتقال کر گئی تھی۔ اس کے بعد ایک لڑکا پیدا ہوا جس کو بشیر اڈل کہتے ہیں۔ اس لڑکے اور لڑکی کی پیدائش اور موت پر بھی لوگوں نے شور مچایا تھا۔ لڑکی کی پیدائش سے پہلے حضرت صاحب نے اشتہار دیا کہ میرے ہاں ایک عالی شان لڑکا ہوگا مگر یہ نہیں تحریر فرمایا تھا کہ وہ اسی حمل سے ہوگا۔ جب لڑکی پیدا ہوئی تھی تو مخالفین نے عجب فضول اتہامات رکھے کہ مرزا صاحب کی پیشگوئی معاذ اللہ غلط نکلی لیکن وہ خود غلطی پر تھے۔ جب بشیر اول پیدا ہوا تو یہ



عاجز انبالہ میں تھا۔ اس کے عقیدہ پر انبالہ سے چلا تو بیٹالہ میں آکر دیکھا کہ سخت طوفان باراں پاپا ہے اور راہ قادیان ناقابل گذر بن گیا ہے تاہم میں نے ایک خچر کرایہ کی اور اسی طوفان میں روانہ ہو کر شام کے قریب قادیان کے قریب پہنچا یہاں تک کہ اس قدر قریب ہو گیا کہ قادیان نظر آنے لگا مگر رستہ میں پانی اس قدر تھا کہ راہ ناقابل گذر تھا اندیشہ تھا کہ کسی گڑھے میں گر کر ڈوب نہ جاؤں لہذا بنا چاری واپس ہو کر ایک گاؤں میں رات کو زمین پر پڑا رہا۔ صبح کو بھی کوئی صورت قادیان پہنچنے کی نظر نہ آئی کیونکہ بارش بند نہ ہوئی تھی لہذا واپس چلا گیا۔ یہ قصہ بھی عجیب تھا اس لئے تحریر کر دیا۔

ایک مرتبہ میں انبالہ میں تھا کہ حضرت صاحب کا تار گیا کہ وہ جان بہ لب ہیں فوراً آؤ۔ فوراً میں قادیان میں پہنچا لیکن آکر دیکھا تو آرام ہو چکا اور حضرت صاحب اچھی حالت میں تھے ان دنوں میں جب میں آیا کرتا تھا تو حضرت صاحب مجھے رخصت کرنے بھی جایا کرتے تھے۔ ان دنوں میں زیادہ مہمان نہیں آتے جاتے تھے۔ پیٹالہ سے پھر لدھیانہ میں میری تبدیلی ہو گئی اور وہاں میں مقرر پیٹالہ میں گیا۔

### حضرت مسیح موعودؑ کے سفر دہلی و پیٹالہ ولدھیانہ پر ایک نظر

اس وقت حضرت صاحب دلی میں تشریف لے گئے اور دلی کے مولویوں کو اپنے مامور ہونے اور وفات مسیح کے معاملہ میں تبلیغ فرمائی خصوصاً مولوی نذیر حسین صاحب سرگروہ الہمدیث کو اس مسئلہ کے تصفیہ کے لئے بلایا مگر وہ سادہ مزاج تھے شاگردوں کو ڈر ہوا کہ کہیں حق ان کے منہ سے نہ نکل جائے اس لئے ان کو مرزا صاحب کے روبرو نہ ہونے دیا اور چالاکیوں سے کام لیتے رہے اور چاہا کہ حضرت مسیح موعود علیہ السلام کو ذلیل کر کے دلی سے نکال دیں لیکن خود ہی ذلیل ہوئے اور ان کی سخت پردہ دری ہوئی۔ بہت مشکل سے مولوی نذیر حسین صاحب جامع مسجد میں پانچ ہزار آدمیوں کے مجمع میں تشریف لائے جہاں مرزا صاحب مع چند فقہاء کے درمیانی دروازہ میں شیر کی طرح اللہ تعالیٰ پر توکل کئے بیٹھے ہوئے تھے۔ مولوی صاحب باوجود پانچ ہزار مددگاروں اور اس قدر کثیر یاروں کے بھی مرزا صاحب کے مقابل میں نہیں آئے بلکہ مسجد کے ایک گوشہ میں چھپے بیٹھے رہے اور ٹال مٹول کو سپر بنایا اور گفتگو تک ان کے شاگردوں نے نوبت نہ آنے دی۔ انجام کار سرکاری افسروں نے مجمع کو مباحثہ سے مایوس ہو کر متفرق کر دیا اور حضرت مرزا صاحب کو بحفاظت ان کے ڈیرہ پر پہنچا دیا۔ اس عرصہ میں دلی کے لوگوں نے اپنی شرافت کا خوب نمونہ دکھایا اور کوئی بھی بھلامانس وہاں نظر نہ آیا۔ وہ شہر جو علماء، فضلاء اور حکماء کا مجمع اور مرکز

تھا معلوم ہوتا تھا کہ مرکز و منبع بہائم ہے یاد رندوں کا ایک جنگل ہے اور یہ مثل مشہوران پر صادق آتی تھی ”مسلمانان درگور و مسلمانی در کتاب“ آخر حضرت مرزا صاحب ان لوگوں سے مایوس ہو کر پٹیلہ میں تشریف لائے جہاں یہ عاجز ملازم اور مقیم تھا۔ وہاں بھی نیم ملاؤں نے حضرت صاحب سے بہت شرارت کی اور کم بختی کی داد دی اور کچھ فائدہ مرتب نہ ہوا۔ ناچار حضرت صاحب قادیان واپس تشریف لے گئے۔

خدا کی قدرت پٹیلہ سے میری تبدیلی فیروز پور میں ہو گئی۔ کچھ عرصہ کے بعد حضرت صاحب مع اہل و عیال ہم سے ملنے کے لئے فیروز پور تشریف لے گئے۔ احباب بھی ان کے ساتھ تھے ایک ماہ تک ہمارے ہاں رہے اس وقت میاں محمود چھوٹے بچے تھے اور میاں بشیر تو گودہی میں شیر خوار تھے۔

### فیروز پور سے مردان تبدیلی کا سبب

اس وقت کچھ عرصہ گزر چکا تھا جبکہ بمقام امرتسر حضرت صاحب میں اور ڈپٹی عبداللہ آتھم میں دین اسلام کی صداقت اور موجودہ مذہب عیسائی کی صداقت کی بابت گفتگو ہو چکی تھی اور پندرہ روز تک یہ مباحثہ رہا تھا۔ حضرت صاحب نے اپنا ایک الہام سنا کر اس مباحثہ کو ختم کیا تھا۔ الفاظ الہام مجھے یاد نہیں قریباً الہام یہ تھا کہ چونکہ ہمارے پندرہ روز اس مباحثہ میں گزرے ہیں اس لئے پندرہ ماہ تک اللہ تعالیٰ نے حکم کیا ہے میں جھوٹوں کو ذلیل و ہلاک کروں گا اور ان کو ہاویہ میں گرا دوں گا بشرطیکہ وہ حق کی طرف رجوع نہ کریں اگر حق کی طرف رجوع کریں تو عذاب سے محفوظ رہیں اور بچوں کو عزت دوں گا وغیرہ۔ اس الہام کے دو پہلو تھے ایک عذاب کا اور ایک رجوع کا۔ ڈپٹی عبداللہ آتھم اس وقت ڈر گیا اور اس الہام سے سخت متاثر ہوا اور اس قدر ڈرا کہ امرتسر سے بھاگ گیا۔ فیروز پور میں جا کر اپنے داماد میاں داس کے مکان پر رہا پھر بھی سخت خوفناک تھا اور نہایت ڈرتا رہتا تھا۔ اسے پریشان خوابیں آتیں اور ہر دم اسے اپنی موت پیش نظر رہتی تھی۔ اس کی کوٹھی کے پاس ایک دفعہ بندوق کی آواز خدا جانے اصلی تھی یا وہمی اس نے اور اس کے معاونین نے سنی اور خیال کیا کہ مرزا صاحب نے اپنا الہام پورا کرنے کے لئے مجھ پر کچھ لوگ مقرر کر رکھے ہیں کہ وہ مجھے ہلاک کر دیں۔ پھر سوچا کہ یہاں محکمہ نہر میں ان کے خسر میر ناصر نواب نقشہ نویس ہیں شاید انہیں کی وساطت سے یہ کام انجام پذیر ہو لہذا ان کو یہاں سے نکالنا چاہیے واللہ علم کسی طرح میری تبدیلی فیروز پور سے ہوتی مردان کی ہوئی یا کرائی گئی یہ بھی ایک تغیر تھا جو مجھ پر وارد ہوا لیکن اس کے ایک ہی پہلو پر ہر ایک شخص نے خیال دوڑایا دوسری طرف کو فراموش کر دیا۔ بالکل ڈپٹی عبداللہ آتھم کی موت کا خیال بلا استغناء

دونوں میں یکایک آخرا کر پہلا پہلو غلط نکلا یعنی وہ مرانہیں بلکہ رجوع والا پہلو درست ثابت ہوا لیکن جب تک اللہ تعالیٰ نے حضرت صاحب کو مطلع نہیں کیا اور حضرت صاحب نے لوگوں کو بذریعہ اشتہارات اطلاع نہیں دی ملک میں ایک تلام با ہو گیا اور ہماری جماعت کے اکثر اشخاص مصیبت میں مبتلا ہو گئے اور آفت میں پھنس گئے۔ میں چونکہ مردان میں نیا گیا ہوا تھا اور وہاں کے لوگوں سے میری ملاقات زیادہ نہیں تھی میں اس ابتلاء کے وقت محفوظ رہا۔

### مردان سے پنشن

اب ایک اور تبدیلی میرے حال میں واقع ہوئی۔ مردان میں میرا دل نہیں لگتا تھا نہایت پریشانی کی حالت میں چند ماہ میں نے وہاں گزارے آخر گھبرا کر میں نے فرلو لے لی اور ہنوز فرلو ختم نہیں ہوئی تھی کہ میری پنشن منظور ہو گئی اور میں قادیان میں ہمیشہ کے لئے مقیم ہو گیا۔ میں جس وقت قادیان میں آیا تھا وہ زمانہ تھا کہ جب شریف احمد پیدا ہوئے تھے۔ محمد اسماعیل کو اس وقت لاہور میں تعلیم کے لئے بھیجا گیا وہ لاہور میں تعلیم پاتے رہے۔ ایف اے پاس کرنے کے بعد اسٹنٹ سرجن کلاس میں داخل ہوئے اور پانچ برس کے بعد امتحان پاس کر کے اول رہنے کے سبب سے ہوس سرجن بنے اور اب اللہ تعالیٰ کے فضل سے اپنے ہم چشموں اور معصروں میں معزز اور ممتاز ہیں۔ الحمد للہ علی ذالک۔

یہ سب حضرت صاحب کی دعاؤں کی برکت ہے جن کے مجھ پر اور میرے متعلقین پر بے انتہاء کرم تھے۔ محمد اسحاق کی عمر اس وقت پانچ سال کی تھی اور لاغر و بیمار رہا کرتا تھا۔ مدرسہ میں تیسری جماعت میں پڑھا کرتا تھا چونکہ اسے اکثر بخار رہنے لگا میں نے سمجھا کہ اگر تعلیم جاری رہی تو یہ بچہ ہلاک ہو جائیگا اس لئے مدرسہ سے اٹھالیا۔ تھوڑا عرصے کا سابق مولوی عبدالکریم صاحب مرحوم سے جاری رکھا جب حضرت مولوی عبدالکریم صاحب کا انتقال ہو گیا تو حضرت خلیفۃ المسیح سے تعلیم شروع کی اور چند سال بعد مولوی کا امتحان دیا اور اول نمبر پر پاس ہوا پھر گذشتہ سال میں مولوی فاضل کا امتحان دے کر پاس کیا اور اب مدرسہ احمدیہ میں معلم ہے۔ انشاء اللہ تعالیٰ کسی دن پروفیسر ہوگا الحمد للہ علی ذالک۔

### حضرت مسیح موعودؑ کے برکات

بندہ سرکاری نوکری سے فارغ ہو کر حضرت مسیح موعود علیہ السلام کی خدمت میں مشغول ہو گیا گویا کہ میں ان کا پرائیویٹ سیکرٹری تھا، خدمتگار تھا، انجینئر تھا، مالی تھا، زمین کا مختار تھا، معاملہ وصول کیا کرتا تھا۔ میں نے حضرت صاحب کے اکثر معجزات کچشم خود دیکھے بلکہ خود میری ذات اور میرے گھر والوں اور بچوں پر ان کا اثر ہوا۔

زلزلہ کے وقت نہایت اندیشہ ہوا کہ خدا جانے محمد اسماعیل کا کیا حال ہوا ممکن ہے زلزلہ میں کہیں کسی مکان کے تلے دب کر مر گیا ہو۔ حضرت صاحب نے فرمایا کہ مرا نہیں مجھے الہام ہوا ہے کہ ڈاکٹر محمد اسماعیل وہ ڈاکٹر ہوگا۔ محمد اسحاق کو دو دفعہ طاعون ہوا آپ کی دعا سے اچھا ہوا اور آپ نے پہلے ہی فرمادیا تھا کہ یہ مرے گا نہیں۔ ایک دفعہ تین چار گھنٹہ میں بخار بھی جاتا رہا اور گلٹیاں بھی دور ہو گئیں۔

## دہلی میں علالت اور حضرت کی دعا سے صحت

مجھے ایک دفعہ سخت گردہ کا درد ہوا۔ میں نے جب آپ کو بلایا تو دیکھ کر فوراً واپس ہو گئے۔ تنہائی میں جا کر دعا شروع کر دی جس کا اثر فوراً ہوا اور یہ عاجز اچھا ہو گیا۔ ایک دفعہ ہم سب حضرت مرزا صاحب کے ہمراہ دہلی گئے وہاں میں سخت بیمار ہو گیا۔ ڈاکٹر یعقوب بیگ صاحب اور محمد اسماعیل میرا بیٹا سخت پریشان ہو گئے۔ حضرت صاحب نے مولوی حکیم نور الدین صاحب کو تار دیا کہ فوراً چلے آؤ وہ فوراً دہلی چلے گئے۔ اللہ تعالیٰ نے مجھے شفاء فرمادی اور حضرت صاحب میرے تندرست ہونے سے بہت خوش ہوئے۔

## حضرت اقدس کی خدمت

ابتدا میں جب کہیں حضرت صاحب باہر تشریف لے جاتے تھے تو مجھے گھر کی حفاظت اور قادیان کی خدمت کے لئے چھوڑ جاتے تھے اور آخر زمانہ میں جب کہیں سفر کرتے تھے اور گھر کے لوگ ہمراہ ہوتے تھے تو بندہ بھی ہمرکاب ہوتا تھا چنانچہ جب آپ لاہور میں تشریف لے گئے جس سفر میں آپ کو سفر آخرت پیش آیا تب بھی بندہ آپ کے ہمراہ تھا اور اس شام کی سیر میں بھی شریک تھا جس کے دوسرے روز آپ نے قبل از دو پہر انتقال فرمایا انا للہ و انا الیہ راجعون۔

اب بڑی اور سخت تبدیلی میرے حال میں پیدا ہوئی اور ایسی سخت مصیبت نازل ہوئی کہ جس کی تلافی بہت مشکل ہے۔ اللہ تعالیٰ کے سوا میری تکلیف کو کوئی نہیں جان سکتا۔ حضرت صاحب جس رات کو بیمار ہوئے اس رات کو میں اپنے مقام پر جا کر سوچکا تھا۔ جب آپ کو بہت تکلیف ہوئی تو مجھے جگایا گیا تھا۔ جب میں حضرت صاحب کے پاس پہنچا اور آپ کا حال دیکھا تو آپ نے مجھے مخاطب کر کے فرمایا۔ میر صاحب مجھے و بائی ہیضہ ہو گیا ہے۔ اس کے بعد آپ نے کوئی ایسی صاف بات میرے خیال میں نہیں فرمائی۔

یہ حضرت مسیح موعود علیہ السلام کا ذاتی خیال تھا جبکہ حضور کی نعت مبارک کو ریل میں لے کر جانے کے لئے آپ کے معالج ڈاکٹر سدر لینڈ پرنسپل میڈیکل کالج لاہور کی تصدیق پر افسر مجاز سول سرجن لاہور ڈاکٹر کنگھم نے سرٹیفکیٹ دیا کہ حضور کی وفات اعصابی تھکان سے اسہال کی وجہ سے ہوئی تھی اس لئے ریل میں لے جایا جاسکتا ہے۔ (ناشر)

یہاں تک کہ دوسرے روز دس بجے کے بعد آپ کا انتقال ہو گیا۔ ایک طرف تو ہم پر آپ کے انتقال کی مصیبت پڑی تھی دوسری طرف لاہور کے شورہ پشت اور بد معاش لوگوں نے بڑا نغل غپاڑہ اور شور و شر پکایا تھا اور ہمارے گھر کو گھیر رکھا تھا کہ ناگہاں سرکاری پولیس ہماری حفاظت کے لئے رحمت الہی سے آہنچی اور اس نے ہمیں ان شریروں کے دستِ تظلم سے بچا کر بحفاظت تمام ریلوے سٹیشن تک پہنچا دیا۔ ہم سرکارِ دولتدار انگریزی کے نہایت شکر گزار ہیں جس نے ہمیں امن دیا اور ہمارے کمینہ دشمنوں سے ہمیں بچایا۔ ہم اسی رات کو حضرت صاحب کا جنازہ لے کر بنالہ آئے۔ یہ واقعہ ۲۶ مئی ۱۹۰۸ء کا ہے۔ ۲۷ کو قادیان میں پہنچ کر قبل از دفن ہم سب نے مولوی نور الدین کے ہاتھ پر بیعتِ خلافت کی اس کے بعد آپ کا لقب خلیفۃ المسیح مقرر ہوا۔ اب میرے متعلق کوئی کام نہ رہا کیونکہ وہ کام لینے والا ہی نہ رہا دنیا سے اٹھ گیا۔ میر صاحب میر صاحب کی صدائیں اب مدہم پڑ گئیں بلکہ کئی اور میر صاحب پیدا ہو گئے۔ شکر ہے کہ یہ بھی ایک قسم کا غرور مجھ سے دور ہوا اور ناز جاتا رہا کیونکہ کوئی ناز بردار نہ رہا۔

### حضرت اقدس کی وفات کے بعد

حضرت صاحب کی جدائی کے غم اور آپ کے سلسلہ کے کاموں سے سبکدوشی نے مجھے پریشان کر دیا۔ اسی پریشانی میں اس عاجز نے ضعفاء قادیان کی حالت کو بے کسی کے عالم میں پا کر ان کی خدمت کے لئے مستعد ہو گیا اور تمام جماعت میں پھر کر مسجد نور ناصر وارڈ و ہسپتال مردانہ و زنانہ اور دور الضعفاء کے لئے چندہ جمع کرنا شروع کر دیا۔ مسجد تو ایک سال سے زیادہ گزرا کہ تیار ہو گئی ہے اور ہسپتال کے واسطے دو سال گزر چکے ہیں کہ مولوی محمد علی صاحب ایم اے سکریٹری صدر انجمن احمدیہ کے پاس تین ہزار روپیہ جمع کر دیا ہے۔ اب ہسپتال کا بنانا یا نہ بنانا مولوی صاحب موصوف کی مرضی اور اختیار میں ہے جب وہ چاہیں گے بنائیں گے میرے اختیار سے یہ بات باہر ہے امید ہے کہ انشاء اللہ تعالیٰ جلد بنا دیں گے۔ تین ہزار روپیہ دور الضعفاء کے واسطے اس وقت میرے پاس جمع ہے جس سے دس مکان بعد برسات انشاء اللہ تعالیٰ بنائے جائیں گے اور دس دیگر جب اور روپیہ جمع ہو جائے گا تو تعمیر ہوں گے کیونکہ بیس مکانوں کی جگہ نواب محمد علی خان صاحب نے حضرت صاحب کے باغ

۱۔ مولوی صاحب خلافت احمدیہ سے عذر کر کے لاہور چلے گئے۔ (عرفانی)

۲۔ اس وقت یہ ہسپتال نہایت شاندار بنا ہوا ہے اور مخلوق الہی کو بے حد نفع پہنچ رہا ہے۔ (عرفانی)

۳۔ دور الضعفاء بھی خوب آباد ہے۔ (عرفانی)

کے پاس عطا فرمائی ہے۔ ہائے دنیا تیرے عجیب کرشمے ہیں میں نے اس تھوڑے سے زمانہ میں ترقیاں بھی دیکھیں۔ تنزل بھی ملاحظہ کئے لیکن میرے مولانا جس قدر فضل مجھ پر کئے اس کا شکر میں ادا نہیں کر سکتا۔ اس میرے محسن نے مجھے انسان بنایا، مسلمان بنایا، عالی نسب بنایا، اپنے پیارے ابراہیم و اسمعیل اور اپنی نیک اور صابرہ باجرہ کی نسل میں پیدا کیا، پھر اپنے بندے رسول مقبول محمد رسول اللہ صلی اللہ علیہ وسلم و علی بن ابی طالب خدیجہ الکبریٰ فاطمہ زہرا کی اولاد میں ہونے کی عزت بخشی۔ امام حسین امام زین العابدین امام باقر و امام جعفر صادق رضی اللہ عنہم اجمعین کی نسل میں ہونے کا شرف بخشا، پھر خواجہ محمد ناصر و خواجہ میر درد صاحب علیہ الرحمۃ کی ذریت میں پیدا کر کے دلی کے معزز خاندان میں بنایا۔ بیوی معزز شریف اور رحمدل عطا کی، بچے نہایت شریف اور اہل کمال اور مودب بخشے، بیٹی وہ عنایت فرمائی جو قیامت تک بہ سبب مسیح علیہ السلام کی بیوی ہونے کے معزز اور ممتاز رہے گی اور ام المؤمنین ہو کر ایک عالی شان قوم کی ماں کہلائے گی۔ نواسے ایسے عطا فرمائے جو ہر ایک آیت اللہ اور نشان عظیم جن کا ثانی ملنا مشکل ہے۔ داماد ایسا دیا جس کا ثانی محمد رسول اللہ صلی اللہ علیہ وسلم کے بعد کوئی نہیں۔ حضرت صاحب سے پہلے عبد اللہ غزنوی سے بیعت کی تھی وہ بھی اپنے وقت کا لاثانی پیشوا تھا اس پر اللہ تعالیٰ کی رحمتیں ہوں۔ بعد حضرت صاحب کے جس سے بیعت کی وہ بھی نسب اور علم و عمل اور خصوصاً علم قرآن و حدیث میں یگانہ آفاق ہے۔

جو دیا حق نے مجھے اچھا دیا ☆ جو دیا رتبہ مجھے اعلیٰ دیا

### انعام الہی پر شکریہ

الحمد للہ ثم الحمد للہ اب بھی اگر میں مبارک اور لائق مبارک باد نہیں تو اور کون ہوگا۔ احمدی تو مجھے اپنا بزرگ ہی سمجھتے ہیں غیروں سے ہمارا تعلق نہیں وہ جو چاہیں کہیں جو چاہیں سمجھیں۔ میرے اللہ جلّ شانہ نے مجھے بڑی عزت بخشی ہے اب دوسروں کی عزت افزائی کا میں محتاج نہیں ہوں۔ اللہ تعالیٰ کا رتبہ بخشا ہوا اچھا ہوتا ہے یا لوگوں کا لوگ تو غلط راہ بھی اختیار کر لیتے ہیں اللہ تعالیٰ ہمیشہ صراط مستقیم پر رہتا ہے کبھی وہ پاک پروردگار غلط راہ اختیار نہیں فرماتا وہ تمام اغلاط سے پاک ہے جو اس عالم الغیب کے خلاف کرتا ہے وہ خود سرکش یا بے وقوف ہے۔ اس سے ناراض ہونا بھی حماقت ہے البتہ جو نقص مجھ میں ہیں مجھے ان کا خیال ضرور چاہئے کہ وہ میری عزت کے چاند کے واسطے حکم گرہن رکھتا ہے۔ مجھ میں چند عیب ہیں ایک غصہ زیاہ ہے اور محل و بے محل آجاتا ہے، دوسرے ہر کہہ و مہ سے بے تکلف ہو جاتا ہوں تیسرے کینہ و روں کی طرح اندر کچھ نہیں رکھتا ظاہر کر دیتا ہوں اور چھوٹے بڑے کی رعایت نہیں کرتا جو بات حق ہوتی ہے اس کے ظاہر کرنے میں مجھے کبھی تاہل نہیں ہوتا۔ میری نظر میں امیر و غریب یکساں ہیں

لوگ اس سے چکراتے ہیں اور سخت گھبراتے ہیں اللہ تعالیٰ مجھے اور انہیں ہدایت دے جو ان میں سے حقیقی عیب ہے اس سے مجھے پاک کرے آمین۔ لوگ بھی سچے ہیں وہ بہ سبب دوری کے میرے اور میرے محبوب کے حالات سے واقف نہیں۔ مجھ پر میرا مسیح اس قدر مہربان تھا کہ میری اور اس کی چار پائی میں ایک دیوار فقط حائل ہو کر تھی اور کبھی کبھی رات کو بھی کوئی خواب یا الہام ہوتا تھا تو مجھے بھی سنا دیتے تھے پھر اس کے بعد اور کی نامہربانی کا شکوہ عبث اور بیچ ہے۔ اللہ تعالیٰ کے مجھ پر کس قدر احسان ہیں میرے آباء بھی تمام دنیا سے زیادہ معزز و ممتاز تھے اور میرا داماد اولاد بھی اس زمانہ کے لوگوں سے کس قدر بلند مرتبہ ہیں اب ان سے کمتر لوگوں کی طرف نظر رکھنا اور ان سے کسی چیز کا آرزو مند ہونا اللہ تعالیٰ کی ناشکری نہیں تو اور کیا ہے۔ کل دنیا تو خدا کو بھی نہیں مانتی، رسولؐ سے بھی بے پروا ہے، صحابہ و اہل بیت کو گالیاں دیتی ہے۔ اللہ و بس باقی ہوں۔ اب اللہ تعالیٰ سے یہ دعا ہے کہ میرا مولا مجھے سچا ایمان عطا فرماوے اور پکا مسلمان کر کے مارے اور اپنے پاس سے عزت اور جاودانی دولت بخشے آمین۔ (یہ دعا قبول ہوگی۔ عرفانی)

ولله العزة ولرسوله وللمؤمنين ولكن المنافقين

لا يعلمون واخر دعوانا ان الحمد لله رب العالمين

(ناصر نواب۔ قادیان ۲۲ جون ۱۹۱۲ء)

حضرت میر ناصر نواب صاحب رضی اللہ عنہ کی یہ آٹو بائیو گرافی کا نہایت ہی جامع اور مختصر خلاصہ ہے حضرت میر صاحب نے اپنے واقعات زندگی کی کہانی کو اپنی زبانی جس شان سے بیان کیا ہے وہ نہایت مؤثر اور قابل قدر ہے اب ذیل میں میں ان کی سیرت کے بعض حصوں پر بحث کرتا ہوں۔ میں نے الحکم میں حضرت مسیح موعود علیہ السلام کے اصحاب کے عنوان سے ایک سلسلہ مضامین مختلف اوقات میں لکھنا شروع کیا اور بعض دوستوں کے حالات کو میں نے شائع بھی کیا۔ میری غرض ہمیشہ یہ رہی کہ ان صالحین کے تذکروں سے آئندہ نسلیں فائدہ اٹھائیں اور ان کے ذکر خیر کے اجر سے مجھے ثواب ہو اور جن لوگوں سے سالہا سال اور عرصہ دراز کا رسمی نہیں بلکہ محبت و اخلاص کا تعلق چلا آیا ہے ان کی موت کے ساتھ ہی ہم ان کو بھول نہ جاویں بلکہ ان کی یاد کو تازہ رکھیں تاکہ اس طرح پر پیچھے آنے والی نسلوں کو اپنے بزرگوں کے لئے دعا کی تحریک ہوتی رہے اور ان کی خوبیوں کے اتباع کے لئے ان میں جوش پیدا ہو۔ اس خصوص میں جب میں صحابہ کرام رضوان اللہ علیہم اجمعین کے حالات کے مجموعوں پر نظر کرتا ہوں تو مجھے شرم آ جاتی ہے کہ وہ زمانہ جبکہ کاغذ ناپید تھا اور طباعت اور اشاعت کے ذرائع مفقود تھے آنحضرت صلی اللہ علیہ وسلم کے جاں نثاروں کے حالات زندگی کو اس طرح پر محفوظ کیا گیا اور آج جبکہ

ہر قسم کی آسانیاں موجود ہیں ہم اس سے قاصر ہیں۔ غرض اس قسم کے خیالات نے مجھے ہمیشہ وقتاً فوقتاً تحریک دلائی ہے اور جو کچھ مجھ سے ہوسکا میں کرتا رہا۔ اب میں ان بزرگوں اور دوستوں میں سے سب سے پہلے

### حضرت میر ناصر نواب صاحب رضی اللہ عنہ

کا ذکر خیر کرنا چاہتا ہوں۔ کیا اس لئے کہ خدا تعالیٰ نے ان کو وہ عزت اور عظمت دی تھی کہ اب دنیا میں کسی شخص کو نہیں مل سکتی۔ خدا تعالیٰ نے محض اپنے فضل و کرم سے یہ مقدر کیا تھا کہ حضرت مسیح موعود علیہ السلام کے ساتھ ان کو صہری ابوت کا فخر حاصل ہو اور اس طرح پر ان کو ایک امت مسلمہ کا نانا ہونے کا شرف ملے، اور کیا اس لئے کہ ذاتی طور پر ان میں ایسی قربانیاں اور کمالات تھے کہ وہ سلسلہ احمدیہ میں ایک محسن اور واجب الاحترام بزرگ تھے۔ ان کی خدمات ان کی قربانی سلسلہ کے لئے کوئی ایسی چیز نہیں کہ وہ میری کسی معرفتی کی محتاج ہو وہ اپنے پیچھے اس قدر نمونے اور یادگاریں نیکی کی چھوڑ گئے ہیں کہ ان کو دنیا میں بھی ابدی حیات حاصل ہے۔

### میری پہلی ملاقات

۱۸۸۹ء میں جبکہ میں لدھیانہ کے میونسپل بورڈ ہائی سکول میں سپیشل کلاس کا طالب علم تھا حضرت میر ناصر نواب صاحب رضی اللہ عنہ سے میری پہلی ملاقات ہوئی۔ میری عمر اس وقت ۱۴ سال کی تھی مجھ کو عیسائیوں سے مباحثات کرنے کا شوق تھا۔ ان ایام میں جناب مولوی محمد ابراہیم صاحب بقا پوری اور ان کے برادر معظم حضرت مولوی محمد اسماعیل صاحب رضی اللہ عنہ لدھیانہ میں حضرت مولوی عبدالقادر صاحب رضی اللہ عنہ کے انحصار تلامذہ میں تھے۔ عیسائیوں سے مباحثات کا شوق مجھے شیخ اللہ دیا صاحب جلد ساز کی دکان پر لے گیا جہاں رڈ نصاریٰ کی کتابوں کی ایک عمدہ لائبریری تھی اور اخبار منشور محمدی بنگلور کے فائل موجود تھے، خود شیخ صاحب اس فن میں کمال رکھتے تھے۔ حضرت میر صاحب ان ایام میں لدھیانہ تھے اور روزانہ وہاں تشریف لاتے۔ حضرت میر صاحب پکے اور مخلص عامل بالحدیث تھے۔ خود شیخ اللہ دیا صاحب بھی الحدیث تھے۔ میں خود ان ایام میں حنفی کہلاتا تھا۔ ایک شخص حافظ عبدالباقی صاحب (جو کٹر حنفی تھے) بھی روزانہ وہاں آتے اور عصر کی نماز کے بعد شیخ اللہ دیا صاحب کی دکان پر ایک اچھا خاصہ مذہبی مجمع ہوا کرتا تھا۔ مشن کمپونڈ سے آنے والے پادری اسی راستہ سے گذرتے اور وہاں ضرور ٹھہر جاتے۔ کبھی ان سے اور کبھی حضرت میر صاحب اور حافظ صاحب سے مذہبی مذاکرات کا سلسلہ جاری رہتا۔

ان مجلسوں کی جب یاد آتی ہے تو عجیب لطف اور سرور طبیعت میں پیدا ہوتا ہے۔ غرض انہیں ایام میں



حضرت میر صاحب سے میری واقفیت ہوئی اور خدا کا احسان اور محض فضل ہے کہ آج ۳۸ برس کے بعد اس تعلق کو زیادہ شیریں، بہت مضبوط اور موثر پاتا ہوں۔ پس میں حضرت میر صاحب رضی اللہ عنہ کے متعلق جو کچھ لکھوں گا وہ میرے ۳۴ سالہ تجربہ کا نچوڑ ہے۔

میں میر صاحب قبلہ کی زندگی کے تفصیلی حالات اور سوانح اس مقام پر لکھنے کے لئے تیار نہیں بلکہ میں ان کی سیرۃ کے بعض شمائل کا تذکرہ کروں گا جو ہمارے لئے نشان میل ہو سکتے ہیں۔

### سادگی اور بے تکلفی

جیسا کہ میں نے ابھی لکھا ہے میں ۱۸۸۹ء میں پہلی مرتبہ حضرت نانا جان سے ملا اور سب سے پہلی بات جس نے مجھے ان کی طرف متوجہ کیا اور میرے دل پر ان کی عظمت کا نقش ہوا وہ ان کی سادگی تھی۔ ان کے لباس میں کبھی نمائش یا آرائش کا پہلو مد نظر نہ ہوتا تھا بلکہ لباس کی غرض صحیح ستر پوشی اور موسمی لحاظ سے گرمی یا سردی سے بچاؤ ہوتا تھا۔ وہ ٹخنوں سے اونچا پاجامہ پہنا کرتے تھے اور چھوٹی سی سفید پگڑی یا رومی ٹوپی جو عموماً بغیر پھندنے کے ہوتی پہنتے تھے۔ اخیر عمر میں افغانی ٹوپی کی طرز پر ہندوستان کی بنی ہوئی ٹوپی بھی پہنتے رہے۔ ان ایام میں ان کا لباس کرتہ صدری اور اس پر سفید چونچہ ہوتا تھا اور پاؤں میں لدھیانہ کی بنی ہوئی جوتی۔ غرض لباس میں کوئی تکلف نہ تھا اور نہ کبھی انہوں نے اپنے عہدہ اور منصب کے لحاظ سے کسی برتری کا اظہار کیا۔ وہ غرباء کی اس مجلس میں آکر بیٹھے اور جب تک بیٹھے رہتے مذہبی اور دینی تذکرے ہوتے۔

### راست گوئی اور ایمانی جرات

حضرت میر صاحب ان ایام میں اہلحدیث تھے جن کو اس زمانہ میں وہابی کہتے تھے اور اس گروہ کی سخت مخالفت ہوتی تھی۔ لدھیانہ وہاں کے مشہور کافر گروہ علماء ”عبدالعزیز اینڈ برادرز“ کے اثر کے نیچے تھا اور اہلحدیث کی مخالفت ہوتی تھی مگر حضرت میر صاحب نے کبھی اپنے عقائد کے انفاء کی کوشش نہ کی جہاں ذکر آتا دلیرانہ ان کا اظہار کرتے اور یہ خدا کے فضل کی بات ہے کہ شریر سے شریر لوگ بھی ان کے سر نہ ہوتے تھے جس عقیدہ کو انہوں نے صحیح سمجھا اس میں کسی اپنے پرانے کا خیال نہیں کیا خدا کے لئے اسے قبول کیا۔

ان کی زندگی میں اس کی بڑی نمایاں مثال یہ بھی ہے کہ ایک زمانہ میں جو زیادہ سے زیادہ ایک یا دو سال کا ہوگا انہوں نے حضرت مسیح موعود علیہ السلام کے دعویٰ کو قبول نہیں کیا باوجود اس تعلق اور رشتہ کے جو حضرت

مسح موعود علیہ السلام سے انہیں تھا۔ انہوں نے جب تک دلائل عقلیہ اور شرعیہ سے اس کو سمجھ نہ لیا انکار کیا اور نہ صرف انکار کیا بلکہ مخالفت کی۔ یہ مخالفت گونا گونا گویا تھی مگر اس میں کوئی شبہ نہیں کہ تھی خدا کے لئے اس لئے وہ اس اختلاف میں بھی انشاء اللہ ماجور ہوں گے۔ ۱۸۹۲ء کے سالانہ جلسہ پر وہ قادیان آئے اور اس وقت مخالفت ہی تھی مگر اس جلسہ کے برکات نے ان کے سینہ کو کھول دیا اور پھر کبھی کسی شک و ریب نے راہ نہ پائی اور اس کے لئے انہوں نے بہت بڑی بڑی قربانیاں کیں۔ اپنے بہت سے عزیزوں اور زمانہ اہلحدیث کے معزز دوستوں کو خدا کے لئے ترک کر دیا۔ مولوی محمد حسین صاحب بٹالوی اور سید نذیر حسین صاحب دہلوی سے بہت محبت کے تعلقات تھے مگر خدا کی رضا کے لئے انہوں نے

### الحبُّ لله و البغض لله

کا نمونہ دکھایا۔ ان کی دلیری جرات اور صاف گوئی جماعت میں ضرب المثل تھی اگرچہ اس میں لازمی مرارت بھی ہو۔ ہر معاملہ میں وہ راستبازی سے کام لیتے تھے اور اس کے اظہار میں وہ ظاہر داری اور خودداری کے پہلو کو ہمیشہ لغو سمجھتے تھے۔ میں اس موقع پر ایک واقعہ کا بیان کرنے سے نہیں رک سکتا۔ وہ محکمہ نہر میں ملازم تھے افسران نہر نے ایک قاعدہ کے ماتحت ان سے سو روپیہ نقد کی ضمانت طلب کی۔ ان کے معاصرین نے زر ضمانت داخل کر دیا مگر میر صاحب نے کہا کہ میرے پاس روپیہ نہیں ہے اور فی الحقیقت نہیں تھا۔ جو کام ان کے سپرد تھا (اور سیری کا) وہ اس میں ہزاروں روپیہ پیدا کر سکتے تھے اور لوگ کرتے تھے مگر وہ حلال اور حرام میں خدا کے فضل سے امتیاز کرتے تھے اور ان کی ملازمت کا عہد رشوت ستانی کے داغ سے بالکل پاک رہا اور اکل حلال ان کا عام شیوہ تھا۔

غرض انہوں نے صاف کہا کہ میرے پاس روپیہ نہیں۔ دوستوں نے افسروں نے ہر چند کہا کہ آپ روپیہ کسی سے قرض لے کر داخل کر دیں۔ آپ یہی کہتے رہے کہ میں قرض ادا کہاں سے کروں گا میری ذاتی آمدنی سے قرض ادا نہیں ہو سکتا اور رشوت میں لیتا نہیں۔ آخر ان کو نوٹس دیا گیا کہ یا تو روپیہ داخل کرو ورنہ علیحدہ کئے جاؤ گے۔ انہوں نے عزم کر لیا کہ علیحدگی منظور ہے مگر معاملہ چیف انجینئر تک پہنچا جب اس نے کاغذات کو دیکھا تو اسے بہت ہی خوشی ہوئی کہ اس کے محکمہ میں

ایسا امین موجود ہے

وہ جانتا تھا کہ اوور سیر اور سب اوور سیر ہزاروں روپیہ کمالیتے ہیں جو شخص ایک سو روپیہ داخل نہیں کر سکتا اور اسے علم ہے کہ اس عدم ادخال کا نتیجہ ملازمت سے علیحدگی ہے قرض بھی نہیں لیتا کہ اس کے ادا کرنے کا ذریعہ اس کے پاس نہیں یقیناً وہ امین ہے اور میر صاحب کو ادخال ضمانت سے مستثنیٰ کر دیا۔ یہ تھا اثر ان کی دیانتداری اور راستبازی کا۔ تمام محکمہ کو اس پر حیرت تھی۔ میر صاحب فرمایا کرتے تھے کہ ایک بنگالی ہیڈ کلرک ان کا دوست اسی محکمہ میں تھا اس نے ہر چند چاہا کہ وہ اپنے پاس سے اس زر ضمانت کو داخل کر دے مگر میر صاحب نے اس کو بھی اجازت نہ دی۔ یہ ایک ہی واقعہ میر صاحب کی سیرۃ کے پہلوؤں پر روشنی ڈالتا ہے اس سے ان کی راستبازی دیانت ادائے قرض کا فکر اور عہد کی پابندی ایک ہی وقت ثابت ہوتی ہے۔ انہوں نے اس بات کی پرواہ نہ کی کہ ان کے ہم چشم اور رفقاء کا کیا کہیں گے کہ ایک سو روپیہ میر صاحب کے پاس نہیں۔ یہ تو بھلا ملازمت کا معاملہ تھا لوگ تو عام طور پر وضع داری قائم رکھنے کے لئے بھی اگر پاس نہ بھی ہو تو انکار نہیں کرتے اور خواہ قرض لے کر ہی دینا پڑے دوستوں اور دوسروں کے سامنے اپنی تہیدستی کا اظہار نہیں کرتے اور یہ ظاہر ہی نہیں ہونے دینا چاہتے کہ ان کے پاس روپیہ نہیں مگر حضرت میر صاحب نے اس جھوٹی مشیخت کی پرواہ نہ کی اور صاف طور پر اپنی حالت کا اظہار کر دیا۔ ہم سب جانتے ہیں کہ ایسے موقع پر لوگ کس سپرٹ سے کام لیتے ہیں۔ غرض وہ راستبازی اور جرأت کے ایک مجسمہ تھے اور سچی بات کے کہنے سے خواہ وہ کسی کے بھی خلاف ہو کبھی رکتے نہیں تھے اور یہ مثل بھی بار بار پڑھا کرتے تھے:

”سچی بات سعد اللہ کہے سب کے منہ سے اتر رہے“

راستبازی جرأت اور دلیری ان کے محکمہ میں ضرب المثل تھی اور یہ جرأت محض ان کی دیانت اور ادائے فرض کا نتیجہ تھی۔ وہ کبھی بڑے سے بڑے افسر سے بھی نہ ڈرتے تھے اور اپنے معاملات کے متعلق اس دلیری سے جواب دیا کرتے تھے کہ دوسروں کو حیرت ہوتی تھی۔ باوجود طبیعت میں تیزی اور غصہ کے کسی سے دشمنی اور عداوت نہ ہوتی تھی اور دل کو ہمیشہ کینہ سے صاف رکھتے تھے اور جب حق مل جاوے اور اپنی غلطی کا علم ہو جاوے تو غلطی سے رجوع کر کے حق کو قبول کرنے میں ذرا بھی تاثر نہ ہوتا تھا۔ عام طور پر وجاہت ادعائے علم و نجابت انسان کو اپنی بات کی بیخ کی عادت ڈال دیتے ہیں مگر خدا تعالیٰ نے میر صاحب قبلہ کو اپنی غلطی سے رجوع کرنے میں بھی جرأت اور دلیری عطا کی تھی۔ جیسا کہ میں نے اوپر بیان کیا ہے کچھ عرصہ حضرت مسیح موعود علیہ السلام کا دعویٰ سمجھ میں نہ آیا مخالفت کرنے لگے لیکن جب اس کی حقیقت کھل گئی تو اپنی غلطیوں کا علی روس الاشہاد اقرار کیا اور ایک اعلان شائع کر کے رجوع کیا اس کے بعد ان کے بہت سے دوستوں نے جو مخالفت کر رہے تھے ان کو پھر جاہ و مستقیم سے

ہٹانا چاہا مگر خدا تعالیٰ نے ان کے سینہ کو کھول دیا تھا انہوں نے قطعاً توجہ نہ کی اور خود ان کو تبلیغ کرتے رہے اور یوماً فیوماً اس جوش اور غیرت دینی میں ترقی کرتے رہے۔

## صاف دلی

حضرت میر صاحب بہت ہی نیک دل اور سینہ صاف پاکیزہ طبیعت رکھتے تھے اگر کسی سے ناراض ہوتے تو اس وقت ایسا معلوم ہوتا تھا کہ گویا ساری عراب اس سے آپ کا کوئی تعلق نہیں رہے گا مگر آپ کی عادت میں یہ امر داخل تھا کہ تین دن سے زیادہ غصہ کبھی نہیں رکھتے تھے اور خود سب سے پہلے السلام علیکم کہتے اور صفائی کر لیتے تھے اور نہ صرف صفائی کرتے بلکہ بعض اوقات معذرت میں انہیں تامل نہیں ہوتا تھا۔ اس خصوص میں آپ کی زندگی کے بعض واقعات خاص اثر رکھتے ہیں۔

## فلاسفر کا ایک واقعہ

ہماری جماعت میں فلاسفر صاحب میاں الہ دین نام مشہور ہے۔ جن ایام میں حضرت میر صاحب پٹنن لے کر تشریف لائے فلاسفر صاحب سے کسی بات پر تکرار ہو گیا اور نوبت یہاں تک پہنچی کہ فلاسفر صاحب کو مار پڑی۔ معاملہ حضرت مسیح موعود علیہ السلام تک پہنچا آپ نے فلاسفر صاحب کے حق میں فیصلہ کر دیا۔ حضرت میر صاحب اور بعض دوسرے دوستوں نے فلاسفر صاحب سے معافی چاہی اور حضرت میر صاحب سب سے پہلے پہنچے انہوں نے ذرا بھی تامل نہیں کیا۔ اس سے میر صاحب کی صاف دلی پر ہی روشنی نہیں پڑتی بلکہ ایمان کی جو یہ شرط ہے **فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِيْٓ اَنْفُسِهِمْ حَرَجًا مِّمَّا قَضَيْتَ** (سورۃ النساء: ۶۶) نہایت شرح صدر کے ساتھ نہایت اخلاص اور جوش سے حضرت مسیح موعود کے ارشاد کی تعمیل کی۔

غرض حضرت نانا جان کی صاف گوئی اور صاف دلی آئینہ کی طرح روشن تھی۔ وہ حق کے کہنے میں کسی چھوٹے بڑے کی رعایت نہ کرتے اور سینہ کو ہمیشہ بغض و حسد سے پاک رکھتے تھے اگر کسی سے ناراض ہوتے تو اس میں تہا جہر کارنگ نہ ہوتا خود السلام علیکم سے ابتداء کرتے اور معافی مانگ لینے میں کبھی کسر شان نہ سمجھتے۔

## میرا ایک واقعہ

خاکسار عرفانی سے بھی متعدد مرتبہ جھڑپ ہو گئی۔ میں اپنی غصہ اور طبیعت کا خود اعتراف کرتا ہوں اور یہ خدا تعالیٰ کا احسان ہے کہ جو کچھ دل میں ہوتا ہے کہہ گذرتا ہوں۔ جب اول اول میں خدا کے فضل سے ہجرت کر کے قادیان آ گیا میری جوانی کا آغاز تھا۔ طبیعت پہلے ہی تیز واقع ہوئی تھی میں مدرسہ تعلیم الاسلام کا ہیڈ ماسٹر تھا اور حضرت نانا جان ناظم۔ بعض باتوں میں حضرت نانا جان سے چھڑ گئی۔ میں اس سے اس قدر متاثر ہوا کہ ایک دن بعد نماز مغرب جب حضرت مسجد مبارک کی شہ نشین پر تشریف فرماتے تھے میں نے اس قضیہ کو با چشم گریاں حضرت کے پیش کرنا چاہا۔ حضرت متوجہ ہوئے تھے کہ حضرت مخدوم الملّت مولوی عبدالکریم صاحب رضی اللہ عنہ نے ڈانٹ کر مجھے بٹھا دیا (اور میں اس ڈانٹ کی بہت عزت کرتا ہوں) اور حضرت کے دریافت کرنے پر عرض کر دیا کہ میں سمجھا دوں گا کچھ بات نہیں۔ دوسرے دن مجھے حضرت مخدوم الملّت نے حضرت میر صاحب کے مناقب بیان کئے منجملہ ان کے فرمایا کہ یہ وہ شخص ہے جس کی بیٹی ام المومنین ہے وہ طبیعت میں بے شک تیز ہوں مگر بہت صاف باطن اور خیر خواہ ہیں تم ان سے صلح کرو۔ مجھے حضرت مخدوم الملّت سے بہت محبت تھی ان کے کلام کا میرے دل پر بہت اثر ہوا اور میں نے ارادہ کیا کہ جا کر حضرت میر صاحب سے معذرت کروں۔ اتنے میں کیا دیکھتا ہوں کہ وہ خود تشریف لا رہے ہیں اور باواز بلند السلام علیکم کہہ کر مجھے پکڑ لیا اور اظہار محبت فرمایا۔ ایسی مثالیں متعدد ملتی ہیں۔ بغض اور تہا جران میں نہ تھا ہاں غیرت دینی ایسی تھی کہ اس کے مقابلہ میں کسی چیز کی پرواہ نہ کرتے تھے۔

## غیرت دینی

ان کے عزیزوں میں محمد سعید نامی ایک نوجوان تھا بہت تیز مزاج اور نازک طبع تھا۔ حضرت مسیح موعود علیہ السلام کے کتب خانہ کا ابتداء ناظم تھا۔ وہ اپنی شامت اعمال کی وجہ سے قادیان سے مرتد ہو کر چلا گیا۔ حضرت نانا جان نے کبھی اس کی طرف التفات بھی نہ کی اور اگر کوئی شخص اس کا ذکر کرتا تو آپ سخت ناپسند کرتے کہ وہ شخص جو حضرت مسیح موعود علیہ السلام اور آنحضرت صلی اللہ علیہ وسلم سے الگ ہو گیا میرا اس کے ساتھ کوئی تعلق نہیں رہ سکتا میں اس کا نام بھی سننا نہیں چاہتا۔

## پابندی نماز

ارکان دین کی پابندی آپ میں کامل درجہ کی تھی۔ نماز باجماعت کے ایسے پابند تھے کہ آخری عمر میں جبکہ چلنا پھرنا بھی مشکل ہو گیا تھا آپ نماز باجماعت پڑھتے تھے اور کبھی اس میں نام نہ ہوتا تھا۔ جن لوگوں نے عمر کے

آخری حصہ میں آپ کو مسجد میں گھر سے آتے جاتے دیکھا ہے وہ جانتے ہیں کہ کس ہمت بلند کے آپ مالک تھے، طبیعت میں استقلال اور عزم تھا۔ سب جانتے ہیں کہ مسجد مبارک سے دور دارالعلوم میں رہتے تھے مگر نمازوں میں شمولیت کے لئے وہاں سے چل کر آتے تھے۔ یہ قابل رشک حصہ آپ کی زندگی کا تھا۔

### غرباء کے ساتھ محبت و ہمدردی

ایمان کے دو بڑے شعبے ہیں تعظیمِ لامر اللہ اور شفقت علی خلق اللہ، خدا تعالیٰ نے آپ کو دونوں شاخوں میں صحیح اور قابل رشک حصہ دیا تھا۔ عبادات میں وہ ایک ذاکر شافل درویش تھے اور مخلوق کی ہمدردی اور بھلائی کے لئے ان کے دل میں درد تھا اور ہمیشہ انہوں نے اپنے بھائیوں کی مدد کے لئے کوشش کی اور ان کاموں میں انہیں بہت لذت تھی جو دوسروں کی بھلائی اور خیر خواہی کے ہوں چنانچہ دور الضعفاء ان کی ایک ایسی یادگار ہے جو دنیا کے آخر تک ان کے نام کو زندہ رکھے گی۔ یہ ان بہت سے کاموں میں سے ایک ہے جو آپ نے رفاه عام کے لئے تیار کئے۔ قادیان میں ابتداءً مکانات کی بڑی قلت تھی اور سلسلہ کے غرباء کے لئے تو اور بھی مشکل تھی جو کرایہ دینے کی قدرت نہ رکھتے تھے۔ اس ضرورت کا احساس کر کے انہوں نے جماعت کے غریب مہاجرین کے لئے کوٹھے بنانے کے لئے ایک تحریک شروع کی۔ حضرت نواب صاحب قبلہ نے اس کے لئے زمین دی اور حضرت خلیفۃ المسیح اول رضی اللہ عنہ نے اس کی بناء رکھی اور آج وہ محلہ دار الضعفاء (ناصر آباد) کے نام سے مشہور ہے۔ حضرت میر صاحب نے اس مطلب کے لئے جب چندہ کا آغاز کیا تو ایک کاپی پر انہوں نے ایک پنجابی شعر لکھا صحیح طور پر تو مجھے یاد نہیں مگر قریب قریب یہی تھا۔

مانگوں نہیں پر مر رہوں پیٹ بھرن کے کاج

پر سوار تھ کے کام کو مانگتے مجھے نہ آوے لاج

یعنی میں مانگنے کے مقابل میں مر رہنے کو ترجیح دیتا ہوں پس اپنی ذات اور پیٹ پالنے کے لئے میں خواہ بھوکا مرجاؤں ہرگز نہیں مانگوں گا لیکن رفاه عام کا سوال ہو اور دوسروں کا بھلا ہوتا ہو اس مقصد کے مانگنے کے لئے قطعاً شرم محسوس نہیں کرتا۔

آپ کا یہ موٹو ان لوگوں کے لئے جو رفاه عام کے لئے چندہ حاصل کرنے کے منصب پر مقرر ہیں بہت ہی عمدہ نمونہ ہے۔ اس سے ان کی ہمت بلند ہوگی اور ان کے اخلاص میں ترقی۔ اس سے حضرت میر صاحب کے

اخلاص کی ایک جھلک نمایاں ہے۔ وہ خود ایک ایسے عظیم المرتبہ خاندان کی یادگار تھے جن کو بعض نوابوں نے اپنی لڑکیاں دینا فخر سمجھا اور پھر یہ خاندان دینی طور پر بھی ممتاز اور شہرت یافتہ تھا اور اپنی ذات سے بھی ایک معزز عہدہ دار اور گورنمنٹ پنشنر تھے اور حضرت مسیح موعود علیہ السلام کے ساتھ صہری تعلقات کی وجہ سے ان کی عزت اور شان اور بھی بڑھ گئی تھی مگر باوجود ان تمام کے وہ لوگوں کی بھلائی اور خدمت کے لئے چندہ مانگنے میں عار نہ سمجھتے تھے اور حقیقت میں سیّد القوم خادمہم کا صحیح مفہوم انہوں نے اپنی عملی زندگی سے دکھایا۔

پھر اسی سلسلہ میں عام پبلک کے فائدہ کے لئے انہوں نے ایک ہسپتال کے لئے چندہ شروع کیا اور چوہڑوں تک سے اس میں چندہ لیا۔ یہ ان کی بے نفسی اور اخلاص کی ایک مثال ہے ان میں تفاخر اور تکلف اگر ہوتا تو وہ کم از کم ایسے موقع پر ان لوگوں سے چندہ نہ لیتے مگر وہ جو کچھ کر رہے تھے خدا کی مخلوق کے لئے اور اس میں کوئی امتیاز ان کے نزدیک نہ تھا وہ سب کو ایک آنکھ سے دیکھتے تھے اور خدا تعالیٰ کی مخلوق سے ربوبیت عامہ کے فیضان کو پا کر تفریق نہ کر سکتے تھے۔ ہسپتال کے چندہ میں میں ایک لطیفہ لکھنے سے رک نہیں سکتا ایک دوست سے انہوں نے چندہ مانگا وہ زیادہ دے سکتا تھا مگر اس نے ایک پیسہ دیا اور چند چوہڑوں نے ایک ایک روپیہ دیا۔ حضرت میر صاحب کو غیرت دلانا مقصود تھا آپ نے ایک مختصر سی نظم لکھی جس کے آخر میں آتا تھا۔

”چگلو چوڑھا ایک روپیہ..... ایک پیسہ“

اس دوست کو احساس ہوا اور آخر اس نے اس کمی کو پورا کر دیا۔ غرض نہایت جفاکشی اور محنت سے ہندوستان و پنجاب کا دورہ کر کے انہوں نے دور الضعفاء، مسجد نور اور نور ہسپتال (ناصر واڑہ) تعمیر کرائے۔

انہوں نے ایک مجلس احباب بھی بنائی تھی جس میں آٹھویں روز احباب جمع ہوتے اور اپنے گھروں سے کھانا لاکر ایک دسترخوان پر بیٹھ کر باہم مل کر کھاتے اس میں سب کے سب غرباء اور کمزور لوگ داخل تھے۔ حضرت میر صاحب نہایت محبت و اخلاص کے ساتھ ان صفوں میں بیٹھتے اور اپنے غریب بھائیوں کے ساتھ محبت سے کھانا کھاتے۔ وہ دن یاد آتے ہیں تو دل پر ایک ٹھیس لگتی ہے۔ وہ شخص جو اپنے اعزاء و امتیاز میں تمام جماعت سے حضرت اقدس کے ساتھ نسبتی اہل بیت کے لحاظ سے معزز تھا ایک غریب سے غریب بھائی کے پیالہ میں کھا رہا ہے۔

اخوت و خلت کی برقی لہریں ایک دوسرے کے وجود میں قدرتی تھیں۔ کوئی اگر بیمار ہو جاتا تو حضرت میر صاحب احباب کو لے کر اس کی عیادت کو جاتے اور بعض اوقات جمعہ کے دن اپنے بھائیوں کے کپڑے دھونے

کے لئے چلتے۔ وہ باتیں اس وقت اور آج بھی عجیب معلوم ہوتی ہیں مگر اس روح کو تلاش کریں تو وہ کمیاب ہے۔

حضرت میر صاحب جماعت میں ایک ایسا جذبہ پیدا کرنا چاہتے تھے کہ

سب ایک وجود بن جائیں

اسی سلسلہ میں انہوں نے دعا کی ایک مجلس قائم کی۔ قدرت ثانیہ کے لئے دعا کی جاتی تھی۔ ان دعاؤں

میں بھی ایک لذت تھی۔ غرض آپ اپنے بھائیوں کی ہمدردی ان کی محبت و معاونت میں سرشار تھے۔ اور ان میں وہی

رنگ پیدا کر دینا چاہتے تھے۔

### رفاہ عام کا جذبہ

حضرت نانا جان میں یہ جذبہ خصوصیت سے قابل احترام تھا کہ آپ ہر اس کام میں جو کسی حیثیت سے

پبلک گوڈ (رفاہ عام) کا کام ہو بہت دلچسپی لیتے تھے اور جب تک اس کام کو کرنے لیتے تھے سست نہ ہوتے تھے۔ ان

میں ایک عزم مقبلا نہ تھا۔ الدار اور مسجد مبارک کے سامنے جو فرش لگا ہوا ہے یہ ان کی ہی ہمت اور کوشش کا نتیجہ ہے

حقیقت میں اگر غور کیا جائے تو یہ بات عجیب معلوم ہوتی ہے کہ جہاں ہمارے سلسلہ کا لاکھوں روپیہ کا خرچ ہے

اور تعمیرات پر بھی آئے دن کچھ نہ کچھ خرچ ہوتا رہتا ہے اور شہر میں پنچایت بھی ہے مگر نہ تو سلسلہ کی کارکن جماعت

کو اور نہ پنچایت کو یہ توجہ ہوئی کہ اس اہم اور ضروری مقام پر فرش لگا دینا چاہیے۔ اس مقام پر جو آج

مصفا اور درست نظر آتا ہے ابتداء کچھ وغیرہ رہا کرتا تھا اور نالیاں نہ ہونے کی وجہ سے احباب کو بڑی تکلیف ہوتی

تھی۔ سب سے اول حضرت نانا جان نے اس طرف توجہ کی اور اس میدان کی سطح کو درست کرنے کا کام شروع

کیا اور پھر نالیوں کے ذریعہ پانی کے نکاس کا انتظام کیا۔ اس کام میں حضرت نواب صاحب کی توجہ کا بہت بڑا دخل

ہے انہوں نے اپنے خرچ سے اسے درست کرایا اور حضرت نانا جان نے اس کو درجہ تکمیل تک پہنچایا اور فرش

لگا کر راستہ کو درست کر دیا۔ اس سے پہلے ہر شخص کی نظر اس کمی کو محسوس کرتی تھی مگر وہ اس احساس سے آگے نہ جاتی

تھی۔ حضرت نانا جان کا ارادہ یہ تھا کہ وہ اس چوک اور بازار میں پورے طور پر فرش لگا دیں لیکن بعض حالات

اور تجاویز نے انہیں کامیاب نہ ہونے دیا۔ فرش کے متعلق بعض لوگوں کا خیال تھا کہ چونکہ گڈوں اور بیٹوں کی

آمد و رفت بکثرت ہے اس لئے آئے دن یہ فرش ٹوٹتا رہے گا اس سے بہتر ہے کہ نہ لگوایا جائے چنانچہ وہ لگ نہ

سکا اور اب تک اس کی ضرورت محسوس ہوتی ہے مگر کوئی ناصر نواب کی روح کا آدمی کھڑا ہوتا امید ہے اس ضروری



اور خاص کوچہ اور چوک کا فرش مکمل ہو جائے۔ بڑی مسجد تک فرش کا یہ سلسلہ وسیع ہو چکا ہے مگر مجھے افسوس سے کہنا پڑتا ہے کہ جہاں ٹوٹ جاتا ہے وہاں درستی کی نوبت نہیں آتی اللہ تعالیٰ چاہے گا تو اس جذبہ اور فطرت کے کسی وجود کو کھڑا کر دے گا۔

اسی سلسلہ میں مجھے حضرت نانا جان کی ان کوششوں کا بھی ذکر کرنا ہے جو آپ مساجد کے فرش کے لئے کرتے تھے۔ مسجد میں دریوں کا فرش سب سے اول حضرت میر صاحب نے بچھوایا اور یہ خیال ان کے دل میں پیدا ہوا کہ اس محترم مسجد میں دریوں کا فرش ہونا چاہیے چنانچہ انہوں نے احباب سے چندہ کر کے دریوں کا فرش تیار کرایا۔

### منبر بنوایا

مسجد اقصیٰ میں خطبہ کے لئے منبر نہ تھا حضرت مسیح موعود علیہ السلام کی زندگی میں عام طور پر حضرت مولانا عبدالکریم صاحب رضی اللہ عنہ یا حضرت حکیم الامتہ محراب کے پاس کھڑے ہو جاتے تھے اور خطبہ دیتے تھے اس وقت اتنی کثرت بھی نہ تھی لیکن جب مسجد وسیع ہو گئی اور لوگوں کی کثرت ہوئی تو حضرت میر صاحب نے مسجد کے لئے منبر بنوایا جو منبر اب تک ان کی نشانی اور یادگار ہے۔ جس مقام پر یہ منبر پڑا ہے یہاں میر صاحب نے ہی اسے رکھوایا تھا۔ اس منبر سے برکات خلافت کا جو ظہور ہو رہا ہے وہ سب جانتے ہیں کہ قرآن مجید کے حقائق و معارف کا ایک دریا کس طرح بہتا رہتا ہے۔ حضرت میر صاحب نے نہایت شوق اور بڑے اخلاص سے اسے تیار کرایا تھا۔

### محنت و جفاکشی کی خصوصیات

حضرت نانا جان کبھی اور کسی حال میں سست اور بیکار نہیں رہنا چاہتے تھے اور نہیں رہے۔ وہ سلسلہ کا کوئی نہ کوئی کام کرتے رہتے تھے اور اکثر کام ایسے ہوتے تھے جو اوائل میں سطحی نظروں کے لئے موجب نقصان نظر آتے تھے۔

### ڈھابوں کی بھرتی کا کام

یہ سب کو معلوم ہے کہ جہاں آجکل مدرسہ احمدیہ کے بورڈنگ کی عمارت ہے یہاں بہت بڑی ڈھاب تھی حضرت نانا جان کی دور رس نظر نے سلسلہ کی ترقی اور ضروریات کو آج سے قریباً تیس برس پیشتر دیکھا وہ حضرت

مسیح موعود علیہ الصلوٰۃ والسلام کی ان پیشگوئیوں کو سنتے تھے جو قادیان کی ترقی کے متعلق تھیں اور مشرق کی طرف آبادی کے بڑھنے کی قبل از وقت خدا تعالیٰ کی دی ہوئی اطلاع کو انہوں نے سنا۔ سب سے پہلے اس پیشگوئی کو پورا کرنے میں حصہ لینے کے لئے ڈھاب میں بھرتی ڈلوانی شروع کی۔ یہ بھرتی پڑ رہی تھی کہ خواجہ کمال الدین صاحب اور ان کے بعض رفقاء لاہور سے آئے اور انہوں نے یہ دیکھ کر کہنا شروع کیا کہ میر صاحب سلسلہ کاروپیہ غرق کر رہے ہیں اپنی نظر اور اپنا اپنا ایمان ہے میں نہیں کہتا کہ ان لوگوں نے یہ اعتراض کس نیت اور کس خیال سے کیا مگر اس میں شک نہیں کہ اعتراض کیا گیا۔ حضرت میر صاحب کی طبیعت بہت تیز تھی جیسا کہ سب کو معلوم ہے انہوں نے برابر وختہ ہو کر جواب دیا کہ

”میں غرق کرتا ہوں تو تم سے لے کر نہیں حضرت صاحب کاروپیہ ہے تم کون ہو جو مجھ

پر اعتراض کرتے ہو۔ جاؤ حضرت صاحب کو کہو۔“

میر صاحب کے اس جواب نے ان لوگوں کو خاموش کر دیا مگر وہ موقع کی تلاش میں رہے اور بالآخر

انہوں نے حضرت مسیح موعود علیہ السلام سے بھی کہہ دیا مگر حضرت اقدس نے ان کو یہی جواب دیا کہ

”میر صاحب کے کاموں میں دخل نہیں دینا چاہیے“

میر صاحب سے ان لوگوں کی عداوت یا مخالفت کی یہ ابتداء ہے۔ بہر حال حضرت نانا جان نے بھرتیوں

کے کام کو جاری رکھا۔ اس وقت بھرتی بہت سستی پڑتی تھی روپوں کا کام پیسوں میں ہوتا تھا مگر عقل کے اندھوں کو اس

وقت ایسا ہی معلوم ہوتا تھا کہ یہ روپیہ تباہ کیا جا رہا ہے مگر آج کون کہہ سکتا ہے کہ وہ روپیہ ضائع کیا گیا بلکہ ہر شخص کو

خواہ کیسا ہی دشمن سلسلہ ہو اعتراف کرنا پڑے گا کہ حضرت نانا جان نے اس وقت جو کام کیا وہ ان کی فراست ایمانی

اور نظر دور بین کو ثابت کرنے والا ہے اور انہوں نے سلسلہ کی جائیداد میں بہت قیمتی اضافہ کر دیا۔

حضرت نانا جان کی یہ ابتداء آخر رنگ لائی اور ہر شخص کو قدرتی طور پر خواہش پیدا ہوئی کہ وہ اس حصہ

میں بھرتی ڈال کر یا بالفاظ خواجہ صاحب روپیہ غرق کر کے اپنے لئے تھوڑی سی جگہ بنالے۔ ان بھرتیوں کی

حقیقت آج ظاہر ہے اور اسی ڈھاب میں عالیشان عمارتیں اس طرح زمین بنانے والے ناصر نواب کے علم و تجربہ

اور فراست کی داد دے رہی ہیں اور لوگ خواہش کرتے ہیں کہ کاش اس طرح ہم کو بھی روپیہ غرق کرنے کی عزت

یا سعادت نصیب ہوتی۔

حضرت میر صاحب قبلہ ایسی چیزوں سے کام لے لیا کرتے تھے جو نکمی اور ردی سمجھی جاتی تھیں اور جن کی طرف کسی کو توجہ نہیں ہوتی تھی۔ اسی سلسلہ میں گول کمرہ کے سامنے جو احاطہ ہے میں اس کا ذکر کئے بغیر نہیں رہ سکتا۔ گول کمرہ کے سامنے کوئی احاطہ نہ تھا اور جس مقام پر حضرت نواب صاحب کی دکانیں بنی ہوئی ہیں وہ پرانی بنیادوں کی کچھ اینٹیں معلوم ہوتی تھیں حضرت میر صاحب نے کھدوا کر وہاں سے اینٹیں نکلوانی شروع کیں۔ وہ اینٹیں جو غیر ضروری طور پر زمین میں مدفون تھیں نکالی گئیں اور ان کو بہتر مقام پر لگا کر حضرت میر صاحب نے گول کمرہ کے آگے ایک خوبصورت احاطہ بنا کر اُسے رہنے کے قابل بنا دیا چنانچہ اب سب اُسے دیکھتے ہیں کہ وہ ایک آرام دہ اور ضروری چیز ہے۔ مجھے یاد ہے کہ جب حضرت میر صاحب وہاں سے اینٹیں نکلوا رہے تھے اس وقت بھی بعض کوتاہ اندیش کہہ رہے تھے کہ یہ کیا لغو کام کر رہے ہیں مگر سچ یہی ہے حقیقت شناس نئی دلبر اخطاء ایجاست۔ غرض جب سے وہ قادیان میں آئے تو انہوں نے اپنے خداداد علم اور تجربہ کو ضائع نہیں ہونے دیا اور اسے سلسلہ کی خدمت میں لگا دیا چنانچہ حضرت مسیح موعود علیہ السلام کی زندگی میں وہی تعمیرات سلسلہ کے ناظم تھے اور اس کام کو انہوں نے نہایت دیانت داری اور اخلاص سے سرانجام دیا۔ اپنے ہاتھ سے کام کرنے میں بھی کبھی عار نہ ہوتا تھا اور نہ پیدل سفر کرنے سے پرہیز۔ نہایت کفایت شعاری سے وہ سلسلہ کے اموال کو جوان کے ہاتھ میں ہوتے خرچ کرتے تھے۔ ایک دنیا داری کی نظر میں اسے بے حیثیت کہا جائے مگر سچ یہ ہے کہ وہ ان اموال کے امین تھے۔

حضرت نانا جان نے جس دیانت اور امانت کیساتھ اپنے فرائض منصبی کو ادا کیا وہ ہمیشہ آنے والی نسلیں عزت سے یاد کریں گی انہوں نے کبھی اپنے آرام کی پروا نہ کی۔ کڑکتی دھوپ میں نگرانی کر رہے ہیں، پسینہ سر سے لے کر پاؤں تک جا رہا ہے، برستی بارش میں اگر کوئی نقصان کا خطرہ ہوا ہے تو کھڑے ہیں اور کام کر رہے ہیں۔ ان کی یہ ہمت اور یہ فرض شناسی اور اموال سلسلہ کی دیانت سے خرچ کرنے کی مثال ہمارے لئے سبق ہے اور پھر لطف یہ ہے کہ یہ تمام کام وہ آنریری طور پر کرتے تھے کوئی معاوضہ ان کاموں کا دنیا کے کسی سلسلہ کی شکل میں لیا اور نہ خواہش کی۔

### سلسلہ کی قلمی خدمت

حضرت میر صاحب قبلہ کو خدا تعالیٰ نے ذہن رسا عطا فرمایا تھا اور آپ شاعرانہ فطرت لے کر پیدا ہوئے

تھے۔ آپ شاعر تھے مگر آپ کی شاعری نے گل و بلبل اور زلف و کاکل کی پیچیدگیوں میں گرفتار ہونا کبھی پسند نہیں کیا تھا آپ جب بھی شعر کہتے تو خدمت دین کے جوش اور شوق سے کہتے اور ایسے کہتے جو اپنی سلاست کے ساتھ تاثیر میں ڈوبے ہوئے ہوتے تھے

انجمن حمایت اسلام لاہور کا جب بنیادیں شروع ہو لوگوں کو اس کی طرف قدرتی کشش تھی۔ اس کے سالانہ جلسے بڑی دھوم دھام سے لاہور میں ہوتے تھے۔ حضرت میر صاحب قبلہ بھی انجمن کے جلسہ میں شریک ہوئے اور آپ نے ایک نظم پڑھی۔

پھولوں کی گرطلب ہے تو پانی چمن کو دے ☆ جنت کی گرطلب ہے تو زرا انجمن کو دے  
یہ نظم بہت پسند کی گئی اور انجمن کو اس نظم کے وقت بہت سارے روپیہ وصول ہوا اور حضرت نانا جان کے لئے السدال علی الخیر کفاعلہ کا موجب۔ میں اگر غلطی نہیں کرتا تو حضرت نانا جان نے پبلک جلسہ میں یہ سب سے پہلے نظم پڑھی تھی میں خود اسی جلسہ میں موجود تھا نہایت جرأت اور مستقل مزاجی سے پڑھا۔

جن لوگوں کو کبھی کسی مجلس یا مجمع میں پہلی دفعہ لیکچر دینے کا اتفاق ہوتا ہے خواہ وہ بڑے سے بڑے عالم بھی کیوں نہ ہوں بہت ہی کم دیکھا گیا ہے کہ گھبرانے لگے ہوں۔ مگر میر صاحب اس طرح پر اپنی نظم پڑھ رہے تھے کہ گویا وہ اپنے گھر میں بیٹھے ہوں اس سے ان کی قوت قلبی اور نفس مطمئنہ کا پتہ چلتا ہے۔

دوسرا موقع حضرت میر صاحب کو جلسہ مذاہب میں اپنی نظم پڑھنے کا ملا۔ اس نظم میں جلسہ کے اغراض و مقاصد کو نہایت خوبی سے بیان کیا۔ اس کے بعد اپنی جماعت کے مختلف اجتماعوں پر آپ کو اپنی نظم سنانے کا موقع ملا۔ ان نظموں میں ہمیشہ پند و نصائح ہوتی تھیں۔ بعض نظمیں انہوں نے مظاہر قدرت پر بھی لکھی تھیں اور ایک نظم آپ نے الصدق ینجی و الکذب یہلک کے عنوان سے پنجاب گزٹ سیکلٹ میں شائع کرائی تھی۔

یہ تو وہ زمانہ تھا جب کہ حضرت نانا جان سلسلہ کے متعلق ابتدائی منزلیں طے کر رہے تھے اس کے بعد ان پر دوسرا دور آیا اور وہ اخلاص کے ساتھ سلسلہ میں داخل ہوئے اور اب انہوں نے سلسلہ کے تلخ اور دشنام دینے والے دشمنوں کے جواب کے لئے اپنے خداداد جوہر سے کام لیا اور لدھیانہ کے ایک نہایت ہی گندہ دہن مخالف کے جواب کا تہیہ کیا۔

حضرت نانا جان یہ کبھی برداشت نہیں کر سکتے تھے کہ کوئی شخص سلسلہ کے خلاف ان کے سامنے کوئی بات کہہ دے اور وہ اس کا جواب نہ دیں۔ اپنی شاعری سے بھی انہوں نے یہ کام لیا۔ لدھیانہ میں جیسا کہ اوپر کہا ہے

ایک سخت معاند رہتا تھا اور لطف کی بات یہ ہے کہ حضرت نانا جان کو ایک زمانہ میں اس سے محبت تھی۔ وہ اہلحدیث تھا اور خود میر صاحب بھی اہلحدیث تھے اور بوجہ اس کے نو مسلم ہونے کے بھی عزت کرتے تھے۔ اس نے حضرت مسیح موعود علیہ الصلوٰۃ والسلام کے خلاف جب گندی مخالفت کا سلسلہ شروع کیا اور ایک دو دشنام آمیز مثنویاں لکھ کر اپنے اندرونہ کا اظہار کیا۔

### حضرت نانا جان نے، حضرت حسان کا کام کیا

اور اس کے ہجو آمیز کلام کا جواب لکھا اور ایسا لکھا کہ باید و شاید بظاہر یہ معلوم ہوگا کہ نانا جان نے ہجو کی ہے مگر آپ کی یہ ہجو سب و شتم پر مشتمل نہ تھی بلکہ مدافعت تھی اور وہ بھی نہایت ہی عمدہ پیرایہ میں۔ حضرت نانا جان کے ایسے کلام میں شاعرانہ نکات بھی ہوتے تھے۔ آپ کا کلام نہایت معقول اور قابل قدر ہوتا تھا

یہ آج سے قریباً تیس برس پیشتر کی بات ہے اور جماعت میں ہزاروں نہیں لاکھوں آدمی آج نئے ہیں وہ ان حالات سے ہی واقف نہیں بلکہ ان کو اس کلام کا پتہ بھی نہیں اس لئے میں ان کی ضیافت طبع کے لئے چند شعراں کے درج کرتا ہوں۔

آج کل وہ خرشتر خانہ میں ہے	اک سگ دیوانہ لدھیانہ میں ہے
کھل گیا سب اس کا نو مسلم پنا	مومنوں کا لائن و طاعن بنا
ہے وہ شاعر یا کہ پھلڑ باز ہے	شاعری پر اپنی اس کو ناز ہے
دن بدن ہوگا زیادہ خوار یہ	اس کی بربادی کے ہیں آثار یہ
اس پر نازل ہوگا ہر دم تہ ایل (اللہ)	گرنہ باز آیا تو ہووے گا ذلیل

غرض حضرت نانا جان نے اس کے جواب میں ایک طویل نظم لکھ کر مخالفین پر حجت پوری کی اور اس کے خاتمہ پر ایک دعا لکھی جس کے دو شعر یہ ہیں۔

دور کر دنیا سے باطل کا اثر	اے خدا کر حق کو ظاہر زود تر
دن ہمیں تو کامیابی کا دکھا	اپنے مرسل کی مدد کر اے خدا

حقیقتاً اگر غور کرو تو یہ نظم اپنے اندر پیشگوئی کارنگ رکھتی ہے۔ اعدائے سلسلہ اور حضرت کے خلاف بدگو شاعر کے متعلق جو کچھ آپ نے لکھا تھا وہ پورا ہوا اور اپنی دعا کی قبولیت کے لئے جو بارگاہ خدا میں عرض کیا تھا کہ

اپنی نصرت سے ہمیں کر کامیاب ☆ کر دعاؤں کو ہماری مستجاب

خدا تعالیٰ نے ان کی دعاؤں کو سنا اور سلسلہ کی کامیابیوں کا ایک روشن زمانہ حضرت نانا جانؒ کو دکھایا۔ اعدائے سلسلہ تباہ و برباد ہوئے اور سلسلہ کے خادم اور مخلص کامیاب و بامراد ہوئے غرض وہ دشمنان سلسلہ کا جواب نظم میں دینے کے لئے ایک شمشیر برہنہ تھے اور بالمشافہ گفتگو کرتے ہوئے بھی کبھی کسی کو ان کے سامنے یہ جرأت نہ ہوتی تھی کہ بدگوئی کر سکے کیونکہ وہ جواب دینے میں ادھار نہ رکھتے تھے فوراً منہ پر جواب دیتے تھے۔

میں مانتا ہوں ان کے کلام میں مرارت ہوتی تھی مگر یہ مرارت حق کی مرارت اور ایمانی غیرت کے نتیجے میں ہوتی تھی کہ وہ کسی بدگو سے سلسلہ کی بدگوئی نہ سن سکتے تھے۔ القصہ ان کا کلام پند و نصائح اور تحریک نیکی و سعادت، دشمنوں کے ناپاک الزامات کے جواب، امر بالمعروف اور نہی عن المنکر پر مبنی ہوتا تھا۔

ایک مرتبہ اللہ تعالیٰ کے اسماء کو انہوں نے بطور دعا کے منظوم کیا اور اسی طرح ایک مرتبہ حضرت نانی اماں کے خصائل حمیدہ کا تذکرہ لکھا۔ اس وقت مجھے آپ کے کلام پر کوئی تبصرہ یا تنقید لکھنا مقصود نہیں بلکہ اس میں ان کی جس اخلاقی شان کو ظاہر کرنا چاہتا ہوں اس کا اظہار مقصود ہے۔ حضرت مسیح موعود علیہ السلام آپ کے کلام کو پسند فرماتے تھے۔ ایک مرتبہ حضرت میر صاحب کی ایک نظم کو آریہ دھرم میں بھی جگہ دی گئی۔ آریہ مقتول پنڈت لیکھرام کے واقعہ قتل کو جو خدا تعالیٰ کا ایک زبردست نشان ہے حضرت نانا جان نے نظم کیا اور اسے شائع کیا۔ یہ کتاب عام طور پر بہت پسند کی گئی۔ اس کی زبان نہایت سلیس، شیریں اور موثر ہے۔ بعض نادانوں نے حضرت میر صاحب کے کلام میں سختی کا احساس کیا ہے مگر یہ صحیح نہیں ان کی سختی کی حقیقت میں بیان کر چکا ہوں ان کے ہر کلام میں سختی نہ ہوتی تھی۔ آئینہ حق نما کو پڑھو تو معلوم ہوگا کہ کیسا لطیف اور موثر کلام ہے۔ غرض آپ نے اپنے اس خداداد جوہر سے کام لیا اور سیف کا کام قلم سے ہے دکھایا ہم نے کی عملی تصدیق کی۔

### حضرت میر صاحب بحیثیت مناظر

حضرت میر صاحب قبلہ نے اپنی شاعری کو جیسا کہ میں لکھ چکا ہوں خدمت اسلام اور صداقت سلسلہ تک محدود رکھا اور یا مظاہرات قدرت کے اظہار میں خدا تعالیٰ کی حمد اور اس کی قدرت نمایوں میں محو ہو کر ذوق ایمان پیدا کیا یا اخلاقیات کی تعلیم دی۔ میں اسی کتاب میں ان کے کلام کا کچھ اقتباس دوں گا۔ سلسلہ کے متعلق جو نظم آپ کہتے تھے اس میں آپ کی شان مناظر بھی نمایاں ہوتی تھی۔ قدرت نے جہاں آپ کو جرأت اور شجاعت اور حق گوئی

کے لئے پوری دلیری اور بے خونئی عطا کی تھی وہاں آپ کا طریق استدلال نہایت صاف اور پُر معنی ہوتا تھا اگرچہ آپ کو پبلک مناظرہ کرنے کا موقع نہیں ملا یعنی مولویانہ شان سے آپ نے مناظرے نہیں کئے لیکن اس میں کوئی شبہ نہیں کہ آپ نے بعض اوقات خط و کتابت کے ذریعہ تحریری مناظرہ کئے ہیں۔ ذیل میں آپ کے مکتوب کو محض اس غرض سے دیتا ہوں کہ آپ کی قوت استدلال اور طریق اتمام حجت کا اظہار کر کے آپ کی شان مناظرانہ کو نمایاں کروں۔ امید ہے یہ مکتوب انشاء اللہ نہایت موثر اور مفید ہوگا۔ یہ خط آج سے ۲۵ برس پیشتر لکھا گیا تھا اور اپنے مخلص اور کرم مخدوم کی چوتھائی صدی پیشتر کی تحریک کو زندہ رکھتے ہوئے میں خوشی محسوس کرتا ہوں۔

بِسْمِ اللّٰهِ الرَّحْمٰنِ الرَّحِیْمِ

نحمدہ ونصلی علیٰ رسولہ الکریم

از ناصر نواب باخویم مولوی محمد یوسف صاحب۔ بعد سلام کے واضح ہو کہ آپ کا دلخراش ظلم و جور سے بھرا ہوا خط پہنچا جس کو پڑھ کر سخت افسوس ہوا۔ نہ فقط اس سبب سے کہ آپ نے ہمارے امام علیہ السلام کو بُرا بھلا لکھا ہے بلکہ اس باعث سے بھی کہ امت محمدی کے علماء کا کہاں تک حال پہنچا ہے جن میں نورانیت کے علاوہ معمولی انسانیت بھی نہیں رہی اور ضد و تعصب کے پتلے بن گئے ہیں۔ یہی حال پیرزادوں اور مشائخ کا ہے پھر کہتے ہیں کہ اس زمانہ میں کسی مجدد اور مصلح کی ضرورت ہی کیا ہے۔ سلیم الفطرتی سے بالکل دور جا پڑے ہیں۔ صراط مستقیم عقلمندان سے علیحدہ ہو گئے ہیں۔ دل ایسے مسخ ہو گئے ہیں کہ نور و نار اور گل و خار کی تمیز باقی نہیں رہی ہے۔ اس قدر لیکروں کے فقیر بنے ہیں کہ فہم و فراست سے کام لینے کو گویا حرام سمجھتے ہیں۔ مُردوں کی تقلید پر ایسے اڑے ہیں کہ زندوں کا کلام ان کے مرے ہوئے دلوں میں اثر ہی نہیں کرتا۔ قرآن و حدیث طوطے کی طرح پڑھتے ہیں غورو تدبیر گز نہیں کرتے بلکہ غورو تدبیر پچھلوں کا حصہ خیال کرتے ہیں اور کہتے ہیں کہ جو معنی قرآن و حدیث کے پچھلے بزرگوں نے سمجھے خواہ وہ غلط ہوں یا صحیح انہیں پر چلنا ہمیں کافی ہے۔ جس طرح قرآن و حدیث کو وہ بزرگ سمجھ گئے ہیں وہی اللہ تعالیٰ اور رسول کریم صلی اللہ علیہ وسلم کی مراد ہے اب آئندہ ان کے برخلاف جو کوئی اور معنی کرے گا وہ معنی غلط اور وہ شخص گنہگار ہوگا۔ پھر پچھلے بھی صحابہ نہیں تابعی نہیں بلکہ جو رسول اللہ صلی اللہ علیہ وسلم سے تین سو برس بعد پیدا ہوئے جن کے حق میں حضرت فرما گئے ہیں فیج اعوج لیسوا منی ولست منہم کیونکہ یہ تمام تفاسیر جن پر علماء کا بڑا مدار ہے خیر و القرون کے بعد بنی ہیں اور اکثر احادیث کی کتابیں بھی مدت کے بعد تصنیف ہوئی ہیں اور ان کی شرحیں تو بہت ہی بعد میں گھڑی گئی ہیں۔ مفسرین اور محدثین ان کے نزدیک خدا و رسول سے کچھ کم

نہیں ہیں۔ جن تفاسیر پر ان کا اعتماد ہے ان کا یہ حال ہے کہ الف لیلہ، طوطا کہانی، مہا بھارت و قصہ امیر حمزہ سے بھی زیادہ ان کے بعض اقوال فضول ہوتے ہیں جن کے پڑھنے اور سننے سے ایک مسلمان کو شرم آتی ہے مگر ان کے نزدیک وہ سب اقوال سچے ہیں کیونکہ بڑے فرما گئے ہیں۔ انہی تفسیروں میں بعض انبیاء کو حرام کار اور مکار بھی لکھا ہے اور بعض کو مشرک بھی قرار دیا ہے۔ ایسے ایسے من گھڑت قصے تفاسیر میں درج ہیں کہ جن کے ذکر سے حیا دامنگیر ہوتی ہے مگر یہ مولوی منبروں پر چڑھ کر وہی لغو قصے آجکل بھی لوگوں کو سناتے ہیں اور مخالفین کو اسلام پر ہنساتے ہیں اور اس پاک مذہب سے غیر قوموں کو متنفر کرتے ہیں اور ایسا ہی حال بعض احادیث کی کتابوں کا ہے اور ان کی شرح کا تو کچھ کہنا ہی نہیں جن کے پڑھنے سے اور بغیر صحیح معنی سمجھنے کے جس کا علم ان علماء میں آجکل مفقود ہے انسان شیطان بن جاتا ہے اور اسلام سے بیزار ہو جاتا ہے اور جو صحیح معنی کرے وہ بقول ان کے کافر ہے جیسے ہمارے امام علیہ السلام۔ مفسرین ایک ایک آیت کے بغیر سند کے سو سو معنی کرتے ہیں جن سے سننے والا حیران ہو جاتا ہے کہ اب کس معنی پر اعتبار کرے۔ اللہ تعالیٰ فرماتا ہے لَوْ كَانَ مِنْ عِنْدِ اللَّهِ لَوْجِدَ وَافِيَهُ اِخْتِلَافًا كَثِيرًا اور مفسرین کو بغیر اختلاف کثیر کے صبر ہی نہیں آتا اناللہ وانا الیہ راجعون۔

محدثین بھی احادیث کے تسلی بخش معنی نہیں کرتے جس سے کسی کو پورا اطمینان ہو اور حج قلب سے قبول کر لے۔ ایک طرف تو مولوی کہتے ہیں کہ اللہ تعالیٰ کے خاصے کسی بشر میں نہیں ہوتے اور جو اللہ تعالیٰ کے خاصے ہیں وہ اگر کوئی شخص کسی بشر میں تسلیم کرے تو وہ مشرک ہے اور کافر ہے۔ دوسری طرف یہ بھی فرماتے ہیں کہ حضرت عیسیٰ جی و قیوم ہیں، خالد ہیں، مچی ہیں، شانی ہیں، عالم الغیب ہیں وغیرہ۔ مزایہ کہ اس کو قرآن شریف سے ثابت کرتے ہیں اور جو نہ مانے وہ کافر۔ خلاصہ یہ کہ خدائی خاصہ اگر کسی بشر میں سوائے عیسیٰ کے کوئی مانے تو کافر، مشرک لیکن اگر عیسیٰ میں خدائی خاصہ تسلیم نہ کرے تو کافر اناللہ وانا الیہ راجعون۔

ان علماء نے حضرت عیسیٰ کو ایسے کمشلہ شئی بنا رکھا ہے۔ پیدا ہوتے ہی باتیں کرتے تھے۔ مس شیطان سے ان کے سوا کوئی نہیں بچا وغیرہ وغیرہ۔ اللہ تعالیٰ فرماتا ہے ان مثل عیسٰی عند اللہ کمثل ادم۔ مولوی کہتے ہیں عیسیٰ بے مثل و مانند ہیں اللہ تعالیٰ نے ان میں آدم سے زالی کوئی خصوصیت نہیں بتلائی یہ اپنے گھر سے ان میں پیدا کرتے ہیں۔ وہ فرماتا ہے ان عبادی لیس لک علیہم سلطان۔ مس شیطان کے معنی ہی ان مولویوں کی سمجھ میں نہیں آئے۔ لفظ پرست موٹی عقل کے ہیں کسی کے چھونے سے کیا بگڑتا ہے اور شیطان کیا آدمی کی طرح جسم رکھتا ہے کہ بچہ کو ہاتھ لگا دیتا ہے بلکہ مس شیطان سے اس کی وسوسہ اندازی مراد ہے جس سے



دین و ایمان میں فرق آتا ہے۔ اب بقول علماء کے حضرت عیسیٰ کے سوا تمام انبیاء و اولیاء حتیٰ کہ خاتم النبیین شیطان کی وسوسہ اندازی سے نہیں بچے حالانکہ یہ غلط ہے اور صریح بے ایمانی ہے۔ ان باتوں سے علماء کی قرآن دانی اور حدیث نبوی کی قلعی خوب کھلتی ہے۔ انہیں علماء نے اپنی غفلت، لاپرواہی، ناقص علمی و بد مزاجی کے سبب سے ہزاروں لاکھوں مسلمانوں کو ورطہ ضلالت میں ڈالا اور عیسائی ہونے پر مائل کر دیا اور ان کے اعتراضوں کے جو شیطان کے بہکانے سے انہوں نے پیش کئے شافی جواب نہ دیئے۔ علاوہ حضرت عیسیٰ کے شریک باری بنانے کے دجال کو بھی خدائے ثانی بنا دیا ہے۔ اس کا گدھا اتنا لمبا چوڑا ہے کہ گدھے کا بچہ کبھی اس قدر ہوانہ ہوگا۔ یہ گدھے اس قدر نہیں سمجھتے کہ گدھا بھی کبھی ایسا ہوا ہے کہ جس کے ایک کان سے دوسرے کان تک سترگز کا فاصلہ ہو۔ استعاروں کو ظاہر پر حمل کر کے آپ بھی اٹو بنتے ہیں اور اپنے پیروؤں کو بھی بناتے ہیں۔ جس کے ایک کان سے دوسرے کان تک سترگز کا فاصلہ ہوگا اس کی بلندی اور درازی کس قدر ہوگی پھر اس کا سوار بھی اسی قدر لمبا چوڑا چاہیے کہ جو اس کو قابو میں لاسکے۔ جب یہ اعتراض سنتے ہیں تو کہتے ہیں کہ حدیث میں یونہی آیا ہے تم بے دین ہو کہ حدیث کو نہیں مانتے۔ ہم تو بے دین نہیں مگر وہ اسلام کے چھپے ہوئے دشمن اور عقل کے اندھے ہیں جو کانے دجال کو خدا بنا رہے ہیں۔ دجال کے دوزخ جنت اور روٹیوں کے پہاڑ اور دریاؤں کے اس کے ساتھ چلنے کو چالیس روز میں اس کے دنیا کے گرد گھومنے کو ظاہر پر حمل کر بیٹھے ہیں جس سے اسلام نہیں رہتا اور نہ قرآن سچا ٹھہرتا ہے اور نہ عقل سلیم ان امور کو باور کرتی ہے۔ یہ علماء ہیں جو اصل میں جہال ہیں عقائد تو خود کافروں سے رکھتے ہیں لیکن اوروں کو بزعم خود کافر سمجھتے ہیں۔ آج کل یہ نائب رسول اللہ باقی رہ گئے ہیں۔ خدا تعالیٰ ان کے وجودنا مسعود سے جہان کو پاک و صاف کرے۔

گر ہمیں مکتب است و این ملا ☆ کار طفلان تمام خواہد شد

فرماتے ہیں کہ قرآن و حدیث کے ظاہری معنوں سے انحراف جائز نہیں ہے من کان فی ہذہ اعمیٰ فہو فی الآخرۃ اعمیٰ کے معنی بقول ان کے یہ ہوئے کہ اندھا دیدار الہی سے محروم رہے گا اور صراط مستقیم ہو جب ان کے ظاہری معنوں کے کلکتے سے پشاور کو جو سڑک جاتی ہے اس کا نام ہے یا مکہ سے مدینہ کو جو راستہ جاتا ہے اس کو کہنا چاہیے۔ یہ کجروچونکہ الہی صراط مستقیم پر خود نہیں چلتے اوروں کو کب چلا سکتے ہیں، چونکہ صراط مستقیم نظری ہے اس لئے ان ظاہر بینوں کو نظر نہیں آتی اس لئے تعجب نہیں کہ اس سے منکر ہوں۔ اسی ظاہر پرستی کے سبب سے یہ ظاہر پرست ملا دعائیں مانگ رہے تھے کہ یا الہی عیسیٰ علیہ السلام جلدی آسمان سے نزول فرماویں اور مہدی

موعود ظاہر ہوں تاکہ ہم اس مفلسی و محتاجی سے رہائی پاویں اور تمام کفار کو مار کر ان کی دولت لوٹ لیں اور ان کے اموال سے اپنے گھر بھر لیں۔ اب جو عیسیٰ کا نزول ہوا اور مہدی موعود نے ظہور فرمایا تو ان کی آنکھیں اندھی ہو گئیں کیونکہ ان کے موبہوم طریق کے موافق ان کا نزول نہ ہوا بلکہ عادت اللہ کے موافق ان کا ظہور ہوا۔ اب جو دینی دولت دینے والا آیا تو کھسیانے ہو کر لڑتے ہیں اور ظاہری دولت کے لئے آہ و فغاں کرتے اور اپنے نصیبوں کو روتے ہیں اور کہتے ہیں۔ ظاہر سے نصوص کو کیوں پھیرا جاتا ہے کہ جس سے ظاہری دولت ہاتھ سے جاتی ہے ع

بریس عقل و دانیش ببايد گریست

حیلہ سازی، دھوکہ دہی، تفریق بین المسلمین، بغض، حسد، الفاظ پرستی، کج بخشی، ریا، سمع اس کے سوا آج کل کے مولویوں اور پیر زادوں میں رکھا ہی کیا ہے۔ الا ماشاء اللہ کوئی شاذ و نادر بھلا مانس ہو گا وہ یا اس طرف آ گیا یا بزدلی سے خاموش بیٹھا ہے۔ یہ تو بطور تمہید کچھ عرض کیا گیا ہے اب آپ کے خط کا جواب لکھتا ہوں وباللہ التوفیق۔

**قولک**۔ اب تک آپ پر آپ کے امام کی مکاری کا حال نہیں کھلا۔ اب آپ توبہ کیجئے اور اس شخص سے بھی توبہ کرائیے۔

**اقول**۔ میں اور میرے امام تو اکثر توبہ کرتے ہی رہتے ہیں اور لوگ اطراف سے توبہ کرنے کے لئے آتے ہیں انہیں بھی امام علیہ السلام توبہ کراتے رہتے ہیں چنانچہ آج تک ہمارے امام کے ہاتھ پر ہزاروں لوگوں نے توبہ کی ہے مگر بقول شخصے۔ ع

**توبہ فرمایاں چرا خود توبہ کمتر میکنند،**

تم افترا پردازی اور دروغ گوئی سے کیوں توبہ نہیں کرتے۔ مرد خدا تم نے ہمارے امام کو مکار کس طرح سمجھا ان کی کسی کتاب سے یا ان سے مل کر آج تک تم نے ہمارے امام کی زیارت تک تو کی نہیں بغیر طے بغیر کلام کئے بغیر تحقیق کسی کو مکار کہنا یہ متقیوں کا کام نہیں بلکہ مفریوں کا کام ہے۔ زبان کی فضولیوں سے بہت سے لوگ جہنم میں منہ کے بل گرائے جاویں گے۔ میں اندیشہ کرتا ہوں کہ کہیں تم بھی انہیں میں نہ بن جانا۔ اگر کسی کتاب سے تم نے اپنے بئس القرین کے اغواء سے انہیں مکار قرار دیا ہے تو تم اس کا حوالہ دیتے تاکہ ہم غور کرتے اور تمہیں معقول دلائل سے سمجھاتے مگر تمہارے زبانی ہنوات کا جواب بجز لعنت اللہ علی الکاذبین کے سردست اور کچھ نہیں آسندہ اگر تم نے کسی کتاب کا حوالہ دیا تو دیکھا جاوے گا شعر

## ندارد کسے باتونا گفته کار ☆ ولیکن چو گفندی دلبلش بیار

**قولک**۔ اب وہ اپنی تحریف قرآنی اور بے موقع تاویل احادیث سے باز آویں۔ قیامت آنے والی ہے ابھی تو بہ کا دروازہ کھلا ہے۔

**اقول**۔ تحریف کرنا اصل میں یہود کی صفت ہے اور ہمارے ہادی خاتم النبیین نے فرمایا ہے کہ آخر زمانہ میں مسلمان یہودی بن جاویں گے جس سے مراد علماء اسلام ہیں کیونکہ جہاں یہود کا ذکر قرآن میں ہے وہاں بھی علماء یہود مراد ہیں جن کو اللہ تعالیٰ نے گدھا بھی فرمایا ہے کیونکہ وہ کتابوں سے لدے ہوئے تھے اور عمل نہیں کرتے تھے۔ یہود کی مذمت بطور قصہ کہانی کے نہیں بلکہ بطور پیشگوئی کے ہے کہ جس طرح یہود اپنے آخر زمانہ میں نہایت بگڑ گئے تھے۔ اسی طرح مسلمان علماء بھی آخر بگڑ جائیں گے۔ جس طرح یہود نے تحریف کی تھی اسی طرح یہودی صفت مسلمان بھی تحریف کریں گے بلکہ اس سے بھی بڑھ کر یہود کی ریس میں (ماں) سے بھی زنا کر کے چھوڑیں گے۔ سو یہ سب کرتوتیں مولویوں کی ہیں جو قرآن کی نظم کو بگاڑ کر انی متوفیک ورافعک کو آگے پیچھے کر کے حضرت عیسیٰ کو آسمان پر زندہ پہنچاتے ہیں اور رفع کے معنی رفع جسمانی کے کرتے ہیں وغیرہ وغیرہ اور ہمارے حضرت تو با موقع تاویل احادیث کی فرماتے ہیں مگر تمہارا تو یہ حال ہے کہ مصرعہ خود غلط، املا غلط، انشا غلط۔ تقلید کی مار کے سبب سے جو لٹی باتیں ذہن نشین ہو چکی ہیں وہ سیدھی معلوم ہوتی ہیں جو اصلی اور سیدھا راستہ دکھاوے وہ الٹا معلوم ہوتا ہے جیسے بخار والے کا منہ اصل میں کڑوا ہوتا ہے وہ مصری اور شہد کو بھی کڑوا بتاتا ہے اپنے منہ کی خبر نہیں لیکن اصل یہ ہے کہ بیمار کی عقل بھی بیمار ہوتی ہے۔

دعویٰ اور دلیل میں آج کل کے مولوی فرق نہیں کرتے جب دعویٰ پر دلیل مانگو تو ایک اور دعویٰ پیش کر دیتے ہیں۔ جب اس پر دلیل طلب کرو تو ایک اور دعویٰ پیش کر دیتے ہیں۔ اگر تیسری دفعہ بولو تو گالیاں دینے لگتے ہیں۔ ہندوؤں کی طرح اوہام میں مبتلا ہو گئے ہیں جب کسی ہندو سے سوال کرو کہ گنگا اور جمنا کا پانی کیوں متبرک سمجھتے ہو اور گنگا میں غوطہ لگانے سے گناہ کس طرح دور ہو جاتے ہیں تو کہتے ہیں کہ گنگا جمنا میں یہی خاصیت ہے اور اگر کہو کہ یہ خاصیت کیوں ہے تو کہتے ہیں کہ ہمارے بزرگ جو فرما گئے ہیں اور اگر کہو کہ تمہارے بزرگ بھی تمہارے جیسے آدمی تھے ممکن ہے کہ انہوں نے غلطی کی ہو تو گالیاں شروع ہو جاتیں اور ہڈیاں بکتے ہیں اس سے زیادہ بولو تو فوجداری اور پھر کسی نہ کسی کو جیل خانہ کیونکہ جہالت کا نتیجہ تو جیل خانہ ہی ہونا چاہیے۔ مولویوں کو جب کچھ اختیار تھا تو ہزاروں خون کرائے تھے اور آپس کی ضد میں قرآن اور حدیث کو پھونک دیتے تھے۔ اب بھی ادنیٰ

ادنیٰ اختلاف پر کچھریوں میں دھکے کھاتے پھرتے ہیں۔ کیا وہ مولوی نہیں تھے جنہوں نے امام حسین کے لئے بغاوت کا فتویٰ تجویز کیا تھا اور وہ بھی مولوی تھا جس نے امام احمد بن حنبل جیسے بزرگ امام کو پٹوا کر قید میں ڈلوایا تھا اور وہ بھی مولوی تھا جس نے حضرت عبدالقادر جیلانی کو شیطان کہا اور ان پر کفر کا فتویٰ لگایا اور وہ بھی مولوی صاحب ہی تھے جنہوں نے مجدد سرہندی صاحب کو نالغفتی باتیں کہیں۔ جہاں گئے ان مولویوں کے شبہ سے اس امام کو گوالیار میں قید کیا تھا۔ کہاں تک شمار کروں امام غزالی کی تصنیف ملاحظہ کرو تا کہ مولویوں کی کرتوتیں معلوم ہوں۔ مولوی صدیق حسن خان صاحب کا حال تو تمہیں چشم دید ہے۔ قیامت کے نزدیک ہونے میں کیا شک ہے سب سے بڑی نشانی تو مولویوں کا یہود منش ہو جانا ہے۔ جس مولوی کو دیکھو اسے یہودی پاؤ گے الا ماشاء اللہ اور یہ حمل اسفاراً کا مصداق دیکھو گے۔ اب بتاؤ کہ محمدی یہودی کی اصلاح کے لئے محمدی مسیح چاہئے یا موسوی مسیح غور کرو۔ امت محمدی میں ہزاروں یہود پیدا ہو گئے عیسیٰ ایک نہ ہو سکا! ان اللہ وانا لہ راجعون۔ اور بھی بہت سے نشان ہیں جن سے قیامت نزدیک معلوم ہوتی ہے۔ یا جوج ماجوج جن کو مولوی ہرگز نہیں بتلا سکتے کہ کہاں رہتے ہیں ہم نے آنکھ سے دیکھ لئے اور ان کی فتوحات کو بھی سن رہے ہیں۔ ابھی چین کو ناپچ نچا دیا تھا کوئی ایسی بلندی نہیں جس پر وہ غالب نہ آگئے ہوں اور نہ کوئی ایسی ریاست ہے جو ان کی مغلوب نہ ہو۔ دجال کو ہم نے دیکھ لیا کہ سوائے مکہ مدینہ اور تمام جہان میں اس کا دورہ ہو رہا ہے اور اکثر ناقص العقول ان کے دین مذہب میں شامل ہو رہے ہیں اور اس کی روٹیوں کے پہاڑ میں سے حصہ لے رہے ہیں اس کا گدھا بھی تمام ملک میں گشت کر رہا ہے۔ ہم خود کئی بار کراہیہ دے کر اس پر سوار ہو چکے ہیں۔

حج بند ہوا۔ طاعون بھی نمودار ہوا۔ قحط بھی موجود ہے۔ اخبار اور رسالے بھی اڑتے پھرتے ہیں۔ اونٹ بھی بیکار ہو گئے ہیں زمین بھی قریباً کل آباد ہو گئی ہے۔ نہریں بھی دریاؤں کو چیر کر نکالی گئی ہیں۔ سود و شراب کا بھی رواج بکثرت ہے۔ زنا اور اس کے نتائج سوزاک اور آتشک بھی ملک میں پھیلے ہوئے ہیں۔ مسیح و مہدی بھی موجود ہیں۔ دعویٰ فرما رہے ہیں۔ ان کے منکر بھی انکار کر رہے ہیں۔ لوگ رفتہ رفتہ ماننے بھی جاتے ہیں۔ اگر تلوار کا ڈرنہ ہوتا تو ہمارے مہدی کو مولوی ضرور مار ڈالتے۔ زمینی اور آسمانی نشان بھی مہدی و مسیح کی نصرت میں ظاہر ہو رہے ہیں چنانچہ رمضان میں چاند گہن کی اول شب میں چاند گہن ہوا اور سورج گہن کے درمیانی دن میں سورج گہن ہوا۔ مرزا احمد بیگ و عبداللہ آتھم و پنڈت لیکھرام پشاوری موافق پیشگوئیوں کے انتقال کر گئے۔ محی الدین ساکن

۱۔ عجیب احق ہیں یہود بننے کو تیار اور عیسیٰ بننے سے انکار گویا مجموعہ اشراہ ہیں۔ خیر کافر دان میں کوئی نہیں۔

لکھو کے، غلام دستگیر قصوری، مولوی اسماعیل علی گڑھی خود ہی مقابلہ کر کے ایک سال کے اندر گذر گئے۔ جلسہ اعظم لاہور میں جیسا کہ قبل از وقت ہمارے امام نے اشتہار دیا تھا کہ ہمارا مضمون بالار ہے گا وہ با تفاق موافق و مخالف بالار ہا وغیرہ۔ باوصف ان سب نشانوں کے جاہل اور کور باطن غفلت کی نیند میں سوئے ہوئے ہیں ان کا جگانا ہمارا یا ہمارے امام کا کام نہیں بلکہ اللہ جلّ شانہ کا کام ہے وہی جگا جگا کر دور دراز ملکوں سے خلقت کو قادیان میں بھیج رہا ہے۔ جن کے نصیب اچھے ہیں وہ آتے جاتے ہیں جو مردود ازلی ہیں وہ دور ہی سے بیٹھے گا لیاں دیتے ہیں اور غوغا کرتے ہیں۔ ایسے نا اہلوں کی تو حضرت رسول اللہ صلی اللہ علیہ وسلم کے وقت میں بھی اصلاح نہیں ہوئی تھی فریق فی السعیر جو اللہ تعالیٰ نے مقرر فرما رکھا ہے وہ ہر زمانہ میں موجود رہتا ہے اور رہے گا یہاں تک کہ قیامت آوے۔ بقول تمہارے توبہ کے دروازے کھلے ہوئے ہیں لیکن حق کے قبول کرنے کے لئے خدا تعالیٰ تمہارے دل بھی کھول دے یہ دعانا گرا کر ورنہ کروڑوں روپے شہروں میں موجود ہیں لیکن جن کے ہاں فاقہ ہے انہیں وہ کروڑوں روپیہ کچھ فائدہ نہیں دیتے۔

☆ ایس سعادت بزور بازو نیست ☆ تانہ بخشد خدائے بخشنده

طلب کرو سچا طلب کرنے والا محروم نہیں رہتا۔

**قولک**۔ آپ کے امام خود اپنی تصنیف میں لکھتے ہیں کہ ہمارا نیا فرقہ ہے یہ خود اپنے بدعتی ہونے کے قائل ہیں لیکن ہمارا تو نیا فرقہ نہیں بلکہ ہمارے تو وہی عقائد ہیں جو رسول اللہ صلی اللہ علیہ وسلم نے بتائے ہیں جو صحابہ و تابعین و صلحاء دین کا اعتقاد تھا وہی ہمارا عقیدہ ہے لیکن آپ کے امام کا اعتقاد دنیا ہے اور محدث ہے آپ کو چاہئے کہ غور کریں اور اس عقیدہ جدیدہ سے باز آئیں۔

**اقول**۔ کفار مکہ بھی ہمارے نبی صلی اللہ علیہ وسلم اور مسلمانوں پر یہی اعتراض کرتے تھے کہ تم نے نیا مذہب اختیار کیا ہے اور پرانا مذہب بت پرستی جو آبائی مذہب تھا اُسے چھوڑ کر بدعتی بن گئے ہو۔ کفار مکہ اپنے مذہب کو ابراہیم علیہ السلام کی طرف منسوب کرتے تھے جس پر اللہ تعالیٰ نے فرمایا کہ ابراہیم تو مشرک نہیں تھا۔ یہ تو بالکل جھوٹ ہے کہ ہم مسلمان نہیں یا تم مسلمان نہیں بے شک تم بھی مسلمان کہلاتے ہو اور ہم بھی مسلمان ہیں مگر تمہاری مسلمانی کو پھپھوند لگ گئی ہے اور اس پر جا بجا کائی جم گئی ہے اور اس پر گردوغبار جم گیا ہے اور سچے اصولوں کو تم نے بھلا دیا ہے اور بجائے اس کے خیالات خام کو دخل دے دیا ہے اور یہ خرابی بعد خیر القرون کے شروع ہو کر رفتہ رفتہ

اسلام کو بدنام بناتی رہی ہے اگرچہ درمیانی زمانوں میں مصلح اور مجدد آئے لیکن اصلاح خاص اور مقامی اصلاح تھی اور کمزور تھی جس کا اثر تھوڑی مدت میں زائل ہوتا رہا اور خرابیاں روز افزوں ہوتی گئیں یہاں تک کہ تیرھویں صدی میں رہی سہی برکت اسلام کی اور شوکت مسلمانوں کی جاتی رہی اور اسلام جان کنڈن تک پہنچ گیا۔ تب اللہ تعالیٰ نے بموجب اپنے وعدہ اور اپنے رسول کی اطلاع کے ہمارے مسیح اور مہدی کو دنیا میں نازل فرمایا اور اس نے بحکم الہی تجدید اسلام کا بیڑا اٹھایا۔ اب اسلام نیا اسلام لوگوں کو نظر آنے لگا جیسا کہ ایک جاں بلب مدت کا بیمار اچھا ہو کر اور توانا ہو کر نیا آدمی معلوم ہوتا ہے گوکہ اصل میں وہی پرانا شخص ہوتا ہے جس نے نئی زندگی حاصل کی ہوئی ہوتی ہے۔ ہمارا اسلام وہی پرانا اسلام ہے لیکن بسبب اس کے کہ پرانا اسلام اٹھ گیا تھا اور ثریا پر چلا گیا تھا اور ہمارے امام اسے ثریا سے پھراتا کر لائے ہیں اب وہ نیا اسلام کہلانے کا بھی مستحق ہے۔ باوصفیکہ کلام الہی قدیم ہے لیکن جب رسول اللہ صلی اللہ علیہ وسلم پر اترتا تو اس اترنے کو نیا خود قرآن شریف نے فرمایا۔ جب محدث صفت قرآن ہے تو ہمارے فرقہ کو محدث یعنی نیا فرقہ کہلانا فخر ہے نہ عیب۔ پرانے عقائد کو علماء نے رفتہ رفتہ بگاڑ دیا تھا ہمارے امام نے نئے طور پر انہی عقائد کو اصلاح کر کے پیش کیا ہے۔ ایک طرح وہی پرانا اسلام ہے اور دوسری طرف بے شک نیا بھی ہے۔ یوں سمجھو کہ اسی پرانے اسلام پر نئی قلعی کر دی ہے جس کو تم نے میلا کر دیا تھا۔ ابھی تسلی ہوئی یا نہیں۔

**قولک۔** جب کوئی ایسی بات ہوتی ہے کہ آپ کے امام کو جواب نہیں آتا تو حکام کی طرف التجاء کی جاتی ہے۔

**اقول۔** مارتے کے ہاتھ پکڑے جاتے ہیں لیکن جھوٹے کی زبان نہیں پکڑی جاتی۔ آج تک کبھی ایسی نوبت نہیں آئی کہ مولویوں نے کوئی دینی سوال کیا ہو اور ہمارے امام کو جواب نہ آیا ہو اور پھر سرکار میں عرضی دی ہو کہ سرکار مجھے جواب نہیں آتا گورنمنٹ کوئی معقول جواب ان مولویوں کو میری طرف سے دے۔ یہ کام تو پادری بھی نہیں کرتے جو خود گورنمنٹ کے ہم مذہب ہیں۔ ایسی خام باتیں آپ جیسے خام خیالوں کو سوچتی ہیں اگر یہ کہو کہ بعض بد معاشوں کی ہمارے امام نے گورنمنٹ میں شکایت کی تو یہ کچھ تعجب کی بات نہیں۔ انتظام کے معاملہ میں کسی مفسد، ڈاکو یا شریروں کے حال سے سرکار کو اطلاع دے کر حفاظت طلب کرنا دینی دنیوی قانون کے برخلاف نہیں۔ اگر کوئی شخص کسی چور کو اپنے یا کسی متمول شخص کے مکان کے گرد پھرتا دیکھے اور احتمال ہو کہ نقتب زنی کے ارادے سے تاڑتا ہے تو اگر پولیس میں رپورٹ کر دے تو کیا حرج۔ یہ تمہارے نزدیک توکل کے برخلاف ہے یا اس میں علمی کمزوری پائی جاتی ہے۔ یہ تو ظاہری انتظام ہے اور دورانہی میں داخل ہے البتہ یہ باتیں جب تمہیں چھتی تھیں کہ ہمارے امام کے دعاوی اور دلائل کو عقل اور نقل سے رد کر دیتے اور وہ تم سے عاجز ہو جاتے اور ان سے کچھ

نہ بننا اور وہ تم سے سرکار میں عرضیاں دے کر پیچھا چھڑاتے۔ اب تو اس کے برخلاف تمہیں ہر طرح زیر مواخذہ ہو۔ قرآن کی رو سے وہ سچے، حدیث کی رو سے وہ سچے، عقل ان کے موافق، نقل ان کے مطابق، قرآن تمہیں جھٹلاتا ہے، حدیث تمہیں ہراتی ہے، عقل تمہیں دھکے دیتی ہے۔ پچاس ساٹھ کتابیں ہمارے امام نے اپنے دعاوی اور ان کے دلائل میں اردو فارسی عربی میں تصنیف فرمائیں اور شائع کیں جن میں سے اکثر کی ایک ایک کاپی تمہیں بھی اس عاجز نے ان تمام حجت کے لئے بھیج دی جس کو تم نے اور تمہارے دوست مولویوں نے مطالعہ کیا ہوگا لیکن تم ایماناً کہو کہ تم نے بھی کبھی بجز چند اک گالیوں کے کوئی معقول جواب ان کتب میں سے کسی ایک کا بھی دیا۔

ہمارے امام نے تمام جہان کے علماء کو اشتہار دیا کہ تم مجھ سے مباحثہ کرلو، مباحلہ کرلو، مقابلہ میں کوئی کرامت دکھاؤ، قبولیت دعا کا کوئی نمونہ پیش کرو، عربی میں کہیں سے قرآن شریف کی تفسیر لکھو اور صاف طور پر پیشگوئی بھی کر دی تھی کہ تمام مخالف علماء مجھ سے مباحثہ مباحلہ عربی تفسیر نویسی و استیجابت دعا و کرامت نمائی میں ہارو گے اور تم سے کچھ بھی نہ ہو سکے گا۔ آج تک تو یہ قول ہمارے امام کا صحیح نکلا اور آئندہ بھی انشاء اللہ تعالیٰ صحیح نکلے گا۔ تم کو قسم ہے خدائے وحدہ لا شریک کی کہ تم اور جو تمہارے حمایتی بھوپال میں ہیں ہمارے امام کے مقابلہ پر آؤ۔ جس طرح تم سے ہو سکے زور لگاؤ مگر تم کبھی کامیاب نہیں ہونے کے۔ تم میں نہ اسلامی غیرت ہے نہ اسلامی جوش نہ تقویٰ نہ طہارت۔ اصل یہ کہ تمہارے ساتھ خدا نہیں اور تمہارا ایمان پرانا ہو گیا اور اسے گھن کھا گیا ہے۔ تم میں نہ نور ہے نہ اسلامی برکت ہے۔ عورتوں کی طرح کو سنا آتا ہے سو تم پانی پی پی کر اور گود پھیلا پھیلا کر سو، گالیاں دو، اپنے نامہ اعمال کو سیاہ کرو غمغریب معلوم ہو جائے گا کہ سچا کون ہے اور جھوٹا کون ہے مگر فتح مکہ کے بعد جو مسلمان بھی ہوئے تھے ان میں سے اکثر قبیلے بعد وفات رسول اللہ صلی اللہ علیہ وسلم کے مرتد ہو گئے تھے۔ نیک مسلمان اور مقبول وہی تھے جو غربت اسلام کے وقت اسلام لائے اور جنہوں نے ابتداء میں رسول اللہ صلی اللہ علیہ وسلم کی صداقت کو پہچانا صحیح صادق کے وقت جس نے معلوم کر لیا کہ اب دن چڑھے گا وہ بصیر و بینا ہے اور سورج نکلے جس نے دن چڑھنا منظور کیا وہ بھی کیا تیز بین آدمی ہے اور جو اس وقت بھی نہ مانے وہ شیطان ہے۔ اب تم سوچو اور غور کرو کہ ہمارے امام کی نسبت تمہارا فہم اول مرتبہ تو خطا کر چکا ہے دوسری ہی مرتبہ کو غنیمت سمجھو پھر تیسرا مرتبہ ہے جس سے خدا تعالیٰ تم کو بچا وے۔

**قولک۔** اور آپ کے امام کا جو دعویٰ ہے کہ میں مسیح کا مثیل ہوں تو اب تک کیا اس کا اظہار ہوا، کون سی اسلام کی ترقی ہوئی، کچھ حد و شرعیہ جاری ہوئیں جو حضرت رسول اللہ ﷺ لائے تھے اگر یہ شخص مجدد ہے تو کون سے اللہ تعالیٰ

کے حکم جاری کئے قطع طریق، زنا، سرقت، کیا خلاف باتیں روکیں۔

**اقول۔** گر نہ بیند بروز شب پر چشم ☆ چشمہ آفتاب را چہ گناہ

دین اسلام میں بعد خیر القرون کے ایسے ایسے گندے عقیدے مل جل گئے تھے کہ جس سے اسلام کی ساری شان و شوکت جاتی رہی تھی۔ ہمارے امام نے وہ عقائد باطلہ دور کئے اور کر رہے ہیں۔ نئے سرے سے مسلمانوں کو مسلمان بنایا اور بنا رہے ہیں۔ تمہارے پرانے عقائد کے موافق حضرت عیسیٰ شریک باری اور دجال ان سے بھی دو قدم زیادہ ہے۔ ہمارے امام کے عقیدے کے موافق حضرت عیسیٰ حضرت موسیٰ کے ایک تابع اور پیرو نبی تھے اور ان میں کوئی ایسی صفت نہیں تھی جو کسی اور نبی میں نہ ہو۔ اگر کہو کہ بغیر باپ کے پیدا ہوئے تھے تو جواب یہ ہے کہ حضرت آدم بغیر ماں باپ کے پیدا ہوئے۔ اگر کہو کہ وہ مردے زندہ کرتے تھے تو جواب یہ ہے کہ اصلی مردے قبروں سے سوائے خدا تعالیٰ کے کوئی اٹھا نہیں سکتا اور خدا تعالیٰ بھی قیامت کو اٹھائے گا۔ اس کا بھی دستور نہیں کہ کسی کو زندہ کرے۔ اگر کہو کہ وہ مٹی سے جانور بنا کر انہیں زندہ کر دیتے تھے تو بالکل غلط ہے۔ پھونک مار کر اڑا دیتے نہ کہ زندہ کر دیتے تھے۔ یوں تو حضرت موسیٰ کا عصا بھی سانپ بن جاتا تھا مگر اصل میں وہ لاٹھی کی لاٹھی تھی اور حضرت عیسیٰ کی مٹی کی چڑیاں بھی ذرا پرے جا کر گر پڑتی تھیں اور مٹی کی مٹی رہ جاتی تھیں۔ دوسرے معجزوں کا بھی ایسا ہی حال ہے۔ اکہم رتوندہ والے (رات اندھا) کو کہتے ہیں۔ مولویوں نے مادرزاد اندھا غلط ترجمہ کیا ہے۔ اگر یہ کہو کہ حضرت عیسیٰ اور ان کی ماں مس شیطان سے پاک تھیں اور کل نبیوں کو شیطان نے ہاتھ لگایا ہے تو یہ بھی غلط ہے۔ ہاتھ لگانا کیسا ہمارے رسول مقبول کا شیطان تو خود مسلمان ہی ہو گیا تھا۔

اسی طرح دجال اور یاجوج ماجوج دابۃ الارض کو عجیب الخلق بنا رکھا ہے جس کی حقیقت ہمارے امام نے کھولی ہے۔ ان کی کتابیں دیکھو اور ہزار ہا مسائل دیدیہ کو تم نے خراب کر رکھا تھا اور قرآن و حدیث کے معنی بہت جگہ سے اُلٹے پلٹے کر رکھے تھے۔ ہمارے امام نے انہیں سہل اور آسان کر دیا اور ایسا عمدہ طرح سے سمجھایا کہ سبحان اللہ کچھ شک و شبہ باقی نہ رہا۔ حکماً عدلاً ہمارے امام کی شان ہے۔ بیرونی دشمنوں پادریوں اور آریوں وغیرہ کو ایسا قائل کیا کہ بول نہیں سکتے۔ براہین احمدیہ ایسی لا جواب کتاب لکھی کہ جو بے تعصب ہو کر پڑھے گا وہ لطف اٹھائے گا۔ آج ہمارے امام کے سوا قرآن شریف اور رسول کریم ﷺ کا کون حامی و مددگار ہے۔ کہنے کو تو سینکڑوں مجالس اور انجمنیں نکل پڑی ہیں لیکن عملی طور پر کسی نے آج تک کچھ نہیں کیا اور تم کبھی کیا سکتے ہو جب کہ تم خود اپنے عقائد کے رُو سے نیم عیسائی ہو۔ حضرت عیسیٰ کو آدھا رتبہ خدا کا تم نے دے رکھا ہے عیسائیوں نے پورا دے



رکھا ہے۔ تم ان کے مددگار ہو دو ہزار سال سے زندہ تم بھی مانتے ہو آسمان پر جو فرشتوں اور روحوں کی جگہ ہے تم نے انہیں بٹھا رکھا ہے۔ محی تم انہیں تسلیم کرتے ہو۔ پرندوں کا خالق تم انہیں مانتے ہو۔ شافی تم کہتے ہو۔ عالم الغیب تم کہتے ہو ساتھ ہی یہ بھی کہتے ہو کہ اذن الہی سے ان میں یہ خدائی اوصاف تھے۔

پھر ہم سوال کرتے ہیں کہ خدا اپنے جیسا خدا بھی بنا سکتا ہے یا نہیں؟ اگر یہ اوصاف بندوں کے لئے جائز ہیں تو محمد رسول اللہ ان سے کیوں محروم رہے اور باوجود اس قدر تنزل کے وہ افضل الرسل اور سید ولد آدم کیونکر۔ ہمارے امام نے حضرت عیسیٰ کو آدمی بنایا جنہیں تم نے خدا بنا رکھا تھا۔ انہیں آسمان سے اتار کر کشمیر جنت نظیر کے نواح سرینگر محلہ خان یار میں سُلا دیا۔ عیسائیوں پر اسلام کی ایسی حجت پوری کی کہ تمام عیسائی یہاں تک کہ لاہور کا بپش صاحب بھی مقابلہ سے گریز کر گیا۔ اب اگر کوئی پادری قادیان میں آتا ہے تو آکر ادب سے ہمارے امام کا کلام سنتا ہے چون و چرا ہرگز نہیں کرتا۔

جنگ مقدس جو امرتسر میں ہوئی تھی جس میں آتھم صاحب کی نسبت ہمارے امام صاحب نے پیشگوئی کی تھی وہ دو پہلو سے پوری ہوئی۔ اول بسبب حق کی طرف رجوع کرنے کی معیاد پیشگوئی بڑھ گئی لیکن جب اس نے اظہار حق اور قسم کھانے سے انکار کیا تو بہت جلد اس جہان سے رخصت ہو گیا۔ پنڈت لیکھرام نے ایک اودھم مچا رکھا تھا جب ہمارے امام صاحب سے مقابلہ ہوا اور اس نے گستاخی سے پیشگوئی طلب کی تو ہمارے امام نے اس کی درخواست پر پیشگوئی کی کہ چھ سال میں تیرا کام کسی عذاب سے تمام ہوگا۔ آخر ایسا ہی ہوا کہ جیسا الہام میں بتایا گیا تھا کہ عید کے دوسرے دن وہ لاہور میں سرشام مارا گیا اس کا قصہ لاہور میں مشہور ہے۔

سکھوں پر بھی ہمارے امام نے حجت پوری کی اور ان کے گھر سے ان کے گروناک کا چولا جس پر قرآن شریف کی آیات جا بجا تحریر ہیں نکال کر انہیں دکھا دیا کہ گروناک ایک مسلمان تھے جو نماز پڑھا کرتے تھے اور حج بھی دو دفعہ کیا تھا اور مسلمان اولیاء کے مقابر کے نزدیک چلہ کشیاں کیا کرتے تھے جس کا معقول جواب کسی سکھ نے آج تک نہیں دیا۔ تمہاری اصل مرضی یہ ہے کہ جہاد کیوں نہیں کیا جس کو بسبب انگریزوں کے خوف کے صاف صاف زبان پر نہیں لاسکتے اور اسی مسئلہ کے اختلاف کے سبب سے اکثر مولوی ہمارے امام علیہ السلام کے دشمن جان بن گئے ہیں۔ بہانہ اور کرتے ہیں لیکن خوب سمجھتے ہیں کہ اصل باعث کیا ہے نامردی کے سبب سے اظہار نہیں کر سکتے۔ مثل مشہور ہے گوئم مشکل و گرنہ گوئم مشکل جس طرح کوئی چور رات کو اگر کسی سے پٹ کر آتا ہے تو اپنی مار کا اظہار نہیں کر سکتا۔ بلکہ خفیہ خفیہ علاج کرتا ہے اور کسی اور بہانہ سے اس مارنے والے کو برا بھلا کہتا ہے کیونکہ اگر

اصل حقیقت کا اظہار کرے تو پکڑا جاوے۔

ہمارے امام نے جس مسلمان فرقہ احمدیہ کی بنیاد ڈالی ہے اس میں اب تک قریباً نصف لاکھ مخلوق الہی داخل ہو چکی ہے اور ہوتی جاتی ہے اور یہ فرقہ اسلام کی اصل تعلیم سیکھتا جاتا ہے۔ سب سے پہلے تو توبہ نصیب ہوتی ہے پھر نماز کی تعلیم ہوتی ہے پُرانی نماز نہیں جو تم پڑھا کرتے ہو وہ لکریں ہیں۔ ہمارے امام نے ایسی نماز سکھائی ہے کہ جس میں غفلت نہیں ہوتی سمجھ کر پڑھنے کا حکم ہے اور سوائے قرآن شریف اور ماثورہ دعاؤں کے اپنی بولی میں بھی جا بجا دُعا کا حکم فرماتے ہیں ایک آدھ منٹ میں چار رکعت نہیں پڑھتے۔ اسی طرح علم کا اس جماعت میں بڑا چرچا ہے یہاں تک کہ امام کی صحبت کی برکت سے کم علم لوگ بھی اس قدر واقف ہو گئے ہیں کہ مولوی ان سے کیا تے ہیں اور جان چراتے ہیں اور لا جواب ہو جاتے ہیں اور حیلہ اور حوالہ کر کے گفتگو کو ٹال دیتے ہیں ہماری جماعت میں علی العموم پرہیزگار لوگ ہوتے ہیں اور دن بدن تقویٰ میں ترقی کرتے جاتے ہیں۔ صداقت اور راستی اس فرقہ کا شعار ہے اور حقوق عباد اور حقوق سرکار کے لئے ہمارے امام کی بڑی تاکید ہے اور یہ سب تاثیر امام کی بیعت اور ہمارے امام کی صحبت اور تعلیم کی ہے ابھی تم کہتے ہو کہ تمہارے امام نے کیا کیا عقائد کی اصلاح کی۔ غیر اقوام پر اسلام کی حجت اور تبلیغ پوری کی۔ جو ان کی جماعت میں داخل ہوتا ہے وہ سچا مسلمان بن جاتا ہے۔ رفتہ رفتہ نیک تعلیم دنیا میں پھیلا کرتی ہے انشاء اللہ تعالیٰ وہ زمانہ اب نزدیک ہے کہ بڑا حصہ مسلمانوں کا ہمارا ہوگا اور باقی مخالف ذلیل حالت میں رہ جاویں گے جیسے آجکل چوہڑے چمار وغیرہ ذلیل حالت میں ہیں جو کسی طرح کا دعویٰ نہیں رکھتے بلکہ خادموں کی طرح ذلیل حالت میں بسر اوقات کرتے ہیں۔ رہی یہ بات کہ احکام شرعی قطعید و سنگسار وغیرہ سزائیں کیوں نہیں جاری کیں یہ کام تو بادشاہ خلیفہ کا ہے ہمارے امام آدم، ابراہیم اور عیسیٰ کی طرح خلیفہ ہیں، موسیٰ اور داؤد کی طرح نہیں، جو بادشاہ خلیفہ ہوتا ہے وہ حدود و قصاص جاری کرتا ہے۔ کیا حضرت عیسیٰ نے حدود و قصاص جاری کئے تھے جو ہمارے عیسیٰ و مہدی جاری کریں۔ کیا مجدد کے لئے حدود و قصاص کا جاری کرنا شرط ہے اگر شرط ہے تو مجدد الف ثانی اور شاہ ولی اللہ صاحب تمہارے نزدیک مجدد نہیں تھے اور امام شافعی اور امام غزالی بھی مجدد نہیں تھے۔ اب چاہو تم جھوٹ بولو لیکن تم اور تمہارا سارا خاندان اور تمہارا کل فرقہ ان لوگوں کو مجید دہی مانتا ہے ظاہر ہے کہ ان لوگوں نے حدود و قصاص جاری نہیں کئے بلکہ خود قوم سے مغلوب تھے اور دل خراش باتیں سنتے تھے۔ جیسا تم ہمارے امام کو جھوٹی تہمتیں دیتے ہو ایسا ہی اس وقت کے نابالغ ان بزرگوں کو ستاتے تھے اور ان کی شان میں گستاخیاں کرتے تھے ہاں خلاف شرع باتیں تو بہت ہمارے امام نے روکیں۔ جس قدر ان کی

تابع جماعت ہے کم سے کم زنا، چوری، شرک، بدعت، شراب، جوئے، فتنہ پردازی، دروغ گوئی وغیرہ امور سے تو ضرور پرہیز کرتی ہے اور بہت لوگ اس سے اعلیٰ درجہ کے ہیں جنہیں اولیاء کہنا بجا ہے۔ وہ تو بہت ہی پاکباز اور نیک دل ہیں کہ جن کا ثانی مسلمانوں کے کسی فرقہ میں آجکل نہیں ہے لیکن خبیث تو ابوبکر صدیق اور علی مرتضیٰ کو بھی آج تک کافر اور بے ایمان ہی کہتے جاتے ہیں۔ رسول اللہ صلی اللہ علیہ وسلم کی بیوی کو آپ کی زندگی میں زنا کی تہمت لگائی تھی جس کا فیصلہ قرآن شریف نے کیا بلکہ مریم صدیقہ کو بھی یہود زانیہ اور عیسیٰ علیہ السلام کو حرامی کہتے تھے جن کا دامن قرآن شریف نے پاک کیا۔ یہود اب تک باز نہیں آتے۔

**قولک**۔ یہ شخص جو امامت کا دعویٰ کرتا ہے اور یہ بھی بیان کرتا ہے کہ میں مغل ہوں اور مغل ایک شعبہ ترکوں کا ہے تو ترکوں سے تو اس امت کو فلاح نہیں ہوئی بلکہ ترکوں کے ہاتھ سے تو امت کی تباہی ہوئی۔ خلافت عباسیہ انہیں کے ہاتھ سے تباہ ہوئی۔ حدیث شریف میں آیا ہے اتر کو التورک ماتر کو کم۔

**اقول**۔ مسلمانوں کی تباہی ترکوں کے ہاتھ سے نہیں ہوئی۔ بلکہ خود انہوں نے اپنے ہاتھ سے اپنی تباہی کی۔ جب حزم اور احتیاط کو ترک کر دیا اور غفلت اور عیش میں پڑ گئے تو رفتہ رفتہ کمزوری پیدا ہوتی گئی۔ آپ بھی عیش میں پڑ گئے اور ہلاکاروں کو بھی عیاش بنا دیا اور وزیر جو بڑا معتبر چاہیے وہ شیعہ مقرر کیا۔ آخر جب اللہ تعالیٰ کی نظر میں لائق عذاب ٹھہر گئے تو اپنی ہی کرتوتوں کا پھل پایا۔ اگر ترک اسی طرح غافل ہوتے اور مسلمان ہوشیار اور پُست ہوتے تو یہ بھی ان کی سلطنت لے سکتے تھے۔ حضرت عمرؓ بھی تو خلیفہ تھے۔ انہوں نے کس طرح ملک حاصل کیا تھا اور ملکہ معظمہ نے کیونکر ہندوستان لے لیا۔ یہ شکایت عبث ہے اور ترک اس وقت کافر تھے اور تمہارے بزرگ مسلمان۔ پھر کیا قہر ہوا کہ خدا نے کافروں کو فتح دی۔ اللہ تعالیٰ قرآن شریف میں فرماتا ہے لسن يجعل اللہ للكافرين على المؤمنين سبيلاً۔

معلوم ہوتا ہے کہ وہ سچے مسلمان نہیں تھے اور خدائی قانون سے باہر ہو گئے تھے۔ بعد فتح کے ترکوں اور مغلوں نے اسی صدی میں اسلام قبول کر لیا اور ان کا اسلام اسلام کے حق میں نہایت مفید ہوا چنانچہ ان میں سے بعض نے تو ہندوستان میں اسلام کی سلطنت قائم کی اور کئی سو برس تک اسلام کی پشت و پناہ نہایت عمدگی سے بنے رہے۔ علم کے بڑے قدردان تھے اور علماء کو بڑی بڑی جاگیریں اور عہدے دیتے تھے۔ ہزار ہا مساجد تعمیر کرائیں، مدرسے بنائے۔ جہاں بت خانے تھے وہاں مساجد تعمیر کرنا اور اللہ اکبر کی ندائیں بلند کرنا یہ شیخوں کا کام تھا یا مغلوں کا۔ ہندوستان میں شیخوں کی شیخی مغلوں کے ہی دم سے تھی۔ اب تمہاری ساری شیخی کرکری ہو گئی۔ دیکھو

آج تک بھی ایک گاؤں میں ایک حصہ زمین پر قبضہ رکھتے ہو جو مغلوں کی بخشی ہوئی ہے۔ پھر یہ نمک حرامی استغفر اللہ۔ بھوپال کی بیگم صاحبہ اگر مغلانی ہوتیں تو ایسی باتیں دلیری سے آپ نہ لکھتے۔ یہ ہندوستان کا حال ہے۔ اب عرب کا حال سنئے کہ ایک عرصہ سے ترکوں نے قسطنطنیہ، بیت المقدس، مکہ مدینہ پر قبضہ کر رکھا ہے اور وہ ان متبرک مقامات کے محافظ ہیں اور وہاں کے شرفاء علماء کو بیش بہا تنخواہیں دیتے ہیں۔ ان کے خوف سے کوئی غیر سلطنت ہمارے معاہدہ کی طرف آنکھ اٹھا کر نہیں دیکھ سکتی ورنہ قدر عافیت معلوم ہوتی۔ ترکوں اور مغلوں کے مسلمانوں پر بڑے احسان ہیں۔ ناشکری نہ کرونا شکروں سے خدا تعالیٰ بیزار ہے۔ تمہارے نانا دلی سے ہجرت کر کے ترکوں ہی کی عملداری میں پناہ لے گئے تھے اور جیسا ترکوں کے بزرگ کافر تھے۔ حضرت عمر رضی اللہ عنہ کیا ایک وقت رسول اللہ صلی اللہ علیہ وسلم کے قتل کے لئے نہیں آئے تھے اور خالد وغیرہ قریش..... اور عباس عم رسول اللہ صلی اللہ علیہ وسلم کیا بدر اور احد میں ہمارے رسول مقبول سے نہیں لڑے تھے تو عباسیوں اور عمریوں اور خالد کی اولاد کو گالیاں دو۔ اصل میں تمہیں تعصب نے اور ہمارے امام کی دشمنی نے حواس باختہ کر دیا ہے، بے سوچے سمجھے جو منہ میں آتا ہے کہہ دیتے ہو حقیقت میں تم معذور ہو۔

### چشم بداندیش کہ برکنده باد

### عیب نمائد هنرش در نظر

**قولک**۔ افسوس ہے کہ آپ سید ہو کر ان کا اعتقاد رکھو۔ جس قوم سے کہ دین کی بربادی ہوئی اور اب اس شخص کی ذات سے ہو رہی ہے۔ ساری امت کا خلاف آپ کو نہیں چاہئے کہ قریشی سید ہو کر ایسے دھوکہ میں آئیں۔

**اقول**۔ افسوس تو تب ہوتا کہ میں قرآن و حدیث کے برخلاف حق کو قبول نہ کرتا۔ ہمارے امام کو کہ مغل کہلاتے ہیں لیکن یہ فارسی الاصل ہیں اور اولاد اسحق علیہ السلام سے ہیں اور ان کی بعض دادیاں سیدانیاں بھی تھیں تو اس حساب سے اہل بیت سے بھی تعلق ہو اور دین میں ذات کا کچھ تعلق بھی نہیں کسی قوم کا ہو۔ ہاں مامورن اللہ نبج اور کمینہ نہیں ہوتے ورنہ ولی تو ہر مومن بھی ہوتا ہے لیکن ہمارے رسول مقبول کے رشتہ دار جو کافر تھے کیا تمہارے نزدیک مقداد بلالؓ۔ ابو ہریرہؓ وغیرہ سے بہتر تھے یا نہیں۔

اب جو ہمارے تمہارے رشتہ دار بد افعال اور متکبر و شریر النفس ہیں وہ بمقابلہ ایک صالح مغل یا پٹھان کے لائق تعظیم ہیں؟ افسوس تم میں ایام جاہلیت کی حمیت باقی ہے۔ یہ تمام انبیاء کیا حضرت فاطمہؓ کی اولاد تھے اور تمہارے نزدیک تمام انبیاء سید تھے یا نہ تھے۔ سید تو افعال سے ہوتا ہے نہ کہ فقط ذات سے اور چوہڑے چمار بھی

افعال سے ہوتے ہیں نہ فقط قومیت سے۔ ان اکرم مکم عند اللہ اتقا کم قرآنی حکم ہے مگر تم حافظ ہو کر پھر بھول گئے۔ افسوس کہ آجکل کے مولوی اس علم پر ناز کرتے ہیں اور ساری امت کا خلاف ہم نے نہیں کیا بلکہ ہمارے ساتھ خدا رسول اور کل صحابہ و اکابر امت ہیں۔ تمہاری مراد امت سے فوج اعوج ہے تو بے شک ہم ان کے برخلاف ہیں کیونکہ حضرت نے فرمایا ہے لیسو امنی و لست منہم۔ ہمارے امام کی ذات سے اسلام کو اس قدر قوت پہنچی ہے اور پہنچ رہی ہے کہ بعد خیر القرون کے کسی بزرگ سے نہیں پہنچی۔ اسلام میں ہمارے امام کے سبب سے جان پڑ گئی مگر یہودی صفت علماء مر گئے۔ ان کا اور ان کے بیس القرین کا ساختہ پر داختہ بالکل برباد ہو گیا نہ عیسیٰ کی خدائی رہی نہ دجال کی۔ وہی عیسیٰ کے آنے پر جو لوٹ گھسوٹ مولویوں کو ملنے کی امید تھی وہ سب ہباءِ منثوراً ہو گئی۔ تمہاری امیدیں مایوسی سے بدل دیں۔ وہ دل خوش کن خیالی پلاؤ افسوس کہ تمہیں اب نصیب نہیں ہونے کا۔ خاطر جمع رکھو اپنی محنت کی کمائی کے سوا غارت کا مال ہرگز تمہیں میسر نہیں آنے کا۔ اگر فرض محال لوٹ بھی ہوتی تو مولویوں کو اور سست پیر زادوں کو کب میسر آسکتی تھی۔ ان سے ہلا تو جاتا نہیں۔ لوگ لوٹ کر لے جاتے یہ منہ دیکھتے کے دیکھتے رہ جاتے۔

**قولک۔** یہ سب میں نے آپ کی خیر خواہی سے لکھا ہے آپ براندہ مانئے گا۔

**اقول۔** نہیں حضرت برماننے کی کوئی بات نہیں جو فتح یا ب قوم ہوتی ہے اس کو لوگ گالیاں دیا ہی کرتے ہیں۔ آج تک ابو بکرؓ و عمرؓ کو روافض لوگ گالیاں دیتے ہیں اور علیؓ کو خوارج اور پادری بھی مخلوق الہی کو جو ہر طرح کی کوششوں سے عیسائی بنا رہے ہیں یہ خیر خواہی کا ہی جوش ہے اور شیعہ بھی بڑی جانفشانی کر رہے ہیں کہ کوئی سنی شیعہ بن جائے یہ بھی محبت اور خیر خواہی کے باعث کر رہے ہیں بلکہ ایک چور بھی اپنی جماعت میں کسی کو شامل کرتا ہے تو اس کی بہتری اپنی دانست میں سمجھتا ہے۔ میں آپ کا اس خیر خواہی کے لئے شکر یہ ادا کرتا ہوں اور دعا کرتا ہوں کہ اللہ تعالیٰ آپ کو وہ آنکھیں عطا کرے کہ جن سے آپ ہمارے امام کو پہچانیں اور قبول کریں تاکہ آپ کا انجام بخیر ہو۔ آمین۔

## تنبیہ

جونہی دنیا میں آتے رہے ہیں ان کی بابت اکثر ان سے پہلے نبی اطلاع دیتے رہے ہیں لیکن ایک بھی ایسا نبی نہیں آیا جس کو آتے ہی لوگوں نے بموجب پیشگوئی کے پہچان لیا ہو۔ اصل میں پیشگوئیاں بھی ایک قسم کی

پہیلیاں ہوتی ہیں جن کو دینی عقلمند بوجھتے ہیں اور بے دین بے عقل باوصف آتے اپنے بتانے کے حیران رہ جاتے ہیں ان کی سمجھ میں خاک بھی نہیں آتا۔ بقول شخصے دلی راوی می شناسد۔ نیوں کو نیک ہی پہچانتے ہیں۔ محمد رسول اللہ صلی اللہ علیہ وسلم کو ابو بکرؓ نے فوراً پہچان لیا۔ بلال وغیرہ نے پہچانا مگر مکہ کے بڑے بڑے سرداروں نے نہ پہچانا۔ اصل یہود نے جس طرح اصل ابن مریم کو نہیں پہچانا تھا یہ مثیل یہود بھی جن سے مراد علماء ہیں مثیل ابن مریم کو نہیں پہچان سکتے۔ اگر انبیاء کو لوگ آتے ہی قبول کر لیتے اور پہچان لیتے تو اللہ تعالیٰ کا یہ قول معاذ اللہ غلط ٹھہر تاہم ایاتہم من رسول الا کانوا بہ یستہزءون۔ (یس: ۳۱) اولیاء انبیاء کے اظلال ہوتے ہیں ان کو بھی پہچانا مشکل ہے۔ اسی سبب سے اس امت کے تمام اولیاء نے علماء اور جہلا کے ہاتھوں سے بڑے بڑے دکھ اٹھائے۔ سو جن کی آنکھوں پر پردے پڑے تھے اور کان بہرے ہو گئے تھے کیا اصل میں اندھے اور بہرے ہو گئے تھے یا قبول حق سے اندھے اور بہرے ہو گئے تھے۔ اللہ تعالیٰ کسی پر ظلم نہیں کرتا۔ ظاہری آنکھوں اور کانوں کے بیکار ہونے کے بھی اسباب ہوتے ہیں اسی طرح باطنی آنکھیں اور کان بھی سرکشی اور شرارتوں کے سبب سے چھینے جاتے ہیں اور توبہ اور استغفار سے پھر مل بھی جاتے ہیں۔ ظاہری بیماریوں کا جس طرح علاج ہو سکتا ہے اور ہزاروں بیمار شفا پاتے ہیں اسی طرح باطنی بیماریاں بھی اچھی ہو سکتی ہیں ان کا بھی علاج اللہ و رسولؐ نے فرمایا ہے۔ سب سے پہلے تو ہر ایک خیال سے خالی ہو کر اللہ تعالیٰ کی طرف آدمی رجوع کرے اور رور و کر سخت بیقراری اور گریہ و زاری سے التجا کرے۔ رات کو دن کو دو پہر کو پانچوں نمازوں کے رکوع میں سجد میں قومہ میں جلسہ میں آخر کے قعدہ میں ایک مصیبت زدہ کی طرح گڑگڑاؤے اور آہیں مار مار کر فریاد کرے اور تھکے نہیں، ماندہ نہ ہو لگاتار کوشش کئے جاوے اور بس نہ کرے جب تک اللہ تعالیٰ انکشاف حقیقت نہ فرماوے اور کثرت استغفار اور درود رات دن محنت سے کرے انشاء اللہ چالیس روز نہیں گزرنے کے کہ حقیقت منکشف ہو جاوے گی۔ پہلے سے دل میں یہ تصور کر لینا نہیں چاہئے کہ فلاں جھوٹا ہے۔ احکام اسلام کے برخلاف ہے۔ انسان کو یوں دعا کرنی چاہئے:

اللّٰہم ارنا الحق حقا وارزقنا اتباعہا للہم ارنا الباطل باطلا وارزقنا اجتنابہ

اور جو کچھ خدا تعالیٰ کی طرف سے خواب میں یا دیگر دلائل سے معلوم ہو اس کو بلا چون و چرا ماننے کا پہلے سے ارادہ دل میں ٹھان لیوے تعصب بالکل نہ کرے۔ دوم یہ کہ کتابوں کو بغور ملاحظہ کرے بیہودہ سمجھ کر پھینک نہ دے بار بار کتابوں کو پڑھے اور سوچے آخر حق و باطل میں خدا تعالیٰ تمیز پیدا کر دے گا۔ و اللذین جاہدوا و افینا لنہدینہم سبلنا

کوشش بغیر کچھ ہوتا نہیں ادنیٰ کام بھی بغیر تکلیف کے بہم نہیں پہنچتا۔ دین کچھ کھیل نہیں ہے شطرنج کی بازی نہیں ہے کہ نہ جیتنے سے کچھ فائدہ نہ ہارنے سے کچھ نقصان بلکہ یہاں جنت اور دوزخ روبرو رکھے ہیں۔ ایک جنت کا راستہ ہے دوسرا دوزخ کا جس راستہ پر قدم اٹھاؤ گے جہاں وہ پہنچے گا وہیں تم بھی جاؤ گے خواہ تمہارا ارادہ ہو یا نہ ہو۔ چودھویں صدی اچھی آئی کہ بجائے مجدد کے ایک دجال بقول تمہارے پیدا ہوا اور مجدد کو آنے سے اس نے روک دیا۔ خدا اور رسولؐ کی باتیں کبھی غلط نہیں ہوتیں کیا یہ وقت فتنوں کا نہیں۔ پہلے مجدد دین کی نسبت تو ہزار گونہ فتنے دنیا میں زیادہ موجود ہیں۔ اس وقت تو کوئی بڑا ہی بھاری مجدد درکار ہے (جیسے ہمارے امام ہیں جو تمہاری نظر میں معاذ اللہ ایک دجال کا حکم رکھتے ہیں۔) جو ان فتن کا مقابلہ کرے۔ صلیب کا زور ابھی تمہیں محسوس نہیں ہوا کہ جس کے توڑنے والے کی ضرورت محسوس ہو اور خنزیر خصلت شیطان سیرت آدمی آپ نے نہیں دیکھے کہ جن کو دلائل کی تلوار سے قتل کرنے والے کی آمد پر سجدات شکر بجالاؤ اور اس کے ساتھ ہو جاؤ۔ کیا دجال فتن انتہائی درجہ کو نہیں پہنچے کہ جن کے مٹانے کے لئے مسیح ابن مریم کی ضرورت ہو۔ جو علامات اور نشانات سے بے خبر ہیں وہ دل مرے ہوئے ہیں۔ جس طرح ظاہری حواس بعض بیماریوں سے بے کار ہو جاتے ہیں ایسے ہی باطنی حواس بھی گناہوں کی کثرت سے ضائع ہو جاتے ہیں۔ اس زمانہ میں لوگ دنیا پر اس قدر مائل ہو گئے ہیں کہ دین کا خیال بھی نہیں رہا اور جس چیز کا خیال بھی نہ ہو اس سے آدمی بے خبر ہو جاتا ہے اور جس چیز سے بے خبر ہو اس میں زنی بہودہ ہے۔ اب اگر کسی بننے سے لڑائیوں اور سپاہیوں کے معاملہ میں پوچھا جاوے تو وہ خاک بتلائے گا اور اگر کچھ بتلائے گا تو غلط بتائے گا۔ آج کل کے ہمارے مولویوں کا بھی یہی حال ہے کہ علم و دین سے ایسے ہی بے خبر ہیں جیسا کہ شیخ صابن کے بھائو سے یا کوئی جاٹ عطر کی قدر و قیمت سے۔ اول تو عالم رہے ہی نہیں۔ مولوی ایک فرضی یا آبائی نام ہے جیسے سرکاری خطاب کہ بعض جولاہوں اور تیلیوں کو بھی بسبب عہدوں کے خان بہادر کا خطاب مل جاتا ہے مگر بہادری ایک قلب کا فعل ہے وہ تو سرکار کسی کو عطا نہیں کر سکتی اور اگر ہزاروں میں سے ایک آدھا ہو بھی تو وہ دنیا پرست ہے بحمل اسفارا کا مصداق۔ ایمان ثریا پر چلا گیا تھا جس کو ہمارے امام دوبارہ لائے ہیں۔ ایک ہی شخص ہے جس سے ایمانی نعمت ملتی ہے۔ بھلا جو اس کا دشمن ہوگا اس کو ایمان کس طرح حاصل ہو سکتا ہے۔ پرانی باتوں کو دماغ سے نکال دو تا کہ تازہ ایمان تمہیں حاصل ہو اور اس عارف باللہ اور نائب رسول اللہ کے پاس عجز و انکسار سے حاضر ہو کر دیکھو تا تمہیں حقیقت معلوم ہو ورنہ چند روز میں نہ میں رہوں گا نہ تم۔ آخر وہی اللہ کا ایک نام رہے گا۔ مگر مجھے آپ سے محبت اور ہمدردی ہے جس لئے پھاڑ پھاڑ کر اور کھول کھول کر تمہیں تنبیہ کرتا ہوں۔

واخر دعوانا ان الحمد لله رب العالمین

## حضرت میر صاحب کے کلام میں سے کچھ

حضرت میر صاحب کی شاعری کے متعلق ایک مختصر سا بیمارک میں اوپر کر چکا ہوں اگر ان کا سا کلام جمع کیا جاوے تو ایک ضخیم جلد تیار ہو سکتی ہے۔ جس کو اللہ تعالیٰ توفیق دے گا وہ جمع کر دے گا۔ اس مختصر تالیف میں میرے لئے یہ ناممکن ہے کہ میں کئی سو منظوم صفحات کو لاسکوں تاہم میں ان کے کلام میں سے یہاں بعض نظمیں دینی ضروری سمجھتا ہوں۔ ان میں سے پہلی ایک مناجات اور دعا بخضور رب العالمین ہے۔ دعا انسان کے نہاں در نہاں جذبات اور اندرونی خواہشات کا اظہار ہوتی ہے اور اس سے اس کی سیرۃ اور زندگی پر روشنی پڑتی ہے۔ حضرت نبی کریم صلی اللہ علیہ وسلم کی پاک فطرۃ اور اعلیٰ سیرۃ کا اندازہ آپ کی دعاؤں سے ہوتا ہے۔ میں نے اس خصوص میں تادیب النساء میں ایک سلسلہ حضور علیہ الصلوٰۃ والسلام کی سیرۃ کا اسی نقطہ نظر سے لکھا تھا۔ حضرت میر ناصر نواب صاحب کی اس مناجات پر اگر آپ غور کریں تو ان کے مقام کا پتہ لگتا ہے۔

دوسری نظم حرم محترم کے عنوان سے آج سے اکیس برس پیشتر میں نے شائع کی تھی۔ یہ نظم جیسا کہ میں اوپر کہہ آیا ہوں حضرت نانی اماں کی شان میں ہے۔ یہ نظم ایک طرف حضرت نانی اماں کے اعلیٰ اخلاق اور ان اعلیٰ خوبیوں کا نمونہ ہے جو ایک شریف بی بی میں ہونی چاہئیں جس سے وہ شفیق ماں اور فرمانبردار اور مخلصہ بیوی بن سکے۔ دوسری طرف حضرت میر صاحب کی شکر گزار فطرت اور قدر شناس سیرۃ کو ظاہر کرتی ہے اور میں اس کو اسی نقطہ خیال سے یہاں درج کر رہا ہوں ان کا کلام نہایت سلیس، عام فہم اور موثر ہے۔ میں سمجھتا ہوں کہ اس کتاب کے پڑھنے والوں کے لئے یہ بہت کچھ دلچسپی کا موجب ہوگا۔

### مناجات ناصر

محتاج ہوں میں تیرا حاجت روا تو ہی ہے	میں مشکلات میں ہوں مشکل کشا تو ہی ہے
بندہ ہوں میں تو عاجز میرا خدا تو ہی ہے	دکھ درد ہیں ہزاروں کس کس کا نام لوں میں
سب گمراہوں کا لیکن اک راہنما تو ہی ہے	سچے رسول تیرے سچی تری کتابیں
لیکن میرے پیارے دل کی دوا تو ہی ہے	صد ہا طبیب حاذق لاکھوں ہی ہیں دوائیں
پوشیدہ بھی تو ہی ہے اور برملاء تو ہی ہے	کچھ بھی ہمیں تو آتا تجھ بن نظر نہیں ہے



تیرے سوا نہیں ہے معبود کوئی ہرگز  
 ماں باپ بھائی بہنیں بیوی ہو یا کہ بچے  
 جو تیرے پاس آیا اُس نے ہی لطف پایا  
 جس نے نہ تجھ کو دیکھا ہے عقل کا وہ اندھا  
 جس خوش ادا پہ ہوتے ہیں قربان سب رنگیلے  
 ڈر ہے تو تیرا ڈر ہے امید ہے تو تجھ سے  
 جس دل کا تیرے غم میں ہوتا ہے خون پیارے  
 تیرے فقط کرم سے پاتا ہے کوئی تجھ سے  
 سب سے عظیم تو ہے اور سب سے تو ہے اعلیٰ  
 لوگوں نے جو ہے سمجھا وہ تو نہیں ہے ہرگز  
 مومن ہیں تیرے شیدا اس میں نہیں ذرا شک  
 ہے قرب تیرا دولت دوری تیری فقیری  
 شاہوں کا شاہ تو ہی ہے سب کی پناہ تو ہے  
 تو ہم کو ہے کھلاتا اور تو ہی ہے پلاتا  
 دکھ درد سے رہائی دیتا ہے تو ہی ہم کو  
 ہے ابر تو ہی لاتا کرتا ہے تو ہی بارش  
 سامان زندگی کا تو نے دیا ہے ہم کو  
 تو پھول ہے کھلاتا اور پھل بھی ہے لگاتا  
 پُر عیب کل بشر ہیں بے عیب ذات تیری  
 ناصر کی کر مدد تو تیرا ہے نام ناصر  
 جب سرکشی سے بندے ہوتے ہیں تجھ سے باغی  
 رکھنے کے جو ہیں قابل رکھتا ہے ان کو تو بھی  
 توبہ قبول کرنا تیرا ہی کام ہے بس

قرباں جس پہ دل ہیں وہ دلربا تو ہی ہے  
 ہیں چار دن کے ساتھی لیکن سدا تو ہی ہے  
 کل بیوفا ہے دنیا اک باوفا تو ہی ہے  
 آنکھوں کا نور تو ہے دل کا دیا تو ہی ہے  
 میں تیرے منہ کے صدقے وہ خوش ادا تو ہی ہے  
 ہے جائے خوف تو ہی جائے رجاء تو ہی ہے  
 انجام کار اس کا بس خون بہا تو ہی ہے  
 ہر چیز کی ہے قیمت اک بے بہا تو ہی ہے  
 ہر شے کی انتہا ہے بے انتہا تو ہی ہے  
 ہم مانتے ہیں تجھ کو بے شک خدا تو ہی ہے  
 کافر کے بھی تو دل کا بس مدعا تو ہی ہے  
 دل کو غنا ہو جس سے وہ کیمیا تو ہی ہے  
 ہے شاہ تو بناتا کرتا گدا تو ہی ہے  
 بیمار ہم جو ہوویں دیتا شفاء تو ہی ہے  
 اور دور ہم سے کرتا ہراک اذا تو ہی ہے  
 اور بھیجتا جہاں میں ٹھنڈی ہوا تو ہی ہے  
 کپڑے تو ہی پہناتا دیتا غذا تو ہی ہے  
 میوے ہمیں کھلاتا یہ بامزاء تو ہی ہے  
 سب پُر خطا ہیں بندے اک بے خطا تو ہی ہے  
 منظور عاجزوں کی کرتا دعاء تو ہی ہے  
 ان کی سزا کی خاطر لاتا وبا تو ہی ہے  
 جو ہیں فنا کے لائق کرتا فنا تو ہی ہے  
 تو ہے قریب ہم سے سنتا دعا تو ہی ہے

دل میں خیال نیکی آتا ہے جب ہمارے  
 بدیوں سے پھیر لاتا رہ ہم کو ہے دکھاتا  
 ہم ہیں فقیر تیرے تو ہے غنی ہمارا  
 اولاد و مال تو نے ہم کو دیا ہے بے شک  
 تو ہم کو پالتا ہے آفات ٹالتا ہے  
 تو مخنتیں ہماری کرتا نہیں ہے ضائع  
 چھنتے ہیں ہم الم میں پڑتے ہیں قید غم میں  
 تجھ کو فنا نہیں ہے ہم کو بقاء نہیں ہے  
 چھوٹے ہوں یا بڑے ہوں بچے ہوں یا کہ بڈھے  
 تبدیل کر رہا ہے جنگل کو بستوں سے  
 کر قوم پر ہماری الطاف یا الہی  
 امت رسول کی ہے مہدی کا ہے یہ فرقہ  
 ہم کو نہ غرق کرنا غیروں سے فرق کرنا  
 تو اس کا ہے محرک دیتا نداء تو ہی ہے  
 ہم کرتے ہیں بُرا ہی کرتا بھلا تو ہی ہے  
 ہم لیتے ہیں جو قرضہ کرتا ادا تو ہی ہے  
 احسان ہم پہ کرتا صبح و مسا تو ہی ہے  
 اور ہم سے دور کرتا ہر اک بلا تو ہی ہے  
 خدمات کا ہماری دیتا صلاء تو ہی ہے  
 آخر مصیبتوں سے کرتا رہا تو ہی ہے  
 دیتا ہے زندگی تو کرتا فناء تو ہی ہے  
 جب چاہتا ہے ہم پر لاتا قضاء تو ہی ہے  
 شہروں کے شہر دم میں کرتا صفاء تو ہی ہے  
 تیرے ہی ہیں یہ بندے ان کا خدا تو ہی ہے  
 کشتی میں تیری بیٹھے اب ناخدا تو ہی ہے  
 سب ہیں ہمارے دشمن اک آشنا تو ہی ہے



## حرم محترم

اے میرے دل کی راحت میں ہوں تیرا فدائی  
 صورت سے تیری بڑھ کر سیرۃ میں دلربائی  
 جھکوں نہ چین تجھ بن بے میرے سکھ نہ تجھ کو  
 شرمندہ ہوں میں تجھ سے مجھ سے نہیں نجل تو  
 تو نے کرم کیا ہے میرے ستم کے بدلے  
 تو لعل بے بہا ہے انمول ہے تو موتی  
 میں نے نہ قدر تیری پہچانی ایک ذرہ  
 خاطر سے تو نے میری کنبہ کو اپنے چھوڑا  
 تھی ناز کی پلی تو اور میں غریب گھر کا  
 محنت کا تیری ثمرہ اللہ تجھ کو بخشے  
 دکھ سکھ میں ساتھ میرا تو نے کبھی نہ چھوڑا  
 دنیا کے رنج و غم کو ہنس ہنس کے تو نے کاٹا  
 بچوں کو تو سلاتی اور آپ جاگتی تھی  
 بچوں کے پالنے میں لاکھوں اٹھائے صدے  
 ہوتا تھا ایک پیدا اور دوسرا گذرتا  
 صدمہ کو اپنے دل کے لاتی نہ تو زباں پر  
 تنگی میں عمر کاٹی بچوں کو خوب پالا  
 دُکھ درد اپنے دل کا تو نے کیا نہ افشا  
 جو میں نے تجھ کو بخشا تو نے لیا خوشی سے  
 دھوکہ دیا نہ ہرگز بولی نہ جھوٹ گا ہے  
 تھی جتنی تجھ میں طاقت کی تو نے میری خدمت

تکلیف میں نے ہرگز تجھ سے کبھی نہ پائی  
 میں ہوں شکستہ خاطر اور تو ہے مومیائی  
 میں تیرے غم کی دارو تو میری ہے دوائی  
 مجھ میں رہی کدورت تجھ میں رہی صفائی  
 دیکھی نہ میں نے تجھ سے اک ذرہ بے وفائی  
 ہے نقش میرے دل پر بس تیری پارسائی  
 ہیرے کو میں سمجھا افسوس ایک پائی  
 جنگل میں ساتھ میرے پیارے وطن سے آئی  
 تو نے ہر اک مصیبت گھر میں مرے اٹھائی  
 چولھے میں سر کھپایا بچوں پہ جاں کھپائی  
 خود ہوگئی مقابل جب غم کی فوج آئی  
 اللہ رے تیری ہمت بل بے تیری سمائی  
 سو بار موت گُو میں تو رات کو نہائی  
 جب تک یہ سلسلہ تھا راحت نہ تو نے پائی  
 تھی صابرہ تو ایسی ہرگز نہ بلبلائی  
 جہاں کی طرح سے دیتی نہ تھی دُہائی  
 شکوہ نہ سختیوں کا لب پر کبھی تو لائی  
 غیروں سے تو چھپاتی ہوتی اگر لڑائی  
 مانگی نہ تو نے مجھ سے ساری کبھی کمائی  
 مجھ سے نہ بات کوئی تو نے کبھی چھپائی  
 خود کھایا روکھا سوکھا نعمت مجھے کھلائی

عیبوں کو تو نے میرے اغیار سے چھپایا  
 صدمہ سے میرے صدمہ تجھ کو ہوا ہمیشہ  
 تھی میرے دشمنوں کی تو جان و دل سے دشمن  
 جو کچھ تھا میرا مذہب تھا وہی تیرا مشرب  
 مجھ پر کیا تصدق جو تیرے پاس تھا زر  
 کرتا ہوں شکر حق کا جس نے تجھے ملایا  
 ہو تجھ پہ حق کی رحمت تجھ کو عطاء ہو جنت  
 آرام تجھ کو دیوے فضل و کرم سے مولیٰ  
 ہرگز نہ تو دکھی ہو ہر وقت تو سٹکھی ہو  
 فضلِ خدا کی بارش دن رات تجھ پر برسے  
 دولت ہو تجھ سے ہمدم عزت ہو ساتھ تیرے  
 تیرا نہیں ہے ثانی لاکھوں کی تو ہے نانی  
 اسلام پر جنیں ہم ایمان سے مریم ہم  
 جب وقت موت آوے بیخوف ہم سدھاریں  
 مہدی کے مقبرہ میں ہم پاس پاس سوئیں  
 اک اور بھی دعا ہے اب میرے دل میں آئی  
 ہو قوم کو ہدایت اللہ کی آئے نصرت  
 مثل مدینہ ہووے اسلام کا یہ مرکز  
 مہدی کو لوگ مانیں عیسیٰ کے معتقد ہوں  
 دنیا سے دور ہووے ہر طور کی کدورت  
 اسلام میں ہو داخل بس فوج فوج دنیا  
 آنکھوں سے اپنی ہم کو وہ دن خدا دکھائے  
 آنکھیں کھلیں ہماری روشن دماغ ہوویں

تھا تیرے بس میں جتنا عزت میری بنائی  
 جب شاد مجھ کو پایا تو نے خوشی منائی  
 اور میرے دوستوں سے تیری رہی صفائی  
 تھی تیرے دل میں الفت ایسی میری سمائی  
 یاں تک کہ پاس تیرے باقی رہی نہ پائی  
 اور میری تیری قسمت آپس میں یوں ملائی  
 اور تیری میری اک دم ہووے نہ وہاں جدائی  
 ہر رنج و غم سے بخشنے مالک تجھے رہائی  
 بچوں کا عیش دیکھے تو اور تیری جائی  
 پانی میں مغفرت کے ہر دم رہے نہائی  
 اولاد میں ہو برکت کہلائے سب کی مائی  
 عیسیٰ سے کر کے رشتہ دولت یہ تو نے پائی  
 ہر دم خدا کے در کی حاصل ہو جبہ سائی  
 دل پر نہ ہو ہمارے اندوہ ایک رائی  
 دنیا کی کشمکش سے ہم کو ملے رہائی  
 ہے جوش کا یہ عالم جاتی نہیں چھپائی  
 آقا کرے ہمارا دنیا کی راہنمائی  
 قصبہ میں قادیان کے آئے نظر خدائی  
 پھر جائے چار جانب اسلام کی دوہائی  
 جس سمت آنکھ اٹھے آئے نظر صفائی  
 اعدا گلے سے مل کر بن جائیں بھائی بھائی  
 جب قوم سے ہماری کل دور ہو برائی  
 ہووے شعار اپنا تقویٰ و پارسائی

دنیا سے دور ہوویں جتنے ہیں بت جہاں میں  
قرآن کی حکومت دنیا میں ہووے قائم  
روشن ہو دین احمد فضل خدا سے ہر دم  
دین محمدی کا اقبال خوب چمکے  
توحید کا ہو دورہ تثلیث ہو شکستہ  
قرآن کا نور چمکے کندن کی طرح دکے  
شر اور فساد جاوے دنیا میں امن آوے  
بچے ہوں نیک بچے اور ہوں جواں صالح  
ہر نشہ دور ہووے سچا سرور ہووے  
جھوٹے طبیب جائیں سچے امین آئیں  
ہو صدق و راستی کا دنیا میں بول بالا  
آپس میں ہو محبت جائے یہ بغض و نفرت  
اب یہ دعا ہے میری دن رات صدق دل سے

اللہ کی ہو عبادت جس کی ہے کل خدائی  
ہو کفر پارہ پارہ اور شرک رائی کائی  
جو ہیں جنم کے اندھے ان کو بھی دے دکھائی  
باطل پرست جو ہیں ان کی ہو جگ ہنسائی  
حق کی ہو بادشاہی باطل نہ دے دکھائی  
سورج کی روشنی سے ہو بڑھ کے روشنائی  
ظاہر میں خیر و خوبی باطن میں ہو بھلائی  
ہوں لائق زیارت دنیا میں باپ مائی  
جو سود خوار ہیں یاں ان کو ملے نہ پائی  
دھوکہ سے جو نہ بچیں مخلوق میں دوائی  
ہو جھوٹ کی تباہی پھیلے یہاں سچائی  
جو دل شکن ہیں ان میں آجائے دلربائی  
ناصر کی اس دعا کو حق تک ملے رسائی



## حضرت میر صاحب کی بیعت

حضرت میر صاحب قبلہ کا تعلق تو حضرت مسیح موعود علیہ السلام سے اس وقت سے تھا جبکہ ابھی آپ نے کوئی دعویٰ بھی نہ کیا تھا۔ حضرت میر صاحب سٹھیالی والی نہر پر اور سیر تھے اور حضرت مسیح موعود علیہ السلام کی خدمت میں حاضر ہوا کرتے تھے اور اپنے اس وقت کے اخلاص و محبت سے کبھی بعض تحائف بھی لے آتے تھے اور پھر رشتہ کے بعد ایک دوسرا تعلق بھی قائم ہو گیا تھا لیکن حضرت مسیح موعود علیہ السلام نے جب خدا تعالیٰ کی وحی سے مسیح اور مہدی ہونے کا دعویٰ کیا تو ان کو پرانے اعتقادات کی بناء پر آپ سے اختلاف ہوا اور جیسا کہ میں لکھ چکا ہوں وہ

الحب لله والبغض لله

کے عامل تھے اور انہوں نے دنیوی رشتہ کی ذرا بھی پروا نہ کر کے حضرت اقدس کی مخالفت کی اور علی الاعلان مخالفت کی۔ یہ مخالفت ان کی حقیقت کی حقیقت کی موید و مظہر ہے۔ انہوں نے جب تک آپ کے دعاوی کو سمجھ نہیں لیا محض رشتہ کے تعلقات کی بنا پر قبول کرنے سے انکار کیا اور نہ صرف انکار کیا بلکہ انکار پر اصرار ہی اصرار نہیں مخالفت کا اظہار اپنے قلم سے کیا۔ مشہور مخالف مولوی محمد حسین صاحب نے ان کی نظموں کو بڑے فخر سے اپنے رسالہ میں شائع کیا لیکن ۱۸۹۲ء کا ماہ دسمبر حضرت میر صاحب قبلہ کے لئے ابر رحمت بن کر آیا اور ان کے تمام حجاب دور ہو گئے اور آخر وہ جسمانی تعلقات کے رشتہ سے آگے گذر کر

### روحانی تعلقات میں بھی مضبوط ہو گئے

سالانہ جلسہ پر حضرت مسیح موعود علیہ السلام نے باصرار ان کو بلایا اور اس جلسہ کی شمولیت ہی ان کے لئے راہ نمائی ہو گئی۔ پھر ایسے آئے کہ دنیا کی کوئی چیز ان کو اس مقام سے جنبش نہ دے سکی۔ وہ حضرت مسیح موعود علیہ السلام کے رشتہ میں تو مقرب تھے ہی بیعت کر کے روحانی رشتہ اور تعلق میں روز بروز قریب تر ہوتے گئے اور اپنی روحانی ترقی میں ایک بلند مینار پر چڑھنے لگے اور آخر سلسلہ کی خدمت میں ایسے مصروف ہوئے کہ آخر وقت تک وہ اسی میں مصروف رہے۔ اس جلسہ پر آنے اور اسکے اثرات کا تذکرہ انہوں نے خود لکھا ہے۔ حضرت مسیح موعود علیہ السلام نے ان کی اس تحریر کی آپ اشاعت فرمائی۔ میں حضرت نانا جان کے سوانح کو نامکمل سمجھوں گا اگر اس تحریر کو جو ان

کے روحانی عروج کی ابتداء ہے یہاں درج نہ کروں۔ حضرت میر صاحب کا یہ بیان جو آج سے ۳۵ برس پیشتر انہوں نے شائع کیا تھا ان کی سیرۃ و اخلاق کے مختلف پہلوؤں پر روشنی ڈالتا ہے۔ ان نتائج کو میں پڑھنے والوں کے لئے چھوڑ دیتا ہوں۔

فمن تاب من بعد ظلمه و اصلح فان الله يتوب عليه ان الله غفور رحيم۔

بسم الله الرحمن الرحيم

کیفیت جلسہ سالانہ قادیان ضلع گورداسپورہ تاریخ ۲۷ دسمبر ۱۸۹۲ء

برمکان جناب مجدد وقت مسیح الزمان مرزا غلام احمد صاحب سلمہ الرحمن

اور اس پر بندہ کی رائے جو ملاقات مرزا صاحب موصوف اور معاینہ جلسہ

اور اہل جلسہ کے بعد قائم ہوئی

مرزا صاحب نے مجھے بھی باوجودیکہ ان کو اچھی طرح معلوم تھا کہ میں ان کا مخالف ہوں نہ صرف مخالف بلکہ بدگو بھی اور یہ مکرر۔ سہ کرر مجھ سے وقوع میں آچکا ہے جلسہ پر بلایا اور چند خطوط جن میں ایک رجسٹری بھی تھا بھیجے۔ اگرچہ پیشتر بسبب جہالت اور مخالفت کے میرا ارادہ جانے کا نہ تھا لیکن مرزا صاحب کے بار بار لکھنے سے میرے دل میں ایک تحریک پیدا ہوئی۔ اگر مرزا صاحب اس قدر شفقت سے نہ لکھتے تو میں ہرگز نہ جاتا اور محروم رہتا مگر یہ انہیں کا حوصلہ تھا۔ آجکل کے مولوی تو اپنے سگے باپ سے بھی اس شفقت اور عزت سے پیش نہیں آتے۔ میں ۲۷ تاریخ کو دوپہر سے پہلے قادیان میں پہنچا۔ اس وقت مولوی حکیم نور الدین صاحب مرزا صاحب کی تائید میں بیان کر رہے تھے اور قریب ختم کے تھا افسوس کہ میں نے پورا نہ سنا۔ لوگوں سے سنا کہ بہت عمدہ بیان تھا۔ پھر حامد شاہ صاحب نے اپنے اشعار مرزا صاحب کی صداقت اور تعریف میں پڑھے لیکن چونکہ مجھے ہنوز رغبت نہیں تھی اور میرا دل غبار آلودہ تھا کچھ شوق اور محبت سے نہیں سنا لیکن اشعار عمدہ تھے۔ اللہ تعالیٰ مصنف کو جزائے خیر عنایت فرماوے۔

جب میں مرزا صاحب سے ملا اور وہ اخلاق سے پیش آئے تو میرا دل نرم ہوا گویا مرزا صاحب کی نظر سرمہ کی سلانی تھی جس سے غبار کدورت میرے دل کی آنکھوں سے دور ہو گیا اور غیظ و غضب کے نزلہ کا پانی

خشک ہونے لگا اور کچھ کچھ دھندلا سا مجھے حق نظر آنا شروع ہوا اور رفتہ رفتہ باطنی بینائی درست ہوئی۔ مرزا صاحب کے سوا اور کئی بھائی اس جلسہ میں ایسے تھے کہ جن کو میں تحقارت اور عداوت سے دیکھتا تھا۔ اب ان کو محبت اور الفت سے دیکھنے لگا اور یہ حال ہوا کہ کل اہل جلسہ میں جو مرزا صاحب کے زیادہ محبت تھے وہ مجھے بھی زیادہ عزیز معلوم ہونے لگے۔ بعد عصر مرزا صاحب نے کچھ بیان فرمایا جس کے سننے سے میرے تمام شبہات رفع ہو گئے اور آنکھیں کھل گئیں۔ دوسرے روز صبح کے وقت ایک امرتسری وکیل صاحب نے اپنا عجیب قصہ سنایا جس سے مرزا صاحب کی اعلیٰ درجہ کی کرامت ثابت ہوئی۔ جس کا خلاصہ یہ ہے کہ وکیل صاحب پہلے سنت جماعت مسلمان تھے جب جوان ہوئے رسمی علم پڑھا تو دل میں بسبب مذہبی علم سے ناواقفیت اور علماء وقت اور پیران زمانہ کے باعمل نہ ہونے کے شبہات پیدا ہوئے اور تسلی بخش جواب کہیں سے نہ ملنے کے باعث سے چند بار مذہب تبدیل کیا۔ سنی سے شیعہ بنے وہاں بجز تبرا بازی اور تعزّیہ سازی کچھ نظر نہ آیا۔ آریہ ہوئے چند روز وہاں کا مزا چکھا مگر لطف نہ آیا۔ برہمویں شامل ہوئے ان کا طریق اختیار کیا لیکن وہاں بھی مزانہ پایا۔ نیچری بنے لیکن اندرونی صفائی یا خدا کی محبت کچھ نورانیت کہیں بھی نظر نہ آئی۔ آخر مرزا صاحب سے ملے اور بہت بے باکانہ پیش آئے مگر مرزا صاحب نے لطف سے مہربانی سے کلام کیا۔ اور ایسا اچھا نمونہ دکھایا کہ آخر کار اسلام پر پورے پورے جم گئے اور نمازی بھی ہو گئے اللہ و رسولؐ کے تابع دار بن گئے۔ اب مرزا صاحب کے بڑے معتقد ہیں۔

رات کو مرزا صاحب نے نواب صاحبؒ کے مقام پر بہت عمدہ تقریر کی اور چند اپنے خواب اور الہام بیان فرمائے۔ چند لوگوں نے صداقت الہام کی گواہیاں دیں جن کے روبرو وہ الہام پورے ہوئے۔ ایک صاحب نے صبح کو بعد نماز صبح عبد اللہ صاحب غزنوی رحمۃ اللہ علیہ کا ایک خواب سنایا جبکہ عبد اللہ صاحب خیر دہی گاؤں میں تشریف رکھتے تھے۔ عبد اللہ صاحب نے فرمایا ہم نے محمد حسین بٹالوی کو ایک لمبا کرتہ پہنے دیکھا اور وہ کرتہ پارہ پارہ ہو گیا۔ یہ بھی عبد اللہ صاحب نے فرمایا تھا کہ کرتے سے مراد علم ہے آگے پارہ پارہ ہونے سے عقلمند خود سمجھ سکتا ہے کہ گویا علم کی پردہ دری مراد ہے جو آجکل ہو رہی ہے اور معلوم نہیں کہ کہاں تک ہوگی۔ جو اللہ تعالیٰ کے ولی کو ستاتا ہے گویا اللہ تعالیٰ سے لڑتا ہے آخر کچھڑے گا۔ اب مجھے بخوبی ثابت ہوا کہ لوگ بڑے بے انصاف ہیں جو بغیر ملاقات اور گفتگو کے مرزا صاحب کو دور سے بیٹھے دجال کدّاب بنا رہے ہیں اور ان کے کلام کے غلط معنی گھڑ رہے

۱۔ یہ بابو محم الدین صاحب وکیل سے مراد ہے۔ عرفانی

۲۔ نواب صاحب مالیر کوٹلہ جو اس وقت مع چند اپنے ہمراہیوں کے شریک جلسہ تھے۔



ہیں یا کسی دوسرے کی تعلیم کو بغیر تفتیش مان لیتے ہیں اور مرزا صاحب سے اس کی بابت تحقیق نہیں کرتے۔ مرزا صاحب جو آسمانی شہداً گل رہے ہیں اس کو وہ شیطانی زہر بتاتے ہیں اور بسبب سخت قلبی اور حجابِ عداوت کے دور ہی سے گلاب کو پیشاب کہتے ہیں اور عوام اپنے خواص کے تابع ہو کر اس کے کھانے پینے سے باز رہتے ہیں اور اپنا سراسر نقصان کرتے ہیں۔ سب سے بڑھ کر اس عاجز کے قدیمی دوست یا پرانے مقتدا مولوی محمد حسین صاحب بٹالوی لوگوں کو مرزا صاحب سے ہٹانے اور نفرت دلانے میں مصروف ہیں جن کو پہلے پہل مرزا صاحب سے بندہ نے بدن کیا تھا جس کے عوض میں اس دفعہ انہوں نے مجھے بہرہ کیا اور صراطِ مستقیم سے جدا کر دیا چلو برابر ہو گئے۔ مگر مولوی صاحب ہنوز درپے ہیں اب جو جلسہ پر مرزا صاحب نے مجھے طلب کیا تو مولوی صاحب کو بھی ایک مہجر نے خبر کر دی۔ انہوں نے اپنے وکیل کی معرفت مجھے ایک خط لکھا جس میں ناصح مشفق نے مرزا صاحب کو اس قدر بُرا بھلا لکھا اور ایسے ناشائستہ الفاظ قلم سے نکالے کہ جن کا اعادہ کرتے ہوئے شرم آتی ہے۔ مولوی صاحب نے یہ بھی لحاظ نہ کیا کہ علاوہ بزرگ ہونے کے مرزا صاحب میرے کس قدر قریبی رشتہ دار ہیں پھر دعویٰ محبت ہے افسوس۔

اس جلسہ پر تین سو سے زیادہ شریف اور نیک لوگ جمع تھے جن کے چہروں سے مسلمانی نور نچک رہا تھا۔ امیر، غریب، نواب، انجینئر، تھانہ دار، تحصیلدار، زمیندار، سوداگر، حکیم غرض ہر قسم کے لوگ تھے۔ ہاں چند مولوی بھی تھے مگر مسکین مولوی۔ مولوی کے ساتھ مسکین اور منکسر کالفظ یہ مرزا صاحب کی کرامت ہے کہ مرزا صاحب سے مل کر مولوی بھی مسکین بن جاتے ہیں ورنہ آجکل مسکین مولوی اور بدعات سے بچنے والا صوفی کبریت احمر اور کیمیائے سعادت کا حکم رکھتا ہے۔ مولوی محمد حسین صاحب اپنے دل میں غور فرما کر دیکھیں کہ وہ کہاں تک مسکینی سے تعلق رکھتے ہیں۔ ہرگز نہیں۔ ان میں اگر مسکینی ہوتی تو اس قدر فساد ہی کیوں ہوتا۔ یہ نوبت بھی کیوں گزرتی۔ اس قدر ان کے متبعین کو ان سے عداوت اور نفرت کیوں ہوتی۔ اہلحدیث اکثر ان سے بیزار کیوں ہو جاتے۔ اگر مولوی صاحب اس میرے بیان کو غلط خیال فرمائیں تو میں انہیں پر حوالہ کرتا ہوں۔ انصافاً و ایماناً اپنے احباب کی ایک فہرست تو لکھ کر چھپو ادیں کہ جو ان سے ایسی محبت رکھتے ہیں جیسا کہ مرزا صاحب کے مرید مرزا صاحب سے محبت رکھتے ہیں۔ مجھے قیافہ سے معلوم ہوتا ہے کہ وہ وقت عنقریب ہے کہ جناب مرزا صاحب کی خاک پا کو اہل بصیرت آنکھوں میں جگہ دیں اور اکسیر سے بہتر سمجھیں اور تبرک خیال کریں۔ مرزا صاحب کے سینکڑوں ایسے صادق دوست ہیں جو مرزا صاحب پر دل و جان سے قربان ہیں۔ اختلاف کا تو

کیا ذکر ہے روبرو اُف تک نہیں کرتے۔ سر تسلیم خم ہے جو مزاج یار میں آئے۔ مولوی محمد حسین صاحب زیادہ نہیں چار پانچ آدمی تو ایسے اپنے دوست بتاویں جو پوری پوری (خدا کے واسطے) مولوی صاحب سے محبت رکھتے ہوں اور دل و جان سے فدا ہوں اور اپنے مال کو مولوی صاحب پر قربان کر دیں اور اپنی عزت کو مولوی صاحب کی عزت پر نثار کرنے کے لئے مستعد ہوں۔ اگر مولوی صاحب یہ فرماویں کہ بچوں اور نیکوں سے لوگوں کو محبت نہیں ہوتی بلکہ جھوٹے اور مکاروں سے لوگوں کو الفت ہوتی ہے تو میں پوچھتا ہوں کہ اصحاب و اہل بیت کو جناب رسول اللہ صلی اللہ علیہ وسلم سے محبت تھی یا نہیں۔ وہ حضرت کے پورے پورے تابع تھے یا ان کو اختلاف تھا۔ بہت نزدیک کی ایک بات یاد دلاتا ہوں کہ مولوی عبداللہ صاحب غزنوی جو میرے اور نیز محمد حسین صاحب کے پیر و مرشد تھے ان کے مریدان سے کس قدر محبت رکھتے تھے اور کس قدر ان کے تابع فرمان تھے۔ سنا ہے کہ ایک دفعہ انہوں نے اپنے ایک خاص مرید کو کہا کہ تم نجد واقعہ ملک عرب میں جا کر رسائل تو حید مصنفہ محمد بن عبدالوہاب نقل کر لاؤ۔ وہ مرید فوراً رخصت ہوا ایک دم کا بھی توقف نہ کیا حالانکہ خرچ راہ و سواری بھی اس کے پاس نہ تھا۔ مولوی محمد حسین صاحب اگر اپنے کسی دوست کو بازار سے پیسہ دے کر دہی لانے کو فرماویں تو شاید منظور نہ کرے اور اگر منظور کرے تو ناراض ہو کر اور شاید غیبت میں لوگوں سے گلہ بھی کرے۔ ج۔

### ببین تفاوت رہ از کجا است تا بکجا

یہ نمونہ کے طور پر بیان کیا گیا ہے۔ ہر صدی میں ہزاروں اولیاء (جن پر ان کے زمانہ میں کفر کے فتوے بھی ہوتے رہے ہیں) اور کم و بیش ان کے مریدان کے فرمانبردار اور جان نثار ہوئے ہیں۔ یہ نتیجہ ہے نیکوں کی خدا کے ساتھ دلی محبت کا۔ مرزا صاحب کو چونکہ سچی محبت اپنے مولا سے ہے اس لئے آسمان سے قبولیت اُتری ہے اور رفتہ رفتہ باوجود مولویوں کی سخت مخالفت کے سعید لوگوں کے دلوں میں مرزا صاحب کی الفت ترقی کرتی جا رہی ہے (اگرچہ ابوسعید صاحب خفا ہی کیوں نہ ہوں) اب اس کے مقابل میں مولوی صاحب جو آج ☆ ماشاء اللہ آفتاب بنے ہوئے ہیں۔ اپنے حال میں غور فرماویں کہ کس قدر سچے محبت ان کے ہیں اور ان کے سچے دوستوں کا اندرونی کیا حال ہے۔ شروع شروع میں کہتے ہیں مولوی صاحب کبھی اچھے شخص تھے مگر اب تو انہیں حبّ جاہ اور علم و فضل کے فخر نے عرش عزت سے خاکِ ندلت پر گرا دیا انا للہ وانا الیہ راجعون۔

اب مولوی صاحب غور فرماویں کہ یہ کیا پتھر پڑ گئے کہ مولوی اور خصوصاً مولوی محمد حسین صاحب سر آمد علماء پنجاب (بزمِ خود) سے لوگوں کو اس قدر نفرت کہ جس کے باعث مولوی صاحب کو لاہور چھوڑنا پڑا۔ موحدین

کی جامع مسجد میں اگر اتفاقاً لاہور میں تشریف لے جاویں تو مارے ضد اور شرم کے داخل نہیں ہو سکتے اور مرزا صاحب کے پاس (جو بزعم مولوی صاحب کافر بلکہ اکفر اور دجال ہیں) گھر بیٹھے لاہور، امرتسر، پشاور، کشمیر، جموں، سیالکوٹ، کپورتھلہ، لدھیانہ، بہمنی، ممالک شمال و مغرب، اودھ، مملہ معظمہ وغیرہ بلاد سے لوگ گھر سے بوریا بدھنا بندھے چلے آتے ہیں۔ پھر آنے والے بدعتی نہیں، مشرک نہیں، جاہل نہیں، کنگال نہیں بلکہ موحد اہلحدیث، مولوی، مفتی، پیرزادے، شریف، امیر، نواب، وکیل۔ اب ذرا سوچنے کا مقام ہے کہ باوجود مولوی محمد حسین صاحب کے گرانے کے اور اکثر مولویوں سے کفر کے فتوے پر مہریں لگوانے کے اللہ جلّ شانہ نے مرزا صاحب کو کس قدر چڑھایا اور کس قدر خلقِ خدا کے دلوں کو متوجہ کر دیا کہ اپنا آرام چھوڑ کر وطن سے جدا ہو کر روپیہ خرچ کر کے قادیان میں آ کر زمین پر سوتے بلکہ ریل میں ایک دورات جاگے بھی ضرور ہونگے اور کئی پیادہ چل کر بھی حاضر ہوئے۔ میں نے ایک شخص کے بھی منہ سے کسی قسم کی شکایت نہیں سنی مرزا صاحب کے گرد ایسے جمع ہوتے تھے جیسے شمع کے گرد پروانے۔ جب مرزا صاحب کچھ فرماتے تھے تو ہم تن گوش ہو جاتے تھے۔ قریباً چالیس پچاس شخص اس جلسہ پر مرید ہوئے۔

مرزا احمد بیگ کے انتقال کی پیشگوئی کے پوری ہونے کا ذکر بھی مرزا صاحب نے ساری خلقت کے روبرو سنایا جس کے بارے میں نورافشاں نے مرزا صاحب کو بہت کچھ برا بھلا کہا تھا۔ اب نورافشاں خیال کرے کہ پیش گوئیاں اس طرح پوری ہوتی ہیں۔ یہ بات بجز اہل اسلام کے کسی دین والے کو آجکل حاصل نہیں اور مسلمان خصوصاً مخالفین سوچیں کہ یہ خوب بات ہے کہ کافر، اکفر، دجال، مکار کی پیشگوئیاں باوجود یکہ اللہ تعالیٰ پر افتراؤں کی طومار باندھ رہا ہے اللہ تعالیٰ پوری کردے اور رسول اللہ ﷺ کے (بزعم خود) ناسبین کی باتوں میں خاک بھی اتر نہ دے اور ان کو ایسا ذلیل کرے کہ لاہور چھوڑ کر بٹالہ میں آنا پڑے۔ افسوس صد افسوس آجکل کے ان مولویوں کی نابینائی پر جو العلم حجاب الاکبر کے نیچے دبے پڑے ہیں اور بایں وجہ ایک ایسے برگزیدہ بندہ کا نام دجال و کافر رکھتے ہیں جس کی اللہ تعالیٰ کو ایسی محبت ہے کہ دین کی خدمت پر مقرر کر رکھا ہے اور وہ بندہ خدا آریہ، برہمو، عیسائیوں، نیچریوں سے لڑ رہا ہے۔ کوئی کافر تاب مقابلہ نہیں لاسکتا۔ نہ کوئی مولوی باوجود کافر، ملعون، دجال بنانے کے خلقت کے دلوں کو ان کی طرف سے ہٹا سکتا ہے۔ معاذ اللہ عصاء موسیٰ وید بیضاء کو بزعم مولویان پسپا اور رسوا کر رہا ہے۔ ناسبین رسول مقبول میں کوئی برکت، کچھ نورانیت نہیں رہی۔ اتنا بھی سلیقہ نہیں کہ اپنے چند شاگردوں کو بھی قابو میں رکھ سکیں اور خلقِ محمدی کا نمونہ دکھا کر اپنا شینہ بنالیں۔ کسی ملک میں ہدایت پھیلانا اور مخالفین اسلام کو زیر کرنا تو درکنار ایک شہر بلکہ ایک محلہ کو بھی درست نہیں کر سکتے برخلاف اس کے

مرزا صاحب نے شرقاً غرباً مخالفین اسلام کو دعوت اسلام دی اور ایسا نیچا کر دکھایا کہ کوئی مقابل آنے جو گا نہیں رہا۔ اکثر نیچریوں کو جو مولوی صاحبان سے ہرگز اصلاح پر نہیں آسکے توبہ کرائی اور پنجاب سے نیچریت کا اثر بہت کم کر دیا۔ اب وہی نیچری ہیں جو مسلمان صورت بھی نہیں تھے مرزا صاحب کے ملنے سے مومن سیرت ہو گئے۔ اہلکاروں، تھانہ داروں نے رشوتیں یعنی چھوڑ دیں۔ نشہ بازوں نے نشہ ترک کر دیئے۔ کئی لوگوں نے حقہ تک ترک کر دیا۔ مرزا صاحب کے شیعہ<sup>۱</sup> مریدوں نے تبرات ترک کر دیا۔ صحابہ سے محبت کرنے لگے۔ تعزیہ داری، مرثیہ خوانی موقوف کر دی۔ بعض پیرزادے جو مولوی محمد حسین بٹالوی بلکہ محمد اسماعیل شہید کو بھی کافر سمجھتے تھے مرزا صاحب کے معتقد ہونے کے بعد مولانا اسماعیل شہید کو اپنا پیشوا اور بزرگ سمجھنے لگے۔ اگر یہ تاثیریں دجالین، کڈائین میں ہوتی ہیں اور نائین رسول مقبول نیک تاثیروں سے محروم ہیں تو بصد خوشی ہمیں دجالی ہونا منظور ہے۔ پھلوں ہی سے تو درخت جانا جاتا ہے اللہ تعالیٰ کو بھی لوگوں نے صفات سے پہچانا ورنہ اس کی ذات کسی کو نظر نہیں آتی۔ کسی تندرست بٹے کٹے کا نام اگر بیمار رکھ دیں تو واقعی وہ بیمار نہیں ہو سکتا۔ اسی طرح جو اللہ تعالیٰ کے نزدیک مومن پاکباز ہے اور جس کے دل میں اللہ اور رسول کی محبت ہے اس کو کوئی منافق، کافر، دجال وغیرہ لقب دے تو کیا حرج ہے۔ سفید کسی کے کالا کہنے سے کالا نہیں ہو سکتا اور چوگا ڈڑکی دشمنی سے آفتاب لائق مذمت نہیں۔ یزیدی عملداری سے حسینی گروہ اگرچہ تکالیف تو پا سکتا ہے مگر نابود نہیں ہو سکتا رفتہ رفتہ تکالیف برداشت کر کے ترقی کریگا اور کرتا جاتا ہے یعنی مولویوں کے سدراہ ہونے سے مرزا صاحب کا گروہ مٹ نہیں سکتا بلکہ ایسا حال ہے جیسا دریا میں بندھ باندھنے سے دریا رک نہیں سکتا لیکن چند روز کا معلوم ہوتا ہے آخر بند ٹوٹے گا اور نہایت زور سے دریا بہ نکلے گا اور آس پاس کے مخالفین کی بستیوں کو بہا لے جائیگا۔ آندھی اور ابر سورج کو چھپا نہیں سکتے خود ہی چند روز میں گم ہو جاتے ہیں۔ اسی طرح چند روز میں یہ غل غباڑہ فرو ہو جائے گا اور مرزا صاحب کی صداقت کا سورج چمکتا ہوا نکل آوے گا پھر نیک بخت تو افسوس کر کے مرزا صاحب سے موافق ہو جائیں گے اور پچھلی غلطی پر پچھتاویں گے اور مرزا صاحب کی کشتی میں جو مثل سفینہ نوح علیہ السلام کے ہے سوار ہو جائیں گے لیکن بد نصیب اپنے مولویوں کے مکر اور غلط بیانی کے پہاڑوں پر چڑھ کر جان بچانا چاہیں گے۔ مگر ایک ہی موج میں غرق بحر ضلالت ہو کر فنا ہو جائیں گے۔ یا الہی ہمیں اپنی پناہ میں رکھ اور فہم کامل عنایت فرما۔ امت محمدی کا تو ہی نگہبان ہے حجابوں کو اٹھا دے۔ صداقت کو ظاہر فرما دے۔ مسلمانوں کو اختلاف سے راہ راست پر لگا دے آمین یارب العالمین۔

۱۔ یعنی چند مرید مرزا صاحب کے ایسے بھی ہیں جو پہلے شیعہ مذہب رکھتے تھے۔

العلم حجاب الاكبر جو مشہور قول ہے اس کی صداقت آجکل بخوبی ظاہر ہو رہی ہے۔ پہلے اس قول سے مجھے اتفاق نہ تھا لیکن اب اس پر پورا یقین ہو گیا۔ جس قدر مرزا صاحب کے مخالف مولوی ہیں اس قدر اور کوئی نہیں بلکہ اوروں کو عالموں ہی نے بہکایا ہے ورنہ آج تک ہزاروں بیعت کر لیتے اور ایک جم غفیر مرزا صاحب کے ساتھ ہو جاتا لیکن مخالفت کا ہونا کچھ تعجب نہیں کیونکہ اگر ایسا زمانہ جس میں اس قسم کے فساد ہیں جس کی نظیر پچھلی صدیوں میں نامعلوم ہے نہ آتا تو ایسا مصلح بھی کیوں پیدا ہوتا۔ دجال ہی کے قتل کو عیسیٰ تشریف لائے ہیں اگر دجال نہ ہوتا تو عیسیٰ کا آنا محال تھا اور دنیا گمراہ نہ ہو جاتی تو مہدی کی کیا ضرورت تھی۔ اللہ تعالیٰ ہر ایک کام کو اس کے وقت پر کرتا ہے۔ یا اللہ تو ہمیں اپنے رسول کی اپنے اولیاء کی محبت عنایت کر اور بے یقینی اور ترددات سے امان بخش۔ صادقین کے ساتھ ہمیں الفت دے۔ کاذبوں سے پناہ میں رکھ۔ ہماری انا نیت کو دور کر دے اور حرص و حواس سے نجات بخش آمین یا رب العالمین۔

راقم ناصر نواب۔ تاریخ ۲ جنوری ۱۸۹۳ء

## حضرت میر صاحب کی زندگی کا نیا دور

جلسہ ۱۸۹۲ء پر حضرت میر صاحب کی زندگی میں ایک عظیم الشان انقلاب ہوا جیسا کہ خود انہوں نے بیان کیا ہے۔ وہ اس سے پہلے سلسلے کے مخالف تھے لیکن اب انہوں نے حیات تازہ پائی اور وہ سلسلہ کے ایک مخلص اور وفادار خادم کی طرح نمودار ہوئے۔ اس تاریخ کے بعد ان کی زندگی میں کوئی لمحہ اور ساعت ایسی نہیں آئی کہ انہیں کسی قسم کا ابتلاء آیا ہو۔ سلسلہ کی تاریخ میں اس کے بعد کئی موقعے ایسے آئے کہ بعض بڑے بڑے لوگوں کو ابتلاء آیا اور بعض ان میں سے اپنی بد قسمتی سے سلسلہ سے الگ ہوئے مگر حضرت میر صاحب کو کبھی کسی قسم کا وسوسہ پیدا نہیں ہوا۔ ان ٹھوکر کھانے والوں میں بعض اوقات وہ لوگ بھی تھے جن کے ساتھ ان کے سا لہا سال کے مذہبی اور اپنے صیغہ ملازمت کے تعلقات تھے۔ مثلاً منشی الہی بخش صاحب، منشی عبدالحق لاہوری، حافظ محمد یوسف امرتسری ان کے ساتھ محکمہ کے تعلقات ہی نہ تھے بلکہ وہ حضرت مولوی عبداللہ صاحب غزنوی کے زمانہ سے ان کے واقف اور دوست تھے لیکن جب انہوں نے سلسلہ سے قطع تعلق کیا تو حضرت میر صاحب کو ان سے قطع تعلق کر لینا کچھ بھی مشکل نہ تھا۔ اسی طرح اپنے بعض عزیزوں سے کوئی تعلق نہ رکھا۔ مولوی محمد حسین صاحب بٹالوی سے زمانہ الہمدیث کے تعلقات تھے۔ ان سب کو توڑ دیا اس لئے کہ خدا کے لئے ان سب کو توڑنا ہی ضروری تھا۔ پیشن لے کر آجانے کے بعد انہوں نے اپنی عملی زندگی سے دکھایا کہ وہ

سلسلہ کے لئے ہر خدمت کرنے پر آمادہ ہیں

اور اپنی زندگی کے آخری دم تک وہ سلسلہ کے خادم رہے اور بنی نوع انسان کی بھلائی کے خیالات کو ایک لمحہ کے لئے بھی انہوں نے ترک نہ کیا۔ ایسی مبارک زندگی ہر شخص کو نہیں ملتی اور آج مرنے کے بعد بھی نیکی کے متعدد کام بطور صدقہ جاریان کے اعمال حسنہ میں اضافہ اور ان کے مدارج میں ترقی کا موجب ہیں۔

ناصر وارڈ

منجملہ ان کے ایک ناصر وارڈ ہے جس کو آج نور ہسپتال کہا جاتا ہے۔ یہ خیال سب سے اول حضرت میر صاحب کو ہی آیا۔ میں پہلے بھی اس کا مختصر ذکر کر آیا ہوں۔ اس کی اہمیت کے لئے میں چاہتا ہوں کہ حضرت خلیفۃ المسیح اول رضی اللہ عنہ نے جو کچھ فرمایا اسے یہاں دیدوں۔

## حضرت خلیفہ اولؓ کی تائید اور اظہارِ پسندیدگی

میر ناصر نواب کو جو آجکل انجمنِ ضعفاء کے سرگرم ممبر ہیں ایک جوش پیدا ہوا کہ ان بیماروں کے لئے ایک وسیع مکان بنانا ضروری ہے۔ تاکہ ڈاکٹر اور طبیب ایک ہی جگہ ان کو دیکھ لیا کریں اور ان کی تیمارداری میں کافی سہولت ہو۔ ان کی اس جوش بھری خواہش کو میں نے محسوس کر کے ایک سو روپیہ کا وعدہ ان سے بھی کر لیا ہے اور ۳۰ روپے نقد بھی دیئے۔ ایک پرانی رقم ساٹھ روپیہ کی جو اس کام کے لئے جو میں نے جمع کی اس کے بھی نکلوادینے کا وعدہ کیا۔ اس جوش بھرے مخلص نے قادیان کی بستی مخالفوں اور موافقوں ہندو اور مسلمان دشمن و دوست سب کو چندہ کے لئے تحریک کی۔ جہاں تک مجھے علم ہے اس کا اثر تھا کہ رات کے وقت میری بیوی نے مجھ سے بیان کیا کہ آج جو میر صاحب نے تحریک کی ہے اس میں میں نے سچے دل اور کامل جوش اور پورے اخلاص سے چندہ دیا ہے اور میں چاہتی ہوں کہ اگر ایسے مکان کے لئے ہمارے کوئی مکان کسی طرح بھی مفید ہو سکیں تو میں اپنی خام حویلی دینے کو دل سے تیار ہوں۔ یہ سب کچھ میر صاحب کے اخلاص اور دلی جوش کا نتیجہ تھا۔ میں نے اس سچے عقدِ ہمت اور جوش کو دیکھ کر ایک ایسے آدمی سے جو میرے خیال میں کبھی چندہ میں شریک نہیں ہوا اور غالباً وہ چندوں سے مستفیض بھی ہے یہ کہا کہ ایسے جوش سے اگر آپ لوگ عربی میں دینیات میں تعلیم کے واسطے پُر جوش کوشش کرتے تو آپ بھی یقیناً بہت بڑے کامیاب ہو جاتے۔

حضرت خلیفہ اول رضی اللہ عنہ نے ایک ہی دفعہ نہیں متعدد مرتبہ حضرت میر صاحب کی مساعی جلیلہ کو سراہا اور جماعت کو اس میں حصہ لینے کی تحریک فرمائی۔ میں نے ایک مرتبہ ۱۹۰۹ء میں حضرت میر صاحب کے کاموں میں امداد کے لئے حضرت خلیفہ اول رضی اللہ عنہ کے ایک گرامی نامہ کی تحریک پر ایک نوٹ لکھا تھا اس کی چند سطر یہ اور وہ گرامی نامہ بھی حیات ناصر کا ایک جزو ہے اور اس مقام کے لئے موزوں ہے۔

پچھلے دنوں میرے محترم مخدوم حضرت میر ناصر نواب صاحب نے مسجد ہسپتال زنانہ و مردانہ کے لئے چندہ کی تحریک کی اور اس غرض کے لئے وہ پندرہ ہزار جمع کرنا چاہتے ہیں۔ اس کے ساتھ ہی آپ نے قادیان کے رہنے والے مہاجرین میں سے ضعفاء کی اعانت اور ہمدردی کے لئے قدم اٹھایا اور باضابطہ ایک انجمنِ ضعفاء قائم کی۔ اس کے ذریعے سے جو کام ہوا ہے وہ ان غریبوں اور ضعیفوں سے پوچھنا چاہئے جو اس سے فائدہ اٹھا چکے ہیں۔ ان کی تکالیف میں مکانات کا نہ ہونا حضرت میر صاحب موصوف نے درد دل سے محسوس کیا۔ شاید آرام سے برقی پنکھوں کے نیچے بیٹھنے اور برف اور سوڈا واٹر کے پینے والے ان بے گھروں کی تکالیف کا اندازہ نہ کر سکیں مگر وہ شخص جسے

مکان نہ ملنے کی وجہ سے تکلیف ہو وہ سمجھ سکتا ہے کہ کیا دکھ ہوتا ہے اس تکلیف کو محسوس کر کے میر صاحب نے کم از کم سردست دس ایسے گھر بنانے کا ارادہ کیا ہے اور اس تجویز کو حضرت خلیفۃ المسیح سلمہ اللہ تعالیٰ نے ایسا پسند فرمایا کہ خود اس میں دس روپیہ چندہ دیا۔ میں نے اس خیال سے کہ دوسرے احباب کو بھی اس نیکی کی تحریک میں شامل کیا جاوے اس مضمون کو لکھنا ضروری سمجھا اور اس کی تکمیل کے لئے میں حضرت خلیفۃ المسیح سلمہ اللہ تعالیٰ کی تحریر آخر میں درج کرتا ہوں۔

یہ یاد رکھو کہ بے شک قحط سالی کے اثر کے نیچے ہم ہیں مگر خدا تعالیٰ کی رضا اور اپنے غریب بھائیوں کی امداد کے لئے بھی ایسے ہی وقت میں ہاتھ بڑھانے کا ثواب قابل رشک ہے۔ جو صاحب ان چندوں میں جو مسجد اور ہسپتال مردانہ اور زنانہ اور ضعیفوں کے گھروں کے لئے تجویز ہوئے ہیں اور جن کے لئے حضرت خلیفۃ المسیح نے دو سو ساٹھ روپے کا وعدہ فرمایا ہے اور ستر نقد بھی دیئے ہیں شریک ہونا چاہیں وہ براہ راست حضرت میر ناصر نواب صاحب کے نام قادیان میں روپیہ بھیج دیں۔ اب حضرت خلیفۃ المسیح صاحب کی تحریر ذیل میں چھاپ دیتا ہوں۔

### حضرت خلیفۃ المسیح کا ارشاد عالی

مکرم معظم حضرت میر صاحب! السلام علیکم ورحمة اللہ وبرکاتہ

آپ کے کاموں اور خواہشوں کو دیکھ کر میری خواہش ہوتی اور دل میں بڑی تڑپ پیدا ہوتی ہے کہ جس طرح آپ کے دل میں جوش ہے کہ شفا خانہ زنانہ، مردانہ مسجد اور دور الضعفاء کے لئے چندہ ہو اور آپ ان میں سچے دل سے سعی و کوشش فرما رہے ہیں اور بجز اللہ آپ کے اخلاص صدق و سچائی کا نتیجہ نیک ظاہر ہو رہا ہے اور ان کاموں میں آپ کے ساتھ والے قابل شکر گزاری سے پُر جوش ہیں۔ ہمارے اور تمام کاموں میں سعی کرنے والے ایسے ہی پیدا ہوں۔ و ما ذالک علی اللہ بعزیز۔ (نور الدین۔ ۳۰ اپریل ۱۹۰۹ء)

### حضرت میر صاحب قبلہ بحیثیت لیکچرار

حضرت میر صاحب قبلہ جیسا کہ میں نے لکھا ہے کہ باقاعدہ مناظر نہ تھے مگر جب وہ سلسلہ کے متعلق کسی کے اعتراضوں کا جواب دیتے تو انہیں ذرا بھی جھجک اور خوف نہ ہوتا تھا۔ وہ بڑے سے بڑے مولوی کی بھی پرواہ نہ کرتے تھے۔ دنیوی علوم پر نہ انہیں گھمنڈ تھا نہ انہوں نے باقاعدہ ان کی تحصیل کی تھی مگر اس میں ذرا بھی کلام نہیں کہ ان کا طریق استدلال نہایت صاف اور سادہ ہوتا تھا منطقی قضایا اور مولویا نہ کٹ جتیاں اس میں نہ ہوتی تھیں۔



وہ بڑی دلیری اور جرأت کے ساتھ کلام کرتے تھے۔ اسی طرح وہ زمانہ حال کے لیکچراروں کی طرح لیکچرار نہ تھے مگر اپنے مضمون پر نہایت عمدگی سے بولتے اور حاضرین کے ذہن نشین کر دینے کی پوری قابلیت رکھتے تھے۔ ۱۹۱۰ء کے سالانہ جلسہ پر حضرت خلیفۃ المسیح اول رضی اللہ عنہ نے آپ کو بھی تقریر کے لئے موقع دیا۔ آپ کی تقریر عام فہم ہی نہ تھی بلکہ نہایت ضروری اور اہم تھی۔ آپ نے الدین نصیح کے مضمون پر تقریر کی۔ لیکچر کے ابتداء میں آپ نے دنیا کی عام حالت اور اہل حرفہ کی قابل اصلاح صورت پر روشنی ڈالی۔ کس طرح ایک درزی، ایک زرگر، ایک دھوبی وغیرہ اپنے اپنے پیشوں اور حرفوں میں باوجود حلال اور طیب کسب رکھنے کے خدا کی نافرمانی کا ارتکاب کرتا ہے اور پھر جماعت کو اس کے عام فرائض کی طرف ایسی عمدگی سے توجہ دلائی کہ ہر شخص جزاک اللہ و مرحبا کہتا تھا۔ چونکہ ان کا یہ ایک ہی پبلک لیکچر کہا جاسکتا ہے اس لئے میں اس کے آخری حصہ کو یہاں دے دیتا ہوں۔

”اما بعد واضح ہو کہ دنیا میں ضرورت کے وقت ہر ایک جسمانی و روحانی سلسلہ قائم ہوا کرتا ہے (یہ سنت اللہ ہے) ایک مدت تک اس کا قیام رہتا ہے آخر بسبب لوگوں کی ناشکری اور سستی اور شرارت کے وہ سلسلہ برباد ہو کر دوسرا سلسلہ پیدا اور جاری ہو جاتا ہے۔ بموجب مفہوم آیت کریمہ ان اللہ لایغیر ما بقوم حتیٰ یغیروا ما بانفسہم اللہ تعالیٰ کسی قوم کو بنا کر برباد نہیں کرتا۔ نہ کسی فرقہ کو عزت دے کر ذلت دیتا ہے۔ نہ کسی کو دولت بخش کر فقیر کرتا ہے۔ نہ کسی کو ملک دے کر چھینتا ہے۔ نہ کسی کو علم و ہنر عطا کر کے بے ہنر و جاہل کرتا ہے یہاں تک کہ وہ خود ہی اپنی تباہی کے اسباب نہ پیدا کریں اور اپنی نیک نیتوں کو بد نیتوں کے ساتھ تبدیل نہ کر لیں اور اپنے نیک افعال کو بد افعالی میں نہ بدل لیں اور اپنی چستی کو سستی بنا لیں۔ جب ان کی شرارتوں اور بد افعالیوں کی حد ہو جاتی ہے اور وہ باز نہیں آتے اور توبہ و استغفار نہیں کرتے تب خدا ان پر عذاب نازل کرتا ہے اور ان کے گناہوں اور نافرمانیوں کے سبب سے ان کی حالت کو بدل دیتا ہے اور خدا تعالیٰ کے قہر کی آگ تب بھڑکتی ہے جب لوگ اپنے گناہوں کا ایندھن خود جمع کر دیتے ہیں۔ اللہ تعالیٰ کسی پر ظلم نہیں کرتا مگر ظالم کو اس کے ظلم کی سزا دیتا ہے۔

یاد رکھو کہ فقط اس سلسلہ میں داخل ہونے سے یا حضرت مسیح موعود علیہ السلام و خلیفۃ المسیح کے ہاتھ پر بیعت کرنے سے نجات نہیں ہوتی جب تک پورے پورے قرآن شریف کے محکوم نہ بنوا اور رسول اللہ صلی اللہ علیہ وسلم کی اتباع اختیار نہ کرو اور اپنے مسیح کے فرمودہ کے موجب راہ نہ پکڑو اور متقی اور محسن نہ ہو جاؤ اور اپنی شیطانی برادری اور پچھلے دوستوں سے علیحدگی نہ کرو اور اپنی پچھلی کرتوت بکلی نہ چھوڑو ورنہ تم میں اور ان میں فرق ہی کیا ہے۔ اعمال

اور اوصاف سے ان میں اور اپنے میں فرق کر کے دکھاؤ۔ بغیر شاہد کے عادل شہادت منظور نہیں ہوتی زبانی لاف و گزاف کسی کام کی نہیں جب تک اعمال اس پر گواہی نہ دیں۔ اگر تم نے اعمال صالحہ سے اپنے عقائد کی تصدیق نہ کی تو تم میں اور یہود منس مسلمانوں میں کیا فرق ہے اور تمہیں احمدی ہونے کا کیا فخر ہے بلکہ زبانی احمدی ہونا تمہارے لئے باعث تباہی و خرابی ہے۔ وہ تو اندھے ہیں تم آنکھوں والے ہو کر پھر اندھے بنتے ہو۔ وہ تو بے خبر ہیں تم خبردار ہو کر بے خبری اختیار کرتے ہو۔ لہذا تم ضرور اپنی اس غفلت یا شرارت کا خمیازہ بھگتو گے اور خدا کی نظر میں بدعہد اور بدکردار ٹھہرو گے اور خدا کا غضب تم پر ان سے پہلے نازل ہوگا اور تم بھی عذاب الہی کے شکار ہو گے اور تمہیں بھی طاعون ہلاک کرے گا نیز دنیا میں بھی تمہاری عزت برباد ہو جاوے گی اور تمہارا رعب نہیں رہے گا تم اپنے امام کے نصائح پر عمل کرو۔ تقویٰ و پرہیزگاری اختیار کرو۔ خدا سے ہر وقت ہر اسان و ترسان رہو۔ تو بے استغفار کو اپنا وظیفہ بناؤ۔ نیک کام کرو۔ حلال روزی کھاؤ۔ دنیا کو حلال طریقہ سے کماؤ اور پاک طرز سے اسے استعمال کرو۔ فخر و تکبر، ریا، فریب، خود غرضی سے پرہیز کرو۔ جھوٹ سے ایسی نفرت کرو جیسے سؤر سے کرتے ہو۔ وعدہ خلافی ہرگز نہ کرو کہ اس سے خدا تعالیٰ اور اس کے بندے نفرت کرتے ہیں۔ تاویلوں سے بُرے کام کو اچھا نہ بناؤ کہ یہ یہود کا شیوہ ہے یہ مسیح کی جماعت کا طریقہ نہیں ہونا چاہیے۔

زنا اور اس کے متعلقات سے ایسا بچو جیسا کہ سانپ سے ڈر کر بھاگتے ہو کیونکہ سانپ کا کاٹا ہوا تو کبھی بچ بھی سکتا ہے مگر زنا کا مارا ہوا بری موت سے مرتا ہے۔ کسی سے دشمنی نہ رکھو خصوصاً احمدی بھائیوں سے۔ کل زمانہ کو چھوڑا تم نے اپنی احمدی برادری کے لئے ہے اگر اس برادری میں بھی پھوٹ اور دشمنی ہوگی تو آرام کس طرح پاؤ گے۔ سارا جہان تو دشمن ہے گھر میں تو محبت اور شفقت اختیار کرو ورنہ تم سے زیادہ بے نصیب اور کون ہوگا۔ بقول شخصے۔ دھوبی کا کتانہ گھر کا نہ گھاٹ کا۔

محبت کو بڑھاؤ جو خدا کے لئے دو شخص آپس میں محبت کرتے ہیں انہیں قیامت کے دن عرش کے سایہ میں جگہ ملے گی جہاں اور کوئی سایہ نہیں پہنچائے گا۔ دنیا میں بھی جس کے دوست زیادہ ہیں وہ امن و آسائش سے رہتا ہے۔ جس کے دشمن زیادہ ہیں وہ بلاؤں میں گرفتار ہوتا ہے۔ اس لئے دوست زیادہ بناؤ دشمنوں کی تعداد کو گھٹاؤ۔ اگر ایک لاکھ خرچ کر کے بھی ایک دوست میسر آوے تو سودا سستا ہے۔ دشمن بنانا آسان ہے دوست بنانا مشکل ہے۔ تم احباب کے دائرہ کو وسیع کرو اور دشمنی کے دائرہ کو ایسا تنگ کرو کہ گویا مٹا ہی دو۔ تم سود سے ایسا پرہیز کرو جیسا کہ سؤر سے اگرچہ احمدی احباب سود بہت کم کھاتے ہیں مگر کھلانے والے بہت ہیں اور سمجھدار

اور باوقار احباب بھی اس میں مبتلا ہیں۔ ایک صحابی کا تو نام لو کہ وہ بعد ممانعت کے سود کھاتا تھا یا کھلاتا تھا۔ جب تمہارا امام محمد رسول اللہ صلی اللہ علیہ وسلم کا نمونہ ہیں اور خلیفۃ المسیح ابو بکر صدیق کا تو تم میں سے ہر ایک شخص صحابی کا بروز ہوگا۔ کہنے کو تو صحابہ کا نمونہ ہو اور کام ان کے برخلاف کرو حیف ہے۔ تمہاری ظاہری وضع بھی مسلمانوں جیسی ہو۔ دور سے پہچانے جاؤ کہ مسلمان ہو۔ انگریزی لباس مع ٹوپی نہ پہنو کہ اس میں کرانی ہونے کا دھوکہ لگتا ہے۔ ڈاڑھی نہ منڈاؤ۔ دھوتی نہ باندھو کہ ہندو معلوم نہ ہو۔ پاجامہ ٹخنے سے نیچے نہ لٹکاؤ کہ اس کی اسلام میں مخالفت ہے۔ شملہ ضرور چھوڑو کہ یہ سنت ہے۔ السلام علیکم کھلے دل سے کیا کرو۔ بیمار پُرسی اور جنازہ کے ساتھ جانا اور دعوت قبول کرنا یہ کام بھی نہایت ضروری ہیں بلکہ آپس میں ان کاموں کی ایک دوسرے کو تاکید کرو۔ تسبیح و مصلیٰ ساتھ ساتھ نہ لئے پھرو کہ یہ دکھاوا ہے

يا ايها الذين امنوا ادخلوا في السلم كافة

اے مسلمانو! اسلام میں پورے پورے داخل ہو جاؤ۔ ادھورا کوئی کام اچھا نہیں تھوڑا سا بھی نقص بڑی خرابی پیدا کرتا ہے۔ روٹی اگر کچی رہ جاوے تو پیٹ میں درد پیدا کرتی ہے اور چاول اگر ذرا خام رہ جائیں تو کھانے والے کو ہلاک کر دیتے ہیں۔ اسی طرح دین میں بھی نقص جہنم میں داخل کرتا ہے۔

مناسب ہے کہ جس طرح حضرت صاحب نے تمہیں تعلیم دی ہے اُس پر مضبوط ہو کر چلو۔ آپس میں ایک دل و یک زبان رہو اور دشمنوں سے پرہیز کرو۔ اپنے امام کے اعداء کو لڑکیاں نہ دو کہ اس میں احمدیوں کی ہتک ہے اور ان بے چاریوں پر ظلم۔ ہر ایک جماعت اپنے مقام میں ایک مسجد ضرور بناوے۔ جماعت سے نماز کا اہتمام کرو کہ اس میں بہت برکت ہے۔ شیعہ کی طرح علیحدہ علیحدہ نمازیں نہ پڑھا کرو کہ یہ اسلام کے بالکل برخلاف ہے اس کا انجام اچھا نہیں۔ جماعت سے رہتے رہتے کسی دن نماز سے بھی رہ جاؤ گے۔

زکوٰۃ اسلام کا ضروری فرض ہے اس کے ادا کرنے میں سستی نہ کرو ورنہ تمہارے رہتے سہتے حال بھی غارت ہو جائیں گے۔ زکوٰۃ امام کی موجودگی میں علیحدہ علیحدہ دینا ٹھیک نہیں بلکہ احسن طریق یہ ہے کہ خلیفۃ المسیح صاحب کی خدمت میں قادیان میں سالانہ یا ماہانہ ارسال کیا کرو اور اس فرض سے احسن طریق سے سبکدوش ہو کر۔ اگر اس طرح نہ کرو گے تو شاید دینے کے بھی نہیں اور خدا کے عذاب میں گرفتار ہو کر خوار ہو جاؤ گے اور تمہارے اموال میں برکت نہیں رہے گی۔ نیز قادیان کے ضعفاء کا بھی خیال رکھا کرو۔ حضرت عمر رضی اللہ عنہ کل باہر رہنے والوں کو ضعفاء مدینہ منورہ کی امداد کے لئے تاکید فرمایا کرتے تھے بلکہ امراء سے ضعفاء کے لئے زور سے

چندہ لیتے تھے یہ قصہ مشہور ہے واللہ اعلم۔

حج بیت اللہ بھی ایک ضروری فرض ہے جس کا رواج ہماری احمدی جماعت میں بہت کم ہے۔ ہماری جماعت اس فرض کے ادا کرنے سے بالکل غافل نہیں مگر اس کام میں زیادہ جوشیلی نہیں ہے۔ مناسب ہے کہ اس فرض کو بھی خدا کا فرض سمجھ کر احمدی مالدار ضرور ادا کیا کریں۔ انشاء اللہ اس عاجز کا ارادہ امسال حج کا ہے جو بھائی امسال جانا چاہیں وہ اپنا نام لکھوادیں تاکہ ہم اکٹھے حج کو چلیں اور سب ایک جہاز میں سوار ہوں اور علاوہ بوقت حج کے ایک دوسرے کی خدمت کا ثواب حاصل کریں اور دکھ درد میں آپس میں کام آویں اور یہی ایک اہم فرض ہے خصوصاً امراء کے لئے جن میں سستی بہت ہوتی ہے اور عیش پسندی کے سبب سے بیمار بنے رہتے ہیں نیز زمینداروں کو بڑی مشکلات آتے ہیں مگر اس فرض کا ادا کرنا بہت ضروری ہے۔ کسل کے سبب سے روزہ سے جہاں حیرانی اور حیلہ و حوالہ سے روزہ سے بچنا مسلمانوں کا کام نہیں۔ بیمار اور مسافر کو روزہ رکھنا بھی ایک قسم کا گناہ ہے جیسا کہ تندرست کو نہ رکھنا۔ ہمیں ہر پہلو سے اسلام پر قائم ہونا چاہیئے۔

تکلف بھی ایک سخت عیب ہے اس سے بچو۔ مہمانداری سنت انبیاء ہے اسے اختیار کرو۔ تمہارے ہاں نیک مسلمان ہو۔ مسافر پر روری اور مہمان نوازی بڑا پیارا طریقہ ہے جس کو اکثر لوگوں نے ترک کر دیا ہے تم اس پاک عادت کو نہ چھوڑو تاکہ تم پر اللہ تعالیٰ کا رحم ہو۔

الصدقه تطفی غضب الرب۔ صدقہ خدا تعالیٰ کے غضب کو فرو کرتا ہے۔ تم صدقات و خیرات کی عادت کرو تاکہ قہر الہی تم سے دور ہے اور سرسبز و نہال ہو اور تم پر کوئی بلا نازل نہ ہو تمہارے دشمنوں کے وار خالی جائیں اور کوئی تمہارا کچھ نہ بگاڑ سکے۔ اپنی آمد سے زیادہ خرچ کونہ بڑھاؤ اور اسراف سے بچو ورنہ شیطان بن جاؤ گے اور ناشکری کی سزا پاؤ گے۔ قرضدار بنو گے پھر وعدہ خلاف اور جھوٹے ہو گے آخر دنیا اور دین میں ذلیل ہو جاؤ گے پھر پچھتاؤ گے۔ پہلے سوچ کر کام کرو تاکہ انجام کار ندامت نہ اٹھانا پڑے۔ اپنی طاقت سے بڑھ کر بوجھ نہ اٹھاؤ۔ جس قدر خدا نے تمہیں بخشا ہے اس میں گزارہ کرو کسی کی ریس نہ کرو ورنہ کسی ابتلاء میں مبتلاء ہو گے اور شرمندگی اٹھاؤ گے۔ توبہ و استغفار کو اپنا وظیفہ بناؤ۔ قرآن شریف کی تلاوت کا ورد رکھو، بمعنی قرآن شریف پڑھو اور سیکھو۔ درود اور کلمہ کی کثرت رکھو تاکہ تم پر خدا تعالیٰ کا فضل نازل ہو۔ الحمد شریف بھی جس قدر ہو سکے پڑھا کرو۔ خدا تعالیٰ کے فضل پر بھروسہ رکھو اپنی چالاکی اور ہنر پر مغرور نہ ہو۔ دین و دنیا کی فلاح خدا تعالیٰ کے فضل پر موقوف ہے نہ کسی کے علم و ہنر و لیاقت پر۔ دعا آفات کو ٹالتی ہے، دعا ہر مشکل کو حل کرتی ہے اس سے بڑھ کر کوئی

ہتھیار نہیں۔ دعا اور صدقہ سے دین و دنیا میں نجات ملتی ہے۔ بڑی بڑی مشکلیں حل ہو جاتی ہیں۔ عالی سے عالی مرتبہ دین و دنیا میں حاصل ہوتا ہے۔ خدا بھی دعا سے ملتا ہے اس سے بڑھ کر اور کیا چاہتے ہو۔

ماں باپ کی خدمت کیا کرو۔ ان کی دعائیں لیا کرو دنیا و دین کی بہتری حاصل کرنے کا یہ مجرب نسخہ ہے۔ بڑوں کی عزت کرو چھوٹوں پر شفقت فرماؤ۔ صلہ رحم کی قرآن شریف میں نہایت تاکید ہے جو قطع رحم کرتا ہے خدا کی رحمت سے محروم رہتا ہے۔ نرمی بڑی عمدہ صفت ہے اللہ تعالیٰ مجھے اور تمہیں نرمی کی عادت عطا فرماوے۔ مجھے اس کی آخر عمر میں قدر معلوم ہوئی ہے اور تھوڑا سا میں نے اسے اختیار کیا ہے۔ اس میں بہت فوائد ہیں جو پورا اس پر عمل کرے گا وہ پورا فائدہ اٹھائے گا۔

بدگمانی سخت عیب ہے لیکن یہ مرض اس قدر ہے کہ جس کا کچھ ٹھکانہ نہیں۔ لوگ خدا تعالیٰ پر بھی بدگمان ہیں، رسولوں پر بھی بدگمان تھے اور ہیں۔ آپس میں بھی بدگمانی کرتے ہیں۔ ماں باپ پر بھی لوگ باوجود اس قدر شفقت و کرم کے بدگمان ہوتے ہیں۔ میاں بیوی میں بدگمانی عام ہے۔ خدا تعالیٰ اس مرض سے تمہیں اور ہمیں بچاوے اور محفوظ رکھے آمین۔ تہجد کی نماز بہت عمدہ ذریعہ نجات و ترقی دارین ہے اگر خدا تعالیٰ توفیق بخشے تو پڑھا کرو۔ پوچھنے سے پہلے عجب عالم نور ہوتا ہے اس وقت دعا ضرور قبول ہوتی ہے اور ترقی مدارج کے حاصل کرنے کا بہت عمدہ وقت ہے۔ وقتوں میں بھی تاثیر ہوتی ہے تہجد کے وقت سے زیادہ قبول دعا کا اور کوئی وقت نہیں ہے۔ کسی نے کیا اچھا شعر کہا ہے۔

صبح صادق مرہم کافور دار دور بغل ☆ گر علاج زخم عصیاں میکنی بیدار باش

صاف دل اور پاک باطن بنو۔ دھوکہ دہی اور ریا کاری سے پرہیز کرو خصوصاً جس قدر ہو اس سے زیادہ اپنے آپ کو نیک و پاک ظاہر نہ کرو تا کہ لوگ تمہاری تعظیم کریں اور دوست بن کر کسی سے دشمنی نہ کرو۔ دل اور زبان کو موافق بناؤ اور دھوکہ سے روپیہ نہ کماؤ آخر ایک دن مرنا ہے۔ دنیا میں تو احمدی بن کر گالیاں کھا رہے ہو لیکن خدا تعالیٰ سے ایسا سچا تعلق پیدا کرو کہ وہ تم پر رحمتیں بھیجے ایسا نہ ہو کہ دنیا کی لعنت کے ساتھ خدا کی لعنت بڑھے پھر کہیں ٹھکانے نہیں ملنے کا۔ متفق رہو، اتفاق سے کام کرو اگرچہ اب مسیح تو تم میں نہیں ہے لیکن اس کا خلیفہ تو موجود ہے۔ اس کے حکم سے باہر ذرہ نہ ہو۔ دنیاوی کام ہو یا دینی اس کو صلاح سے کیا کرو۔ اسی کے حکم اپنے پر مقدم رکھو کیونکہ خدا نے اسے خلیفہ مقرر فرمایا ہے۔ جب تک خدا تعالیٰ اس سلسلہ میں خلفاء مقرر فرماتا رہے گا تب ہی تک یہ سلسلہ حق پر رہے گا۔ جس دن انسانی ہاتھوں میں یہ کام آوے گا تو سلسلہ تباہ ہو جاوے گا۔ یہ وقت غنیمت ہے اس

غنیمت جان لو مل بیٹھنے کو ☆ جدائی کی گھڑی سر پر کھڑی ہے  
میں نے تمہیں موٹی موٹی باتیں سنائی ہیں اس کے دو باعث ہیں۔ ایک تو یہ کہ مجھے باریک مسائل  
اور قرآن شریف کے حقائق و معارف آتے نہیں نہ مجھ پر وارد ہوتے ہیں بلکہ سنے سنائے ہیں۔ دوسرے یہ کہ  
جو انسان بھوکا ہوا سے عطر ملنا اور پھولوں کے ہار اس کے گلے میں ڈالنا، پان والا پچی کھانا عبت ہے۔ سوزوری  
مسائل ایسے ہیں جیسے کہ روٹی اور حقائق و معارف ایسے ہیں جیسے کہ عطر پھول وغیرہ۔ میرے خیال میں بھوکے کو  
پہلے کھانا کھلانا چاہیے پھر بعد اس کے اگر میسر ہو تو عطر، پھول، پان الا پچی وغیرہ بھی پیش کرے۔ میں نے خیر خواہی  
سے جو مجھے میسر تھا پیش کر دیا ہے اس میں تاثیر کا پیدا کرنا اللہ تعالیٰ کے ہاتھ میں ہے۔ میرا مولا اسے قبول فرماوے  
اور مجھے اور آپ کو عمل کی توفیق بخشے آمین

### حضرت میر صاحب کی خدمات سلسلہ

حضرت میر صاحب کی تمام زندگی پنشن لینے کے بعد سلسلہ کی مختلف قسم کی خدمات میں گزری ہے اور یہ  
کہنا بالکل درست ہے کہ وہ آخری وقت تک اسی خدمت میں مصروف رہے۔ جب تک سلسلہ کے کاموں کا دائرہ  
وسیع نہیں ہوا تھا اور سلسلہ کے کاموں کی وسعت صرف حضرت مسیح موعود علیہ السلام کی تصانیف اور اشتہارات تک  
محدود تھی اس وقت حضرت میر صاحب حضرت مسیح موعود علیہ السلام کے ارشاد کے موافق آپ کے تمام کام  
کیا کرتے تھے اور حضرت کی ذاتی جائیداد کا انتظام اور سلسلہ کی اس وقت کی تعمیرات کا انتظام آپ کے سپرد  
تھا۔ ۱۸۹۸ء کے آغاز کے ساتھ قادیان میں مدرسہ تعلیم الاسلام کی بنیاد رکھی گئی۔

### مدرسہ تعلیم الاسلام کے مینجر

اس کی تجویز ۱۸۹۷ء کے آخر میں ہوئی اور اس کی ابتداء اور اجراء جنوری ۱۸۹۸ء میں ہوا حضرت  
میر صاحب قبلہ اس کے سب سے پہلے مینجر مقرر ہوئے۔ خاکسار عرفانی اس مدرسہ کا پہلا ہیڈ ماسٹر تھا۔ حضرت  
میر صاحب مدرسہ کی بہتری اور بھلائی کے لئے اپنی تمام قوتوں کو صرف کرتے تھے مگر چونکہ وہ موجودہ طریقہ تعلیم  
یا تعلیمی ضروریات اور حالی اصلاحات تعلیمی سے واقف نہ تھے اس لئے بسا اوقات ان میں اور میرے جیسے نوجوان  
اور تیز مزاج ہیڈ ماسٹر کے درمیان اختلافات بھی پیدا ہوتے تھے اور وہ شدید بھی ہو جاتے تھے لیکن ایسے بد مزگی

اور مخالفت پیدا ہو کر سلسلہ کی سب سے پہلی تعلیمی انسٹیٹیوشن سے کام میں عدم تعاون نہ ہوتا تھا بلکہ ہم دونوں اس گاڑی کو کھینچنے اور اس انسٹیٹیوشن کو کامیاب بنانے کے لئے یکساں کوشش کرتے تھے۔ جب تک میر صاحب مینجر رہے انہوں نے مدرسہ کے ساتھ پوری دلچسپی کا عملی ثبوت دیا۔

## ناظم تعمیرات

مدرسہ کی مینجری کے ساتھ ہی وہ ناظم تعمیرات بھی تھے چنانچہ مدرسہ تعلیم الاسلام کی پہلی عمارت جس میں آجکل مدرسہ احمدیہ ہے ان کی ہی نگرانی میں تیار ہوئی۔ جس محنت اور جفاکشی سے انہوں نے یہ کام کیا ہے جو لوگ اس وقت موجود تھے اور جن میں سے ایک میں بھی ہوں وہ جانتے ہیں کہ انہوں نے اس کام میں اتنی محنت کی کہ کوئی تنخواہ دار ناظم بھی نہ لیتا۔ ان کو اس کام کے لئے کوئی معاوضہ نہیں ملتا تھا بلکہ یہ امر واقعہ ہے کہ انہوں نے سلسلہ کے کسی کام اور خدمت کے لئے کبھی کوئی معاوضہ نہیں لیا

## اور ہمیشہ اس کام کو اعزازی کیا

اور باوجود آزریری کام کرنے کے وہ تنخواہ لینے والوں سے بہت زیادہ کام کیا کرتے تھے۔ ان کے کام کے اوقات اور گھنٹہ مقرر نہ ہوتے تھے بلکہ ان کے ۲۴ گھنٹہ اسی کام کے لئے وقف ہوتے تھے۔ پھر جوں جوں عمارت کا سلسلہ وسیع ہوتا گیا وہ یہ کام کرتے رہے اور صدر انجمن کے قیام کے زمانہ میں بھی وہ کچھ عرصہ تک ناظم تعمیرات رہے۔

## افسر مقبرہ بہشتی

جب سلسلہ کا کام بہت وسیع ہو گیا اور مختلف محکمے ان کے صدر انجمن کے ماتحت قائم ہوئے تو پھر حضرت میر صاحب کی خدمت کلی طور پر حضرت مسیح موعود علیہ السلام کے باغ وغیرہ کی درستی کی طرف منتقل ہو گئیں اور انہوں نے باغ میں بیش قیمت اضافہ کیا۔ اسی سلسلہ میں وہ افسر مقبرہ بہشتی کی حیثیت سے اس کے باغیچے کی تیاری اور درستی کے انچارج بھی رہے۔ بہشتی مقبرہ میں جس قدر درخت اس وقت تک لگے ہوئے ہیں اور چاہ وغیرہ کی تعمیر یہ سب حضرت میر صاحب قبلہ کی خدمات مقبرہ کا اعلان ہے۔ مگر کچھ عرصہ کے بعد حضرت میر صاحب کی صاف گو طبیعت و عادت صدر انجمن کے ممبران برداشت نہ کر سکے اور حضرت میر صاحب کو اس خدمت سے الگ ہونا پڑا۔ مگر پھر

وقت آیا کہ صدر انجمن حضرت میر صاحب کو ناظم تعمیرات کی خدمت سپرد کرنے پر مجبور ہوئی چنانچہ میں نے الحکم جلد ۷ نمبر ۲۱ میں حسب ذیل نوٹ شائع کیا۔

### ”حضرت ناصر پھر محکمہ تعمیر میں“

ایک زمانہ تھا کہ حضرت میر ناصر نواب صاحب مقبرہ بہشتی کے باغیچے کے انتظام سے الگ ہونے پر مجبور تھے مگر آج کئی سال کے بعد کمیٹی ضرورت محسوس کرتی ہے کہ انہیں پھر محکمہ تعمیر کی نظارت و نگرانی کا کام سپرد کرے۔ حضرت میر صاحب قبلہ اس کے ہر طرح سے اہل ہیں اور اس فن سے واقف۔ مجھے تو ہمیشہ تعجب ہوتا تھا کہ کیوں اس محکمہ تعمیر کا کام ان ماہروں اور واقفوں کی کمیٹی کے سپرد نہیں کیا جاتا جو اس فن میں دسترس رکھتے اور سرکاری کاموں پر مامور ہیں۔ وقتاً فوقتاً یہ لوگ مشورہ کے لئے قادیان میں جمع ہو سکتے تھے۔ اب بھی ضرورت ہے کہ محکمہ تعمیر کی ایک کمیٹی ایسے لوگوں کی ہو۔ غالباً قبلہ میر ناصر نواب صاحب اس کی طرف توجہ کریں گے اور مستقل طور پر ارباب فن کی ایک کمیٹی تعمیر قائم ہو جائے گی۔“

### باغ کی عمارات ایام زلزلہ میں

۱۹۰۴ء زلزلہ کے وقت حضرت مسیح موعود علیہ السلام خدا تعالیٰ کی وحی کے ماتحت باغ میں تشریف لے گئے اور حضرت حکیم الامتہ اور مخدوم الملتہ رضی اللہ عنہما اور دوسرے احباب بھی وہاں ہی جاٹھڑے۔ اس وقت وقتی ضروریات کے ماتحت چند عمارتوں کی ضرورت لاحق ہوئی جن کو حضرت میر صاحب نے بہت سرعت اور ہمت سے تیار کرادیا۔

باغ کی موجودہ عمارات بھی حضرت میر صاحب کی حسن تدبیر کا نتیجہ ہیں۔ دور الضعفاء کے تمام مکانات کے لئے نہ صرف آپ نے پھر کر چندہ کیا بلکہ اپنی نگرانی میں تمام عمارات کو بنوایا۔ آخر عمر میں باوجودیکہ بہت بوڑھے ہو گئے تھے مگر پھر بھی اپنے گھر سے جو دارالعلوم میں تھا دور الضعفاء تک چل کر جاتے اور گھنٹوں اس کی نگرانی فرماتے تھے۔ میر صاحب کا یہ عزم اور یہ محنت اور اخلاص ایک نظیر ہے سلسلہ کے کام کرنے والوں کے لئے۔ آج کتنے ہیں جو پنشن لے کر سلسلہ کا کام اس جانفشانی سے بلا مزد و امید اجر مال کرنے کو تیار ہیں۔ مسجد نور اور ہسپتال کا ذکر میں پہلے کر چکا ہوں۔



## اُردو ترجمہ القرآن کا اہتمام

خلافت اولیٰ میں حضرت میر صاحب نے ترجمہ القرآن اردو کے اہتمام کا عظیم الشان کام شروع کرنا چاہا۔ ان کی خواہش اور دلی تمنا تھی کہ قرآن مجید کا ایک اردو ترجمہ جماعت کے لئے تیار کرائیں اور اس کی طبع کا تمام اہتمام خود کریں اور اس کے لئے جماعت میں اپنے چندوں کے سلسلہ میں دورے کریں اور یہ ترجمہ حضرت حکیم الامت کا ہو چنانچہ حضرت میر صاحب نے اس کام کے لئے اعلان کر دیا اور اعلان ہی نہیں عملی قدم بھی اٹھایا۔ حضرت خلیفۃ المسیح نے اس کو بہت پسند فرمایا اور خود حضرت خلیفۃ المسیح نے قرآن مجید کا اپنا کیا ہوا ترجمہ حضرت میر صاحب قبلہ کو دیدینے کا ارادہ بھی فرمایا تھا بلکہ نہایت جوش سے آپ نے قرآن مجید کا ترجمہ مکمل کرنے کے لئے کام بھی شروع کر دیا۔ لیکن چونکہ صدر انجمن کے ماتحت بھی قرآن کریم کے انگریزی ترجمہ کا کام شروع ہو چکا تھا اس لئے جہاں تک میر اعلم ہے صدر انجمن کے بعض لوگوں نے اس کام کو جو حضرت میر صاحب قبلہ کرنا چاہتے تھے۔ اس کام سے تصادم کا ذریعہ سمجھا اور بالآخر اس کام کو حضرت میر صاحب کو چھوڑنا پڑا اور حضرت خلیفۃ المسیح اول رضی اللہ عنہ نے بھی کبراہت سے ترک کر دیا۔ میں آج حضرت میر صاحب قبلہ کے سوانح حیات میں اس کا ذکر کرتے ہوئے دکھ محسوس کرتا ہوں کہ اس وقت بعض لوگوں کی غلطی نے دنیا کو ایک عظیم الشان نعمت سے محروم کر دیا۔ حضرت حکیم الامت کا ترجمہ القرآن ایک بے نظیر قرآن کریم کی تفسیر و ترجمہ ہوتا۔ خدا اس شخص پر رحم کرے جس کی تحریک نے دنیا کو اس سے محروم کیا۔

## تعمیر دار القرآن

۱۹۱۳ء میں حضرت حکیم الامت خلیفۃ المسیح اول رضی اللہ عنہ نے دار القرآن کی تعمیر کا خیال ظاہر فرمایا اور باوجودیکہ صدر انجمن کا محکمہ تعمیر موجود تھا مگر حضرت خلیفۃ المسیح اول کی خواہش اور دلی تمنا یہ تھی کہ یہ کام حضرت میر صاحب قبلہ کے ذریعہ ہو چنانچہ آپ نے اس تعمیر کے متعلق حضرت میر صاحب کو ہی ناظم و مہتمم مقرر فرمایا۔ میں نے اس وقت اس کے لئے جو اعلان کیا وہ اس پر شاہد عادل ہے اور میں اسے یہاں درج کر دینا لازمی سمجھتا ہوں۔

## دار القرآن

حضرت خلیفۃ المسیح مدظلہ العالی کو اللہ تعالیٰ نے قرآن مجید کی محبت، اس کی سمجھ اور اس کی اشاعت و تعلیم کا جوش فطرتاً عطا فرمایا ہے۔ جن لوگوں کو قادیان آنے کا اتفاق ہوا انہوں نے دیکھا ہوگا کہ حضرت ہمیشہ سے

قرآن مجید کا ایک عام درس دیا کرتے ہیں اور کتاب اللہ کی حقیقت اور غرض سے مخلوق کو آگاہ فرماتے ہیں یہ درس علی العموم مسجد اقصیٰ میں ہوا کرتا ہے مگر حضرت خلیفۃ المسیح چاہتے ہیں کہ ایک خاص کمرہ اس مقصد کے لئے بنایا جاوے جہاں قرآن مجید کا درس ہوا کرے۔ اس کمرہ کے لئے حضرت ام المؤمنین نے ایک حصہ زمین کا ضرورتاً عطا فرمانے کا وعدہ کیا ہے لیکن چونکہ وہ زمین پستی میں ہے اس کو عمارت کی سطح تک لانے کے واسطے ایک معقول خرچ کی ضرورت ہوگی۔

جہاں تک میں سمجھتا ہوں یہ دارالقرآن دراصل مدرسہ تعلیم القرآن کا مقدمہ ہے۔ حضرت خلیفۃ المسیح کی دیرینہ خواہش ہے کہ قرآن مجید کے نہایت اعلیٰ معلم موصول وغیرہ سے منگوائے جائیں۔ اس وقت تک ہر چند یہاں قرآن مجید کی تعلیم و تدریس کی طرف توجہ ہے لیکن پھر بھی بہت کچھ کرنے کی ضرورت ہے۔ حفظ قرآن<sup>\*</sup> اور تعلیم قرأت کا کوئی انتظام نہیں۔ احکام میں پچھلے دنوں میں نے حضرت خلیفۃ المسیح کو اس ضرورت کی طرف توجہ بھی دلائی تھی۔ خدا کا شکر ہے کہ یہ خواہش اس رنگ میں پوری ہونے لگی ہے۔ حضرت خلیفۃ المسیح نے حضرت میر ناصر نواب صاحب قبلہ کو یہ خدمت سپرد کی ہے کہ وہ اس دارالقرآن کی تعمیر کا کام شروع کر دیں۔ اس کے لئے کم از کم دس ہزار روپیہ بکار ہوگا مگر اس قوم کے لئے جو دین کو دنیا پر مقدم کرنے کا عہد و مرتبہ کر چکی ہے اور جس نے خصوصیت کے ساتھ قرآن کریم کی تعلیم و تدریس کا عہد حضرت خلیفۃ المسیح کے ہاتھ پر کیا ہے اس رقم کو پورا کر دینا کچھ بھی مشکل نہیں ہے۔ چندہ کی فہرست کھول دی گئی ہے ایڈیٹر احکام چاہتا ہے کہ اس کے ناظرین اس کار خیر میں کم از کم اڑھائی ہزار جمع کر دیں اور یہ رقم خریداران احکام کی طرف سے دارالقرآن کے لئے دیجاوے۔ ایسے پاک اور خالص دینی اغراض کے لئے کونسا دل ہے جس میں جوش پیدا نہیں ہوگا۔ یہ ضرورت ایسی ضرورت نہیں کہ بار بار تحریکوں کی حاجت ہو۔ میری دانست میں دارالقرآن مدرسۃ القرآن کی ضرورت کو مد نظر رکھ کر تعمیر ہونا چاہیئے جو جہاں ایک بڑے ہال کا کام دے سکے وہاں ایک مدرسہ کے مختلف حصوں کا کام بھی دے۔ بہر حال یہ امور بعد میں قابل غور ہوں گے سر دست روپیہ کی ضرورت ہے۔ احمدی قوم خدمت قرآن کریم کے لئے بیش از پیش تیار ہوگی اور یہ مختصر اطلاع انہیں تحریک کرے گی کہ وہ بہت جلد اس رقم کو پورا کر دیں۔ اس مقصد کے لئے کل روپیہ حضرت میر ناصر نواب صاحب قبلہ کے نام آنا چاہیئے اور کوپن پر تعمیر دارالقرآن لکھ دینا ضروری ہوگا۔

## قدرت ثانی کے لئے دعاؤں کا التزام

حضرت مسیح موعود علیہ السلام کے وصال کے بعد جب حضرت خلیفہ اول رضی اللہ عنہ خلیفۃ المسیح منتخب ہو گئے تو آپ نے جماعت کو حضرت مسیح موعود علیہ السلام کی الوصیت کے ماتحت اس امر کی طرف توجہ دلائی کہ جماعت کو مل کر قدرت ثانی کے لئے دعا کرنی چاہیے جیسا کہ حضور نے فرمایا تھا کہ

”تم خدا کی قدرت ثانی کے انتظار میں اکٹھے ہو کر دعا کرتے رہو اور چاہئے کہ ہر ایک جگہ صالحین کی جماعت ہر ملک میں اکٹھے ہو کر دعا میں لگے رہیں تاکہ دوسری قدرت آسمان سے نازل ہو۔“

حضرت خلیفۃ المسیح اول نے جماعت کے لئے اس مضمون پر ایک خاص اعلان کے شائع کرنے کا حکم دیا اور سلسلہ کے اخبارات نے اُسے شائع کیا۔ حضرت میر ناصر نواب صاحب قبلہ پہلے اور اکیلے بزرگ یہاں قادیان میں تھے جنہوں نے مل کر دعا کرنے کی تحریک کو یہاں عملی صورت دی۔ وہ ہر روز بعد مغرب اس مقصد کے لئے لمبی دعا کیا کرتے تھے اور یہ سلسلہ کچھ عرصہ تک برابر جاری رہا۔ میں خود ان دعاؤں میں شریک ہوتا تھا اور آج تک اس لطف کو محسوس کرتا ہوں۔ قدرت ثانی کے لئے دعائیں ہوتی رہیں اور بطور عملی محرک کے حضرت میر صاحب قبلہ اس کے لیڈر تھے۔

## خلافت ثانیہ کے وقت خدمات

حضرت خلیفہ اول رضی اللہ عنہ کی وفات کے وقت جماعت میں ایک انقلاب عظیم اور زلزلہ شدید پیدا ہوا۔ جیسا کہ میں پہلے بھی لکھ چکا ہوں حضرت میر صاحب پر سلسلہ میں داخل ہونے کے بعد کبھی ابتلاء آیا ہی نہیں۔ وہ جب تک سلسلہ سے الگ رہے اور انہوں نے اس سے دیانت داری کے ساتھ اختلاف کیا وہ مخالف رہے اور اپنے اختلاف کا اظہار بھی کرتے رہے۔ لیکن جب انہوں نے سلسلہ حقہ کو قبول کر لیا اور حضرت مسیح موعود علیہ السلام کے دستِ حق پرست پر بیعت کر لی تو پھر کبھی آپ کو کوئی ابتلاء نہیں آیا اور آپ کا قدم آگے ہی اٹھتا گیا۔

حضرت خلیفہ اول رضی اللہ عنہ کی وفات پر وہ لوگ جو سلسلہ میں بطور عمود اور ستون کے لئے بعض حالات کے ماتحت مخالف ہوئے اور انہوں نے علیحدگی اختیار کی اور جماعت میں تفرقہ اور غدر خلافت کا ارتکاب کیا اس وقت جماعت عجیب حالت میں تھی اور یہاں خزانہ انجمن کی حالت خزانہ حمام سے زیادہ نہ تھی۔ حضرت میر صاحب

قبلہ نے فوراً ایک رقم حضرت خلیفہ ثانی کے حضور پیش کی اور اس پیرانہ سالی میں جماعت کو تفرقہ سے بچانے کے لئے انہوں نے ایک لمبا سفر مدارس تک کیا اور اصل حالات سے لوگوں کو واقف کیا۔ حضرت سیٹھ عبدالرحمن صاحب رضی اللہ عنہ جو حضرت مسیح موعود علیہ السلام کے پیارے اور انحصار مخلص احباب میں سے تھے اور صدر انجمن احمدیہ کے ٹرسٹی تھے ان کو اصل واقعات اور حالات سے آگاہ کیا۔ انہوں نے فوراً بذریعہ تار حضرت خلیفہ المسیح ثانی کی بیعت کی۔ غرض ایک لمبا سفر کر کے لوگوں کو ٹھوکر سے بچایا۔

یہ بہت بڑا کارنامہ حضرت میر صاحب کا ہے۔ مجھے افسوس سے یہ ظاہر کرنا پڑتا ہے کہ نادان مخالفین اور منکرین خلافت نے حضرت میر صاحب اور خاکسار عرفانی کو خلافت ثانیہ کے قیام و انتخاب کے متعلق پوری طرح بدنام کرنے کی کوشش کی ہے اور وہ اسے منصوبہ کہتے ہیں مگر خدا تعالیٰ جو عالم الغیب ہے اور نہاں در نہاں حالات آئندہ کے واقعات کا بھی علیم ہے جانتا ہے کہ ہم نے کبھی اس معاملہ میں نہ کوئی سازش کی اور نہ منصوبہ۔ حضرت میر صاحب کی زندگی اس پر گواہ ہے۔ وہ منصوبہ کرنا جانتے ہی نہیں تھے خوشامد اور یار فرشتی ان کو آتی ہی نہ تھی۔ وہ ایک حنیف اور مسلم بزرگ تھے جب تک انہوں نے حضرت مسیح موعود علیہ السلام کی صداقت کو سمجھ نہیں لیا قبول نہیں کیا اور جب قبول کر لیا تو پھر تمام دوستوں، عزیزوں، رشتہ داروں کو اس عہد پر قربان کرنے میں انہوں نے کبھی پس و پیش نہیں کیا۔ اگر مسئلہ خلافت میں وہ حق پر نہ ہوتے تو کوئی چیز ان کو اس سے اختلاف کرنے میں روک نہ سکتی تھی اور کسی کی رشتہ داری اثر نہیں ڈال سکتی تھی لیکن انہوں نے یہی سمجھا اور صحیح سمجھا کہ

### خلافت احمدیہ خلافت حقہ ہے

اور وہ اس کی تائید میں ہر طرح لگے رہے اور کسی دوست کو قربان کرنے میں پھر مضائقہ نہ کیا۔ بہر حال حضرت میر صاحب قبلہ نے خلافت ثانیہ کی تائید میں ہر ایک قسم کی قربانی کو وسعت حوصلہ سے قبول فرمایا اور اس کے لئے تیار رہتے تھے۔

### حضرت مسیح موعود علیہ السلام کی کتب کی اشاعت کے لئے جوش

حضرت مسیح موعود علیہ السلام کی کتابوں کی اشاعت کا بھی بہت بڑا جوش وہ اپنے دل میں رکھتے تھے اور انہوں نے مختلف اوقات میں جماعت میں تحریک کی کہ لوگ حضرت مسیح موعود علیہ السلام کی کتب کو خریدیں اور پڑھیں اور اس کے لئے وہ جہاں جاتے دوستوں میں تحریک کرتے۔ یہ راز انہوں نے سمجھ لیا تھا کہ جماعت میں

اختلاف یا کمزوری کی روح اس وقت پیدا ہو جاتی ہے جبکہ اصل تعلیم کا علم نہیں ہوتا اور لوگ اسے بھول جاتے ہیں۔ اس مقصد کے لئے ضروری تھا کہ حضرت مسیح موعود علیہ السلام کی کتابوں کو لوگ پڑھیں تاکہ ان کو معلوم ہو کہ حضرت مسیح موعود علیہ الصلوٰۃ والسلام کی حقیقی تعلیم کیا ہے۔ غرض آپ اشاعت کتب کے لئے بہت جوش رکھتے تھے۔

### صحابہ مسیح موعود کی سوانح حیات کی اشاعت کا شوق

حضرت میر صاحب قبلہ کو یہ بھی شوق تھا کہ لوگ اپنے حالات زندگی کو لکھ کر شائع کر دیں۔ یہ تحریک دراصل حضرت مسیح موعود کی اس تحریک کا نتیجہ تھا جو حضور نے بیعت کے آغاز کے ساتھ ہی شروع کی تھی چنانچہ ۲ مارچ ۱۸۸۹ء کو جو اعلان حضرت مسیح موعود علیہ السلام نے شائع کیا تھا اس میں لکھا تھا کہ

”مجھے معلوم ہوا ہے کہ بعض فوائد منافع بیعت کے جو آپ لوگوں کے لئے مقدر ہیں اس انتظام پر موقوف ہیں کہ آپ سب صاحبوں کے اسماء مبارک ایک کتاب میں بقید ولدیت و سکونت مستقل و عارضی اور کسی قدر کیفیت کے (اگر ممکن ہو) اندراج پائیں اور پھر جب وہ اسماء مندرجہ کسی تعداد موزوں تک پہنچ جاویں تو ان سب ناموں کی ایک فہرست تیار کر کے اور چھپوا کر ایک ایک کاپی اس کی تمام بیعت کر نیوالوں کی خدمت میں بھیجی جائے اور پھر جب دوسرے وقت میں نئی بیعت کرنے والوں کا ایک معتد بہ گروہ ہو جاوے تو ایسے ہی انکے اسماء کی بھی فہرست تیار کر کے تمام مبایعین یعنی داخلین بیعت میں شائع کی جاوے اور ایسا ہی ہوتا رہے جب تک ارادہ الہی اپنے اندازہ مقدر تک پہنچ جائے۔“

اس تحریک کو خاکسار عرفانی نے ۱۸۹۸ء میں الحکم کے ذریعہ شائع کیا اور خود ارادہ کیا کہ احباب کے مختصر سوانح حیات شائع کروں مگر یہ سلسلہ ملتوی ہوتا آیا۔ ۱۹۱۱ء میں آپ نے اپنی مختصر سی لایف ”ناصر کیونکر متصور ہوا“ کے عنوان سے لکھ کر شائع کی اور اس میں آپ نے تحریک کی کہ

اے دوستو! تم بھی اپنا پچھلا اور پہلا حال سب مختصر سا لکھ دو تاکہ میں اسے شائع کر دوں اور جماعت کے لوگ اس سے فائدہ حاصل کریں اور تمہیں اور مجھے ثواب ہو اور قادیان کے ضعفاء کو کچھ پیسے مل جاویں۔ چہ خوش بود کہ برآید بیک کرشمہ دوکار۔

### قابل رشک استقلال

اس تحریک پر اگرچہ دوستوں نے عمل نہیں کیا لیکن حضرت میر صاحب قبلہ کے نامہ اعمال میں اس

کا ثواب رہے گا۔ اس تحریک سے ایک اور بات بھی معلوم ہوتی ہے کہ حضرت میر صاحب کو خدا تعالیٰ نے خارق عادت استقلال بخشا تھا اور ضعفاء اور غرباء کی ہمدردی اور مدد کے لئے انہیں بہت بڑا جوش تھا۔ وہ اس بات سے کبھی تھکتے اور گھبراتے نہ تھے۔ وہ ان ہمہ خیر تحریکوں کے لئے جب چندہ کے لئے جاتے اور کسی جگہ سے نہ ملتا تو ان کی ہمت پست نہ ہوتی اور چھوڑ نہ دیتے اور باوجود پوری کوشش اور سرگرمی کے ان کا توکل اور بھروسہ خدا ہی پر ہوتا تھا۔ ان کے ان جذبات کا اظہار میر صاحب کی ذیل کی نظم سے ہوتا ہے۔

### نظم

آتا نہیں قرار دل بے قرار کو  
جنگل میں جاتا ہے کبھی آتا ہے شہر میں  
ناصر بتا کہ تجھ کو یہ کیا ہو گیا ہے آہ  
لاہور میں کبھی کبھی پیٹور میں ہے تو  
بنگالہ میں کبھی کبھی مدراس میں ہے تو  
دکن میں ہے کبھی کبھی ہے بمبئی میں تو  
کس کی تلاش ہے ترا دل کس سے ہے لگا  
معلوم حال ہو تو کریں ہم بھی کچھ مدد  
اے دوستو! بناؤں تمہیں کیا میں اپنا حال  
درکار جس میں زر ہے مجھے زر کی ہے تلاش  
زر کی طلب میں پھرتا ہوں ہر سمت بھاگتا  
آئے گی ایک دن مرے مولا کی بس مدد  
مسجد تو بن گئی ہے شفاخانہ بھی بنا  
کچھ دوستوں کے واسطے بن جاویں تھوڑے گھر  
پیار عورتوں کے لئے اک مکان ہو  
ہوں میری زندگی میں یہ تیار کل مکان  
مقدور ہے تو لاؤ روپے کچھ کرو مدد  
تم دو نہ دو وہ دیوے گا عاجز کو بالضرور

جب تک کہ دیکھ لیوے نہ وہ روئے یار کو  
دیوانہ وار دوڑتا ہے کوہ سار کو  
شہروں میں پھرتا ہے کبھی جاتا ہے بار کو  
جاتا ہے چھوڑ چھوڑ کے خویش و تبار کو  
کرتا ہے تو تلاش کسی گل عذار کو  
دریا کو دیکھتا ہے کبھی آبشار کو  
اے دوست کچھ زبان پہ تو لا حال راز کو  
تدبیر سے نکالیں ترے دل کے خار کو  
ہے اختیار میں نے کیا ایسے کار کو  
کرتا ہوں اس میں صرف میں لیل و نہار کو  
تم دیکھتے رہو میرے صبر و سہار کو  
پھر دیکھ لو گے تم مرے اس کاروبار کو  
کر لو گے تم ملاحظہ میری بہار کو  
دیکھوں میں اپنی آنکھ سے ان کی قطار کو  
جھانکے نہ کوئی مرد کبھی ان کے دار کو  
میں بامراد دیکھ لوں ان ہر چہار کو  
دولت کرو نثار کرو شاد یار کو  
ٹھنڈا کرے گا یار میرے دل کی نار کو

تم سے نہیں سوال مرا اُس سے ہے سوال  
 مولا کے نام پر میں سوالی بنا ہوں اب  
 اللہ کا جو ہے وہ مجھے دے گا اس کے نام  
 عاقل خدا کے نام پہ دیتے ہیں مال و زر  
 کوشش سے مجھ کو کام ہے کرتا ہوں میں جہاد  
 پروا ہے وطن کی نہ ہے تعریف کی خوشی  
 اک دُھن سی لگ رہی ہے اب اس خاکسار کو  
 مولا ہی کے ہے فضل کا ناصر کو انتظار  
 وہ خود کرے گا دور اب اس انتظار کو

### حضرت میر صاحب کے آخری ایام اور آپ کی وفات

حضرت میر صاحب کے قومی بہت اعلیٰ درجہ کے تھے۔ لیکن آخر قومی میں انحطاط شروع ہوا اب اس آپ  
 آخری وقت تک چلتے پھرتے رہے جیسا کہ میں پہلے بھی کہیں لکھ آیا ہوں نمازوں کے لئے عموماً آپ مسجد مبارک  
 میں آجایا کرتے تھے۔ چونکہ قومی کاموں اور ضرورتوں کے لئے آپ چندہ جمع کیا کرتے تھے اس لئے یہ خیال اس  
 قدر غالب تھا کہ ہمیشہ جب کسی شخص سے ملتے تو اسے کہتے

### چندہ لاؤ

چونکہ جماعت میں ان کی عزت اور وقار اور ان کے مخلصانہ اور بے غرضانہ کام کا اثر اور وقعت تھی کوئی  
 شخص انکار کرنے کی جرأت نہ کرتا تھا اور جو کچھ بھی اس سے ممکن ہوتا پیش کر دیتا۔ ان کی بیماری کو کبھی ایسا خطرناک  
 نہیں سمجھا گیا تھا۔ تاہم چونکہ پیرانہ سالی اور اعصابی بیماری تھی سعادت مند بیٹوں نے ایک مستقل آدمی ہمیشہ ان  
 کے ساتھ رہنے کا انتظام کر دیا تھا۔ وہ جہاں جاتے آدمی ان کے ساتھ رہتا۔ ۱۹۲۴ء میں جبکہ حضرت خلیفۃ المسیح  
 لنڈن گئے ہوئے تھے۔ آپ کی وفات ہو گئی اور حضرت کونلڈن بذریعہ اطلاع ہوئی اناللہ وانا الیہ راجعون۔  
 حضرت خلیفۃ المسیح نے لنڈن کی عارضی مسجد واقعہ پٹنی میں جمعہ کے روز آپ کا جنازہ غائب پڑھا۔  
 حضرت میر صاحب کی وفات بروز جمعہ مورخہ ۱۹ ستمبر ۱۹۲۴ء نوبے دن کے واقعہ ہوئی اور بعد نماز جمعہ  
 باغ میں ایک مجمع کثیر کے ساتھ جناب مولوی شیر علی صاحب امیر جماعت نے آپ کا جنازہ قادیان میں  
 پڑھا اور اسی روز مقبرہ بہشتی میں دفن کر دیا۔

میں چونکہ یہاں موجود نہ تھا بلکہ حضرت کے ہمراہ لنڈن گیا ہوا تھا اس لئے مجھے یہ صدمہ ہمیشہ رہے گا کہ ایسے بزرگ سلسلہ کی آخری وقت شکل نہ دیکھ سکا اور آپ کی تربت پر مٹی ڈالنے کی توفیق نہ پاسکا۔ آپ کی وفات اور مرض الموت کے حالات میں صرف اسی قدر لکھ دینا چاہتا ہوں جو کمری ڈاکٹر میر محمد اسماعیل صاحب خلف الرشید حضرت میر صاحب نے لکھے ہیں۔ ان میں حضرت میر صاحب کی سیرۃ کا بھی کچھ ذکر ہے جس کو میں خود بھی لکھ چکا ہوں تاہم میں اسے مکرر لکھنے میں بھی خوشی محسوس کرتا ہوں۔ وھوھذا

”جماعت کے احباب کو حضرت والد مکرم مرحوم یعنی جناب میر ناصر نواب صاحب کی وفات کی خبر مل چکی ہے۔ آپ نے ۹ بجے صبح جمعہ کے دن بتاریخ ۱۹ ستمبر ۱۹۲۲ء وفات پائی۔ آپ کی عمر وفات کے وقت بحساب انگریزی ۷۹ سال اور بحساب ہجری ۸۱ سال سے کچھ متجاوز تھی۔ ڈیڑھ سال کے قریب سے آپ ضعف اعصاب سے بیمار تھے مگر چلنا پھرنا بند نہیں ہوا تھا۔ آخر دنوں میں ملیریا بخار آنے لگا۔ دوا سے آرام ہو جاتا تھا مگر پھر کئی کئی دن چھوڑ کر باری آجاتی تھی۔ آخری باری سردی سے بدھ کے دن عصر کے بعد آئی پھر غفلت ہو گئی اور آخر میں بے ہوشی اور تیسرے دن جمعہ کو اسی غفلت میں انتقال فرمایا۔ آپ کی چند خاص باتیں قابل تذکرہ ہیں۔

اول۔ اکل حلال اس کے آپ تمام عمر اس قوت اور سختی سے پابند رہے کہ دوست اور دشمن دونوں اس پر گواہ ہیں۔ میرا مطلب یہاں صرف ان کی تعریف کرنا ہی نہیں بلکہ میں اپنے احباب کو خاص طور پر اس ضرورت کی بابت توجہ دلانا بھی چاہتا ہوں۔ اکل حلال ایک بہت ہی مشکل امر ہے خصوصاً ملازمین سرکار کے لئے اور ان سے کم درجہ پر اہل حرفہ اور تاجروں کے لئے اور زمینداروں کے لئے بھی اپنی تمام آمدنی اور تمام خورد و نوش کو صرف حلال اور طیب طور پر محصور کر لینا ایک سخت مجاہدہ ہے۔ رسول کریم صلی اللہ علیہ وسلم نے فرمایا ہے کہ حرام کا لقمہ قبولیت دعا میں مانع ہوتا ہے پس اس طرف انسان کو بہت ہی توجہ دینی چاہیے کہ آیا جو اس کے ہاں آتا ہے اور جو اس کے اور اس کی آل اولاد کے حلق کے نیچے اترتا ہے وہ رزق حلال اور طیب ہے یا مشتبہ اور ناجائز۔ جب تک حرام اور مشتبہ رزق انسان کے بدن میں داخل ہوتا رہے گا نہ اس کی دعا قبول ہوگی اور نہ اس سے عمل صالح صادر ہوں گے۔

دوسری بات جس میں مرحوم کو ایک امتیاز حاصل تھا وہ ان کی جرأت ایمانی اور نفاق سے نفرت کی صفت تھی۔ آپ کو فطرتاً مدہمت سے سخت بیزاری تھی اور دوست، دشمن، واقف ناواقف کسی کے آگے حق گوئی سے نہ



جھکتے تھے اور نہایت صاف گوئی سے ہر مجلس میں اپنے خیالات ظاہر فرمادیتے اور اگرچہ کسی وقت سختی بھی کر لیا کرتے تھے مگر دل میں قطعاً کینہ اور غبار نہ رکھتے تھے۔

تیسرے۔ یہ کہ محنت اور مشقت اور سختی برداشت کرنے کی ہمیشہ سے عادت تھی۔ اس کی گواہ تمام جماعتیں ہیں اور ہمیشہ اپنے تئیں سلسلہ کے کاموں میں مصروف ہی رکھتے تھے۔ در بدر بھیک کی طرح پیسے مانگتے پھرنا یہاں تک کہ جب نور ہسپتال کے لئے چندہ جمع کیا تو چوہڑوں کے گھر جا کر بھی مانگنا اور اسے کوئی ذلت نہ سمجھنا ایک قابل تقلید مثال ہے۔

چوتھے۔ استقلال بھی آپ کا ایک نمایاں خلق تھا جس کام کو شروع کرتے ختم کئے بغیر نہ ٹھہرتے تھے چنانچہ مسجد نور، شفا خانہ، دور الضعفاء، احمدی بازار کا پختہ فرش اور قبرستان وغیرہ آپ کی ظاہری باقیات الصالحات ہیں۔

پانچویں۔ ایک صفت آپ کی سخاوت اور غریبوں کی خبر گیری تھی۔ ہمیشہ نقدی اور کپڑوں سے غرباء کی امداد کرتے رہنا آپ کی عادت میں داخل تھا۔

چھٹے۔ دوسروں کے لئے بالالتزام دعا کرنا اور ان کی ہمدردی اور خیر خواہی میں مشغول رہنا اکثر دوستوں پر واضح ہے۔

ساتویں۔ پابندی نماز روزہ اور احکام شریعت کا کمال اہتمام آپ کی طبیعت ثانیہ ہو گیا تھا اور قال اللہ اور قال الرسول پر شدت سے عمل کرتے اور کراتے تھے۔

آپ ۱۸۹۴ء سے جب آپ کی عمر ۴۹ سال کی تھی قادیان میں مستقل رہائش کے لئے تشریف لائے اور ۳۰ سال کامل یہاں سکونت رکھ کر ۱۹۲۴ء میں محبوب حقیقی سے جا ملے۔ میں احباب جماعت احمدیہ سے درخواست کرتا ہوں کہ مرحوم کا جنازہ پڑھیں اور ان کے علوم راتب اور مغفرت کے لئے دعا فرمائیں۔

فذاذ کسرو اللہ کذکر کم اباہ کم او اشد ذکرا یہ باتیں جو میں نے بیان کی ہیں محض اللہ تعالیٰ کے ہی فضل سے ان کو حاصل ہوئی تھیں۔ اس کا کتنا بڑا فضل ہے کہ ایک شخص کو دہلی سے نکال کر پنجاب لایا اور اس کا تعلق مسیح موعودؑ جیسے شخص سے کرایا اور پھر اس کی صحبت اور قرب بخشا، ایمان دیا، فطرتی قوی نیکی کے لئے عنایت کئے، خود توفیق دی اور خود ہی سامان مہیا کئے اور انجام کار بہشتی مقبرہ میں حضرت صاحب سے بہت قریب جگہ

عنایت کی۔ یہ محض اس کریم کا فضل اور خاص فضل تھا اور اس کے یہ خاص فضل محدود نہیں بلکہ وہ خود بخود کمر و انسان پر اپنی رحمت کی بارشیں کرتا رہتا ہے۔ کھٹکھٹانے والوں کی آواز اور مانگنے والوں کی دعا اور طالبوں کی طلب اور تڑپ کو سنتا ہے اور دیکھتا ہے اور پھر اتنا رحم اور فضل اس عاجز مخلوق پر کرتا ہے کہ اس کے اخلاق اور صفات کو دیکھ کر حیرت ہی آتی ہے اور انسان ضعیف البنیان مبہوت ہی رہ جاتا ہے و ان تعدوا نعمۃ اللہ لا تحصوها ان الانسان لظلوم کفار رب السموات والارض و ما بینہما فاعبدہ و اصطر لعبادۃ ہل تعلم لہ سمیا۔

محمد اسمعیل۔ قادیان۔ دارالامان،

### حضرت میر صاحب کی ابدی زندگی

حضرت میر صاحب کی وفات نے کچھ شک نہیں ان کو ہم سے جدا کر دیا اور وہ پھر اس دنیا میں نہیں آسکتے لیکن موت کے اس زبردست ہاتھ نے ان کے جسم کے ساتھ ان کی زندگی کو ختم نہیں کر دیا بلکہ یہ موت ایک حیات لازوال کا موجب ہو گئی ہے۔ خدا تعالیٰ کے حضور وہ اصحاب الحجۃ میں داخل ہیں اور ان کے مدارج میں ہمیشہ ترقی ہوتی رہے گی۔ دنیا میں وہ نیکی اور مخلوق کی بھلائی کے لئے اتنے کارنامے چھوڑ گئے ہیں کہ وہ ہمیشہ زندہ سمجھے جائیں گے۔ حضرت میر ناصر نواب جیسی شخصیت کا انسان اگر یورپ میں ہوتا تو آج شہر کے سب سے بڑے چوک میں ان کا مجسمہ رفاہ عام کے کاموں کے لحاظ سے

### ہمدرد خلاق کے نام سے بنایا گیا ہوتا

اور کئی سوسائٹیاں اور کلب ان کے نام پر جاری ہو جاتے۔ ہم مجسموں اور بتوں کے قائل نہیں۔ ان کے جاری کئے ہوئے کار خیر کے علاوہ حضرت مسیح موعودؑ کے ساتھ رشتہ داری کے تعلقات نے انہیں بقائے دوام کی کرسی پر بٹھا دیا ہے۔

حضرت میر صاحب کی اس وقت تین زندہ اولادیں ہیں۔ حضرت ام المؤمنین (نصرت جہاں بیگم) جس سے بڑھ کر دنیا کی کوئی خاتون آج روئے زمین پر ممتاز نہیں۔ بڑے بڑے بادشاہوں کی پیمیاں اور مانیں ہیں ان کی عزت اور وجاہت کا اور رنگ ہے مگر ام المؤمنین کا مقام دوسرا ہے۔ اب مسیح موعود اور مہدی مسعود قیامت تک نہ آئے گا اور یہ عزت جو حضرت ام المؤمنین کو ملی ہے کسی دوسری خاتون کو نہیں مل سکتی اور حضرت میر صاحب کو اس کا باپ ہونے کی وجہ سے جو درجہ ملا ہے کوئی شخص ان کا سہم اور شریک نہیں ہو سکتا۔ اس نسل سیدہ سے خدا تعالیٰ نے

ایک امت پیدا کرنے کا ارادہ فرمایا ہے اور حضرت مسیح موعودؑ کو اس کا وعدہ دیا اور اس کے ذریعہ اسلام اکناف عالم میں پھیل جاوے گا۔ پس یہ تمام برکات حضرت میر صاحب کے لئے بھی موجب خیر و برکت ہوں گی۔ پھر آپ کی اولاد زینہ میں ڈاکٹر سید محمد اسماعیل صاحب اسٹنٹ سرجن ہیں جن کا نوٹ میں نے اوپر درج کیا ہے۔ خدا تعالیٰ نے ان کو ایک ایسا فن دیا ہے جو مخلوق کی بہتری اور نفع رسانی کا ذریعہ ہے۔ ان کے اس عمل خیر کا ثواب بھی حضرت میر صاحب کو لازماً ہوگا۔ تیسری زندہ اولاد مولوی فاضل میر محمد اسحاق صاحب ہیں۔ وہ اپنے علوم کے ذریعہ نفع پہنچا رہے ہیں۔ اللہ تعالیٰ ان سب کو حسنات الدنیا اور حسنات الآخرة سے متمتع فرماوے۔ آمین

### حضرت مسیح موعودؑ اور حضرت میر صاحب قبلہ

حضرت میر صاحب قبلہ کے ساتھ حضرت مسیح موعودؑ کو بہت محبت تھی اور آپ کی خاطر حضور کو ہر طرح ملحوظ ہوتی تھی۔ دہلی میں حضرت میر صاحب ۱۹۰۵ء میں بیمار ہو گئے جبکہ حضور دہلی تشریف لے گئے تھے۔ حضرت کو سخت تشویش ہوئی اور میر صاحب کے علاج کے لئے حضرت حکیم الامت کو تار دے کر قادیان سے بلایا اور بہت دعا کی تو الہام ہوا ”دستِ تو دعائے تو“ اور قبولیت کا اتنا جلد اثر ہوا کہ اس الہام کے ساتھ ہی شفا ہو گئی۔ حضرت میر صاحب کی کسی بات کو آپ رڈ نہ فرمایا کرتے تھے۔ حضور نے میر صاحب کے متعلق جو کچھ تحریر فرمایا ہے وہ حسب ذیل ہے۔ حضرت مسیح موعودؑ نے یوں تو متعدد مرتبہ حضرت میر صاحب قبلہ کے متعلق فرمایا اور اپنی تحریروں کے مختلف مقامات پر آپ کے متعلق اظہار خیالات فرمایا لیکن مستقل طور پر آپ نے ازالہ اوہام میں حسب ذیل تحریر شائع فرمائی۔

حَبَّیٰ نِی اللہ میر ناصر نواب صاحب۔ میر صاحب موصوف علاوہ رشتہ روحانی کے رشتہ جسمانی بھی اس عاجز سے رکھتے ہیں کہ اس عاجز کے خسر ہیں۔ نہایت یک رنگ اور صاف باطن اور خدا تعالیٰ کا خوف دل میں رکھتے ہیں اور اللہ اور رسول کے اتباع کو سب چیز سے مقدم سمجھتے ہیں اور کسی سچائی کے کھلنے سے پھر اس کو شجاعت قلبی کے ساتھ بلا توقف قبول کر لیتے ہیں۔ حُبِ لَہِ اور بغضِ لَہِ کا مومنا نہ شیوہ ان پر غالب ہے۔ کسی کے راست باز ثابت ہونے سے وہ جان تک بھی فرق نہیں کر سکتے اور کسی کو ناراستی پر دیکھ کر اس سے مد اہنت کے طور پر کچھ تعلق رکھنا نہیں چاہتے۔ اوایل میں وہ اس عاجز کی نسبت نیک گمان تھے مگر درمیان میں ابتلاء کے طور پر ان کے حسن ظنی میں فرق آ گیا۔ چونکہ سعید تھے اس لئے عنایت الہی نے پھر دستگیری کی اور اپنے خیالات سے توبہ کر کے سلسلہ

بیعت میں داخل ہوئے۔ ان کا ایک دفعہ نیک ظنی کی طرف پلٹا کھانا اور جوش سے بھرے ہوئے اخلاص کے ساتھ حق کو قبول کر لینا نبی جاذبہ سے معلوم ہوتا ہے۔ وہ اپنے اشتہار ۱۲ اپریل ۱۸۹۱ء میں اس عاجز کی نسبت لکھتے ہیں کہ میں ان کے حق میں بدگمان تھا لہذا وقتاً فوقتاً نفس و شیطان نے خدا جانے کیا کیا کہوایا مجھ سے ان کے حق میں جس پر آج مجھ کو افسوس ہے اگرچہ اس عرصہ میں کئی بار میرے دل نے مجھے شرمندہ کیا لیکن اسکے اظہار کا یہ وقت مقدر تھا۔ میں نے جو کچھ مرزا صاحب کو فقط اپنی غلط فہمیوں کے سبب سے کہا نہایت بُرا کیا۔ اب میں توبہ کرتا ہوں اور اس توبہ کا اعلان اس لئے دیتا ہوں کہ میری پیروی کے سبب سے کوئی وبال میں نہ پڑے۔ اس سے بعد اگر کوئی شخص میری کسی تحریر یا تقریر کو چھپو اے اور اس سے فائدہ اٹھانا چاہے تو میں عند اللہ بری ہوں اور اگر کبھی میں نے مرزا صاحب کی نسبت اپنے کسی دوست سے کچھ کہا ہو یا شکایت کی ہو تو اس سے اللہ تعالیٰ کی جناب میں معافی مانگتا ہوں۔

### حضرت میر صاحب کے خاندان کا بہت ہی مختصر تذکرہ

حضرت میر صاحب قبلہ کا خاندان باپ اور ماں دونوں کی طرف سے نہایت ذیشان اور صاحب وجاہت ہے اور اس میں جسمانی اور روحانی دونوں خوبیاں موجود ہیں۔ حضرت میر ناصر نواب صاحب سندھی صحیح النسب سید ہیں اور آپ کے بزرگ حکومت اسلامی میں ایک شاندار اثر اور حصہ رکھتے آئے ہیں۔ ایک موقع پر حضرت میر صاحب لکھتے ہیں کہ میرے باپ کا نام ناصر امیر تھا۔ ان کے والد کا نام میر ہاشم علی صاحب اس کے بعد مجھے اچھی طرح یاد نہیں کیونکہ غدر میں کل کاغذات گم ہو گئے۔ خان دوران خان جو نادر شاہ کے مقابلہ میں شہید ہوئے ہمارے جد امجد کی چوتھی پشت میں تھے پھر ان کا نسب تو مشہور ہے وہ سید کہتے لیکن شاہی خطاب خان تھا۔ میرے والد صاحب کے نانا صاحب محمد نصیر عرف حضرت صاحب تھے جن کے نانا حضرت خواجہ میر درد صاحب رحمۃ اللہ علیہ تھے۔ اس خاندان کی عظمت اور شرف مسلم ہے اور دہلی کے تمام شریف خاندانوں میں یہ خاندان ممتاز اور واجب الاحترام یقین کیا گیا ہے۔ اس خاندان کی عظمت کا اندازہ اس سے بھی ہو سکتا ہے کہ بعض نوابوں نے ان کو اپنی لڑکیاں دیں جیسے نواب امین الدین خان بہادر والا، بزرگوار نواب علاؤ الدین بہادر مرحوم والی ریاست لوہارو کی لڑکی حضرت میر ناصر نواب صاحب قبلہ کے بڑے بھائی کو بیاہی ہوئی تھیں۔ حضرت خواجہ میر درد صاحب کے روحانی برکات اور فیوض کا سلسلہ بجائے خود بہت وسیع ہے۔ غرض ہر طرح سے خدا تعالیٰ نے دین اور دنیا کے لحاظ سے آپ کو شرف دیا تھا اور اب یہ شرف ابدی اور غیر فانی ہے واللہ الحمد۔

## آخری بات

حضرت میرنا صواب صاحب کی زندگی کے مختصر حالات اور کارنامے جو ہمیشہ زندہ اور یادگار زمانہ رہیں گے بظاہر میں قلم و کاغذ کے ذریعہ ختم کرتا ہوں مگر سچ یہی ہے کہ میں نے حصول ثواب کے لئے ان کو زندہ رکھنے کا ایک سامان کیا ہے۔ مجھے ذاتی طور پر حضرت میر صاحب سے محبت تھی اور یہ اس کا ایک ادنیٰ عملی اظہار ہے۔ خدا تعالیٰ کا شکر اور احسان ہے کہ ان کی حیات جسمانی میں بھی اپنے قلم کے ذریعہ ان کے نافع الناس مقاصد میں شریک اور حصہ لینے کی توفیق ملی اور انہوں نے اپنے کرم سے موقع دیا کہ ان کی ہر تحریک میں مادی حیثیت سے بھی شریک ہوں اگرچہ مجھے آج ان کو اپنے درمیان نہ پا کر تکلیف ہوتی ہے لیکن میں اس خدمت کے ادا کرنے پر ایک خوشی محسوس کرتا ہوں۔ خدا تعالیٰ ہم سب کو حضرت میرنا صر کی سی جرأت، صداقت پسندی، استقلال، مداہنت سے نفرت، اکل حلال کا شوق، صوم و صلوة کی پابندی میں دوام اور سلسلہ حقہ کی تائید اور مخلوق الہی کی نفع رسانی کے لئے ہر قسم کی قربانی کا سچا جذبہ اور توفیق عطا فرماوے آمین

حضرت میر صاحب کے حالات زندگی میں ایک امر میں غالباً بھول گیا ہوں اور وہ یہ ہے کہ آپ نے جماعت میں تجارت اور کسب حلال کی روح پیدا کرنے کے لئے ایک موقع پر مختصر سی دوکان قادیان میں کھولی تھی اور یہ سب سے پہلی احمدی دوکان تھی۔ باوجود ان تعلقات کے جو حضرت مسیح موعود کے ساتھ تھے ایسے زمانہ میں کہ شرفاء اس قسم کی دوکانوں سے عار کرتے بلا خوف لومۃ لائم آپ نے دوکان کر لی اور یہ مہمان خانہ کی اس چھوٹی سی کوٹھڑی میں تھی جس کا دروازہ گلی میں ہے۔ آخر میں حضرت میر صاحب کی ایک مناجات پر ہی اسے ختم کر دیتا ہوں اور خدا تعالیٰ سے پھر دعا کرتا ہوں کہ وہ حضرت ناصر کی اس مناجات کو میری دعا سمجھ کر میرے حق میں بھی قبول فرمائے آمین ثم آمین۔ خاکسار عرفانی

## مناجاتِ ناصر

فضل کر اس بندۂ عاجز پہ اے مرے خدا  
 میں بلاؤں میں گھرا ہوں میں مصائب میں پھنسا  
 کر دیا بیماریوں نے میری صحت کو خراب  
 میں ہوں عاصی میں ہوں خاطی تو ہے غفار الذنوب  
 میں ہوں ادنیٰ تو ہے اعلیٰ تو غنی میں ہوں فقیر  
 میں ہوں دست و پا شکستہ تو ہے میرا دستگیر  
 سخت میں ناپاک ہوں اے پاک کر مجھ پر کرم  
 مہربانی مجھ پہ کر الطاف فرما مجھ پر تو  
 اس شب تاریک غم کو دور کر سر سے میرے  
 اے میرے داتا مرے ناصر مجھے منصور کر  
 رکھ مجھے ثابت سدا اسلام پر اے ذوالمنن  
 صبر کی جا صبر دے اور شکر کے موقعہ پہ شکر  
 دے محبت اپنی اور دنیا سے نفرت دے مجھے  
 بخش نسلِ پاک مجھ کو کر امام المتقین  
 یاد ہو لب پر تری اور دل میں ہو تیرا خیال  
 با ادب کر با حیاء کر اپنے بندوں میں ملا  
 ہو تیری تعظیم بس ہر کام میں پیش نظر  
 ہر ضعیف و ناتواں کا میں بنوں پشت و پناہ  
 احمدی بھائی مرا کوئی نہ ہو مجھ سے ملول  
 میں ہوں خدمتگار نیکوں کا بنوں بچوں کا یار  
 راحت و آرام دوں اپنے ہر اک بھائی کو میں

تو سزاوار کرم ہے میں ہوں بے شک ناسزا  
 دور کر دے ہر مصیبت ہر بلا سے تو بچا  
 میں مریض ناتواں ہوں ہاتھ میں تیرے شفاء  
 میں گرفتار بلا ہوں تو مرا مشکل کشاء  
 تو شہنشاہ دو عالم میں ترا ادنیٰ گدا  
 میں ہوں گمراہی میں اے مولیٰ مرا تو رہنما  
 میں بُرا ہوں فضل سے اپنے مرا کر دے بھلا  
 تو خفا مجھ سے نہ ہو گو خلق ہے مجھ پر خفا  
 اے مرے رب مجھ پہ خوش دہی کا جلدی دن چڑھا  
 کر میری حاجت روائی اے مرے حاجت روا  
 باب رحمت مجھ پر وا کر دار قربت میں بسا  
 دور کر عصیاں سے مجھ کو اپنی جانب تو جھکا  
 دور کر حرص و ہوا اپنا مجھے شیدا بنا  
 دے گناہوں سے تنفر دے عبادت میں مزا  
 ہو عیاں پاکیزگی اور دل میں ہووے اتقا  
 رحم کی چادر اوڑھا اور فضل کا جامہ پہنا  
 شفقت و رحمت کا برتاؤ ہو خلقت سے سدا  
 ہر مریض خستہ جاں کی میں کروں دل سے دوا  
 کوئی بھی صالح کبھی مجھ سے نہ ہو ہرگز خفا  
 ہونہ تیرے دوستوں سے میرے دل میں کچھ دغا  
 بھائیوں کی میں کروں خدمت وہ دیں مجھ کو دغا

لغض سینے میں نہ ہو کینہ نہ ہودل میں ذرا  
 اے خدا مجھ کو بنانا تو نہ نفسانی گدا  
 جُو ترے کوئی نہیں بے آسروں کا آسرا  
 شکر کر سکتا نہیں تیرا کسی صورت ادا  
 حیف ہے صد حیف ہے آتی نہیں مجھ کو حیا  
 پھر بھی دروازہ نہیں تو بند کرتا رزق کا  
 کس قدر ہے بردباری تجھ میں اور کیسی حیا  
 اپنے فضل عام سے دیتا ہے تو مجھ کو شفا  
 کیونکہ ہیں تیرے عنایات و کرم بے انتہا  
 واسطے میرے بنائے تو نے یہ آب و ہوا  
 کام کرنے کے لئے مجھ کو دیئے یہ دست و پا  
 بولنے کو دی زباں کی اس کو گویائی عطا  
 منہ دیا کھانے کو اور بخشا زباں کو ذائقہ  
 دور ہووے تاکہ اس عاجز سے ہر وہم و خطا  
 بے طلب بے مانگ کی تو نے ہراک مجھ پر عطا  
 چاند و سورج تو نے بخشے تاکہ پاؤں میں ضیا  
 تیری بخشش سے ہے سب کچھ ہم غذا و ہم دوا  
 شہد کھانے کو دیا اور دودھ پینے کو دیا  
 نعمتوں کا تو نے دروازہ کیا ہے مجھ پہ وا  
 ہر طرف جاری ہے جس میں ایک چشمہ فیض کا  
 ان سے تا حاصل کروں میں میوہ ہائے بامزا  
 اور ہراک حاجت ہو میری ان کے باعث سے دوا  
 فائدہ تو ہی نے بخشا مجھ کو ڈاک اور تار کا

لب پہ شیرینی ہو اور دل میں ہو میرے بس مٹھاس  
 میں اگر مانگوں تو مانگوں دیں کی نصرت کیلئے  
 میں نہ تجھ پر بدگماں ہوں اور نہ تجھ سے ناامید  
 تو نے ہے مجھ کو بنایا رزق دیتا ہے تو ہی  
 میں ہوں مصروف گنہ اور تو ہے میرا پردہ پوش  
 نعمتیں کھاتا ہوں تیری پر نہیں کرتا میں شکر  
 سکھ مجھے دیتا ہے تو میں سرکشی کرتا ہوں پھر  
 اپنے ہاتھوں سے میں جب پڑتا ہوں دکھ میں اے کریم  
 نعمتوں کی تیری گنتی مجھ سے ہو سکتی نہیں  
 یہ زمین و آسمان میرے لئے پیدا کئے  
 روح دی انمول مجھ کو جسم بخشا بے بہا  
 دیکھنے کو آنکھ بخشی اور دیئے سننے کو کان  
 سو گھنے کو ناک دی پھر مجھ کو بخشنے تو نے پھول  
 عقل بخشی فہم بخشی اے مرے رب رحیم  
 اپنے فضل عام سے بخشے مجھے ہوش و حواس  
 رات سونے کو بنائی دن کمانے کے لئے  
 پھول و پھل تو نے دیئے تو نے بنائیں بوٹیاں  
 کیسی کیسی بامزا خوراک دی تو نے مجھے  
 سیم و زر تو نے دیا موتی دیئے ہیرے دیئے  
 یہ زمیں بخشی کہ تا پیدا ہو اس میں ہر اناج  
 دیدیئے تو نے مجھے دنیا کے یہ لاکھوں درخت  
 یہ سمندر مجھ کو بخشے تا چلیں ان میں جہاز  
 ریل بخشی تو نے اور تو ہی نے موٹر کار دی

جن میں میرے واسطے ہر اک خزانہ ہے دیا  
 جن کی گنتی سے بھی ہوں اب تک تو میں نا آشنا  
 بعض دیگر خد متیں کرتے ہیں بس صبح و مسا  
 کونسا ہے جانور جس سے نہیں کچھ فائدہ  
 واسطے اس کے مہیا کی ہے روحانی غذا  
 پُر مشقت جو عبادت ہے وہ ہے اس کی دوا  
 اور کلام پاک میرے واسطے نازل کیا  
 اور بشارت دینے کو آئے ہزاروں انبیاء  
 تو نے بھیجا واسطے میرے محمد مصطفیٰ  
 رحمتوں کے پھر تو دروازے کھلے بے انتہا  
 ہو سلام ان پر مری جانب سے یارب داعما  
 وقت پر میری ہمیشہ تو مدد کرتا رہا  
 دکھ سہیڑا میں جب تو نے عطا کر دی دوا  
 میں بڑھا جتنا ترا احسان بھی بڑھتا گیا  
 جب ہوئی گھٹس چلا دی تو نے بس فوراً ہوا  
 نیک خو اور نیک دل خدمتگار و باوفا  
 فضل سے بخشا مجھے اپنے امام پارسا  
 کر نہیں سکتا میں اس کا شکر اے خالق ادا  
 اور کرم سے اپنے اس کے قرب کا رتبہ دیا  
 اس زمانہ میں کسی کو وہم ہی جن کا نہ تھا  
 جس قدر قسمت میں تھا مجھ کو بھی اتنا مل گیا  
 یاد کر کے وہ مزا ہوتا ہوں میں اب بے مزا  
 نیک بخت و با مروت نیک سیرت باحیا

تو نے بخشے فضل سے یہ مال و دولت کے پہاڑ  
 یہ ہزاروں جانور میرے لئے پیدا کئے  
 بعض ہیں میری غذا اور بعض پر چڑھتا ہوں میں  
 دودھ دیتا ہے کوئی اور ہل چلاتا ہے کوئی  
 روح کے بھی واسطے طیار ہے اسباب عیش  
 یاد تیری روح کی بے شک غذائے پاک ہے  
 تیرے مرسل آئے سمجھانے کو میرے اے خدا  
 آئے دنیا میں ڈرانے کو میرے بے شک نذیر  
 جب ترے الطاف مجھ پر بڑھ گئے حد سے خیروں  
 اس کے صدقہ میں ہوا تیرا بہت مجھ پہ کرم  
 ہو محمد پر مری جانب سے بس لاکھوں درود  
 کر کے پیدا تو نے بھولا مجھ کو اے پروردگار  
 بھوک میں کھانا دیا اور پیاس میں پانی مجھے  
 گرمی و سردی سب اسباب بخشے اے کریم  
 جب پڑی گرمی کیا بارش سے تو نے مجھ کو سرد  
 مجھ کو بخشی تو نے بیوی خاندانی اور شریف  
 آل اور اولاد بخشی یار اور ہمد دینے  
 مجھ کو مہدی سے ملایا ہے یہ اک فضل عظیم  
 وقت میں میرے کیا نازل مسیح احمدی  
 ہاتھ پر اس کے دکھائے تو نے وہ عالی نشان  
 بانٹتا تھا وہ خزانے لے گئے چالاک و چست  
 وہ زمانہ خیر کا افسوس جلدی ہو چکا  
 اس کے سچے دوست جو ہیں ہیں وہ میرے یار غار



وہ خلیفہ مجھ کو بخشا جس کی سیرت نیک ہے  
 حامی سنت ہے جو اور حافظ قرآن ہے  
 عابد و زاہد ہے ہم میں ہے مگر ہم سانہیں  
 ناصر بیکس کی ہے یارب یہی تجھ سے دعا  
 رحم کرتا ہے وہ سب پر تو بھی اس پر رحم کر  
 وہ کرم کرتا ہے خلقت پر تو کر اس پر کرم  
 دشمنان دیں کو ہم پر نہ کرنا خندہ زن  
 کر ہمیں تو بامراد اور ان کو کردے نامراد  
 عرض بندہ کر چکا مولیٰ کرے اس کو قبول  
 جو اشاعت دین کی کرتا ہے ہم میں دائما  
 حاجی حریم ہے امت کا جو ہے رہنما  
 ہم میں دنیا کی ملونی اس میں ہے نور و ضیاء  
 آجکل بیمار ہے وہ اس کو دے جلدی شفا  
 وہ دوا کرتا ہے لوگوں کی تو کر اس کی دوا  
 کیونکہ ہے تو سب سے بڑھ کر باحیا و با وفا  
 مستعد ہیں حملہ کرنے کے لئے جو بے حیا  
 اپنے نور الدین کو دیدے مرے مولیٰ شفا  
 دوستو آمین کہو ناصر کی تم سن کر دعا

زبان خاکسار محمد احسن عفی اللہ عنہ پر بعد سننے اس مناجات کے بے اختیار جاری ہوا کہ

”لسان الناصر مفتاح خزائن الرحمن“

# اشاريه

(مرتبه: عبدالملك)

## آيات قرآنيه

ان اكرمكم عند الله اتقاكم	فلا وربك لا يومنون ..... حرجاً مما قضيت
٢٥ (الحجرات : 14)	٣٣ (النساء : 65)
ماياتيهم من رسول الا كانوا به يستهزءون	لو كان من عند غير الله لوجدوا فيه اختلافاً كثيراً
٢٤ (يس : 31)	٣٣ (النساء : 83)
والذين جاهدوا فينا لنهدينهم سبلنا	ليس كمثله شيء (الشورى : 12)
٢٤ (العنكبوت : 70)	ان مثل عيسى عند الله كمثل ادم
فمن تاب من بعد ظلمه ..... ان الله	٣٣ (ال عمران : 60)
٥٦ غفور رحيم (المائدة: 40)	ان عبادى ليس لك عليهم سلطان
ان الله لا يغير ما بقوم حتى يغيروا	٣٣ (بنى اسرائيل : 66)
٦٦ ما با نفسهم (الرعد : 12)	من كان فى هذه اعمى فهو فى الآخرة
يا ايها الذين آمنوا ادخلوا فى السلم كافة	٣٢ (بنى اسرائيل : 73)
٦٤ (البقرة : 209)	فريق فى السعير (الشورى : 8)
فاذكروا الله كذكركم اباؤكم او اشد ذكراً	٣٨ لن يجعل الله للكافرين على المؤمنين سبيلاً
٨٢ (البقرة : 201)	٢٢ (النساء : 142)

## احاديث

٢٢	اتركوا الترك ماتركوكم	٢٩	المدال على الخير كفاعله
٢٦	ليسوا مِنِّي ولست منهم	٢٩	الصدق ينجي و الكذب يهلك
٦٠	العلم حجاب الاكبر	٣٢	فيح اعوج ليسوا مني و لست منهم

☆☆☆☆☆

## اسماء

۱۵	جعفر صادق؛ امام	(۲-۱)	
۳۷	جہانگیر	۱۱-۳۷-۲۲	آقہم
۵۶	حامد شاہ؛ میر	۲۳	آدم علیہ السلام
۳۰	حسان بن ثابت	۲۳-۳۸	ابراہیم علیہ السلام
۳۶-۱۵	حسین؛ امام	۲۲-۴۷-۶۸	ابوبکرؓ
۴۵	خالد بن ولید	۴۵	ابو ہریرہؓ
۱۵-۵	خدیحہ (ام المؤمنین)	۳۷-۶۰	احمد بیگ؛ مرزا
	(د-ز)	۳۶	احمد بن حنبل
۱۳	داؤد علیہ السلام	۴۵	اسحاق علیہ السلام
۱۵	زین العابدین؛ امام	۳۷	اسماعیل علیؑ؛ مولوی
	(ش-ص)	۲۱	الہ دین فلاسفر
۶	شریعت؛ لالہ	۱۷	اللہ دیا؛ شیخ
۱۲	شریف احمد؛ صاحبزادہ مرزا	۶۳	الہی بخش؛ منشی
۸۰	شیر علی؛ مولوی	۳۲	امیر حمزہ
۳۷	صدیق حسن خان؛ نواب	۸۵	امین الدین خان بہادر والا؛ نواب
	(ع-غ-ک)		(ب)
۵	عائشہؓ	۱۵	باقر؛ امام
۴۵	عباسؓ	۹	بشیراؤل؛ صاحبزادہ
۱۷	عبدالباقی؛ حافظ	۴۷، ۴۵	بلالؓ
۶۳	عبدالحق لاہوری؛ منشی	۳	بہادر شاہ ظفر (مغل بادشاہ)
۷۷	عبدالرحمان مدراسی؛ سیدٹھ		(ج-ح-خ)
۱۷	عبدالقادر؛ مولوی	۱۵	جعفر؛ امام

(م)			
۴۳-۳۷	مجدد الف ثانی	۳۷	عبدالقادر جیلانی؛ شیخ
۵۷	محکم الدین؛ بابو	۲۶-۲۲-۱۲	عبدالکریم سیالکوٹی؛ مولوی
۴۶-۴۲-۴۱-۱۵	محمد صلی اللہ علیہ وسلم	۶۳-۵۹-۵۷-۱۵-۵	عبداللہ غزنوی
۱۷	محمد ابراہیم بقا پوری	۹	عصمت بیگم؛ صاحبزادی
۹۰	محمد احسن	۸۵	علاء الدین بہادر؛ نواب
۸۲-۱۳-۱۲-۹	محمد اسحاق؛ میر	۴۶-۴۲-۱۵	علیؑ (امیر المؤمنین)
۸۲-۸۳-۸۱-۱۲-۸-۷	محمد اسماعیل؛ ڈاکٹر میر	۶۸-۴۵-۴۲	عمرؑ (امیر المؤمنین)
۱۳	آپ کے متعلق حضرت اقدسؑ کا الہام	۳۷-۳۶-۳۳-۳۳	عیسیٰ (ابن مریم)
۱۷	محمد اسماعیل؛ مولوی	۶۲-۵۳-۴۸-۴۷-۴۶-۴۲-۴۳-۴۱	غزالی؛ امام
۶۱	محمد اسماعیل شہید	۳۷	غلام احمد؛ حضرت مرزا (حضرت اقدس مسیح موعود علیہ السلام)
۵۹	محمد بن عبدالوہاب	۱۳-۱۲-۶	حضرت اماں جانؑ سے شادی
۵۸-۵۷-۵۵-۱۹-۹-۸	محمد حسین بٹالوی	۷	مولوی نذیر حسین دہلوی کا آپ سے مباحثہ سے فرار
۶۳-۶۱-۶۰-۵۹	محمد سعید	۱۱	حضرت اماں جانؑ کے ساتھ فیروز پور جانا
۲۲	محمد علی؛ مولوی	۱۳	آپ کا انتقال
۲۳-۱۴	محمد علی؛ نواب	۸۲	حضرت میر ناصر نواب صاحب کے متعلق آپ کی تحریر
۱۵	محمد ناصر؛ خواجہ	۶	غلام قادر؛ مرزا
۶۳	محمد یوسف امرتسری؛ حافظ	(ف-ک)	
۳۲	محمد یوسف؛ مولوی	۱۵	فاطمہ الزہرہؑ
۳۷	محمی الدین لکھو کے	۲۷	کمال الدین؛ خواجہ
۴۴	مریم صدیقہؑ	(ل)	
۴۵	مقدادؑ	۳۷-۳۱	لکھرام؛ پنڈت
۶	ملاوادل؛ لالہ	۴۲	پنڈت لکھرام کا انجام
۶۰-۴۳-۴۱	موٹی		

۶۷	صرف زبانی ہی احمدی ہونا باعثِ تباہی ہے	۱۱	میاد
۷۱	خدماتِ سلسلہ	۸۵-۱۵-۷-۲-۲	میر درد؛ خواجہ
۷۵	دارالقرآن کی تعمیر	(ن)	
۷۶	قدرتِ ثانیہ کے لئے اجتماعی دعا	۸۵	ناصر امیر۔ (حضرت نانا جانؑ کے والد ماجد)
۸۰	آپ کی وفات	۴	ناصر حسین؛ میر (حضرت نانا جانؑ کے ماموں)
۸۱	آپ کی سیرت	۱-۲-۱۲-۱۳-۱۴-۱۶-۱۷	ناصر نواب؛ میر
۸۴	آپ کے متعلق حضرت اقدسؑ کی تحریر	۲۰-۲۳-۲۴-۲۷-۲۸-۳۰-۳۲-۵۴	
۴۲	نانک؛ بابا گرو	۵۵-۶۲-۶۳-۷۳-۸۵-۸۶	
۱۹-۹	نذیر حسین دہلوی؛ مولوی	۵	آپ کی تعلیم اور ملازمت
۷	حضرت اقدسؑ کے نکاح کا اعلان کرنا		حضرت اقدسؑ سے نیک اور صالح اولاد کے لئے
۱۰	حضرت اقدسؑ کے ساتھ مباحثہ سے فرار	۷-۶	دعا کا کہنا
۸۳	نصرت جہاںؑ۔ سیدہ	۱۱	حضرت اقدسؑ کا آپ سے ملنے فیروز پور جانا
۴	نظام الدین اولیاء	۱۸	آپ کی سادگی
۶۱	نوح	۱۹	الحب لله و البغض لله کا عملی نمونہ
۶۴-۵۶-۱۴-۱۳	نور الدین حکیم (حضرت خلیفۃ المسیح الاولؑ)	۲۱	الہ دین فلا سفر صاحب سے جھگڑا کا فیصلہ
	(و-ہ-ی)	۲۲	پابندی نماز
۴۳-۴	ولی اللہ شاہ	۲۶	مساجد میں دریوں کا فرش لگوانا
۳	ہارسن	۲۹	انجمن حمایت اسلام کے اجلاسوں میں شرکت
۸۵	ہاشم علی؛ میر	۲۹-۴۹-۸۷	آپ کی شاعری
۱۳	یعقوب بیگ؛ ڈاکٹر مرزا	۶۴	نور ہسپتال کی تعمیر
۲۱	یعقوب علی عرفانی	۶۵	دور الضعفاء کے لئے مکانات کی تعمیر
		۶۶	۱۹۱۰ء کے جلسہ سالانہ پر آپ کی تقریر

## مقامات

(د)		(آ-ا)	
۲-۳-۷-۹-۱۰-۱۳-۱۵-۲۵	دلی	۲	آرہ
۸۵-۸۴-۸۲		۶۰-۴۲-۱۱-۵	امر تسر
(س-ش-ع)		۱۰-۸	انبالہ
۵۵-۶	سٹھیالی	۶۰	اودھ
۴۲	سری نگر	(ب)	
۶۰-۲۹	سیالکوٹ	۶۰-۱۴-۱۰	بٹالہ
۲	شاہ آباد	۶۰	بمبئی
۴۵-۲	عرب	۲	بنارس
(ف-ق)		۷۹	بنگال
۱۱	فیروز پور	۱۷	بنگلور
۶-۹-۱۰-۱۱-۱۲-۱۳-۱۴-۱۹-۲۲	قادیان	۴۴-۴۰	بھوپال
۲۶-۲۸-۳۸-۴۲-۵۶-۶۰-۶۴-۶۵-۶۸		۴	پانی پت
۳-۷-۸-۱۰-۱۲-۱۴-۱۶-۸۶		۱۱-۱۰-۹-۷	پیٹالہ
۴۵	قسطنظیہ	۷۹-۶۰-۳۴	پشاور
(ک-گ)		۸۲-۵۹-۲۴	پنجاب
۶	کاہنوال	(ج-خ)	
۶۰	کپورتھلہ	۶۰	جموں
۶۰-۴۲	کشمیر	۴۲	خانپار
۳۴	کلکتہ	۵۷	خیردی

۷	مالیہ کوٹلہ	۳۷	گوالیار
۷۹-۷۷	مدراں	۵۶	گورداسپور
۶۸-۵۳-۴۵	مدینہ	(ل)	
۱۲-۱۱	مردان	۵-۶-۷-۱۲-۱۳-۱۴-۲۷-۲۹-۴۲	لاہور
۶۰-۴۷-۴۵-۴۰-۳۸	مکہ	۵۹-۶۰-۷۹	
۷۵	موصل	۸-۹-۱۰-۱۷-۲۹-۳۰-۶۰	لدھیانہ
		۳۷	ککھو کے
		۸۱-۸۰	لنڈن
۴۴-۲۴-۱۸-۲	ہندوستان	۸۵	لوہارو
		(م)	
		۴	مادھوپور

(۵)